




मस्जिद की आबादी की मेहनत



हजरत मौलाना मुहम्मद साद साहब कांधल्वी (दामत बरकातुहुम)



मस्जिद की आबादी की मेहनत

हज़रत मौलाना मोहम्मद
साद साहब कांधलवी (दामत बरकातुहुम)

हिन्दी अनुवादक
अहमदुल्लाह कासमी (कुशीनगर)

रशीद पब्लिकेशन्स





© सर्वाधिकार प्रकाशक के लिए सुरक्षित है

नाम किताब :	मस्जिद की आवादी की पेहनत
इफादात :	मौलाना मोहम्मद साद साहब कांधलवी
तर्तीब :	मौलाना मोहम्मद अली
कम्पोजिंग :	
प्रकाशक :	रशीद पब्लिकेशन्स
पृष्ठ :	244
मुल्य :	90.00

रशीद पब्लिकेशन्स

Head Off.: 4/203, Lalita Park, Laxmi Nagar New Delhi-92 (india)

Phones: 011-22507486, 22428786

Branch Off.: 419 matia Mahal, Jama Masjid, Delhi-6,

Telefax: 91-11-23289571

अपनी बात

मोहतरम अजीजो! मुसलमानों की एक चूक ने हम मुसलमानों को नाकाम बना रखा है। हम सबकी वह चूक ठीक हो जाए ये किताब इसीलिए लिखी गई है।

अब रही बात ये कि आखिर मुसलमानों से क्या चूक हो गई? तो चूक ये हो गई कि हम मुसलमानों के अन्दर से ईमान के सीखने और ईमान के सीखलाने का रिवाज खत्म हो गया है? आज मुसलमानों ने सब कुछ सीखा, पर ईमान को न सीखा और सहाबा किराम रज़ि० फ़रमाते हैं, कि हमने सबसे पहले ईमान सीखा, फिर कुरआन को सीखा? आज उम्मत ईमान को सीखे बगैर नमाज़ों से और दीगर अमाले मुहम्मदी से फायदा हासिल करना चाह रही है, जो नामुमकिन है। किताब में दर्ज वाक़ेयात और हदीस को मुसलमान, दावत में और अपने ग़ौरो-फ़िक्र में लाकर अपने अन्दर अल्लाह से होने का गुमान पैदा कर लें, ताकि मुसलमानों के काम दुआओं के रास्ते से बनने लगे। इसलिए कि अल्लाह तआला से काम बनवाने का रास्ता गुमान है **“عند ظن عبدی بی”** अल्लाह तआला फ़रमाते हैं कि मेरा बन्दा मुझसे जैसा गुमान करेगा, मैं उसके साथ वैसा ही मामला करूंगा। अगर इन्सान के अन्दर माल से होने का गुमान है, तो उसका काम माल से होगा और अगर दुनिया में फैली हुई चीज़ों और सामान से काम होने का गुमान है, तो उस रास्ते से होगा। इस गुमान का नुक़्तान ये है, कि आदमी के अन्दर जिस चीज़ से होने का गुमान होगा वह उसी चीज़ का मोहताज होगा।

रसूलुल्लाह सल्ल० ने सहाबा किराम रज़ि० के अन्दर सिर्फ़

और सिर्फ अल्लाह ही से होने का गुमान पैदा कराया था, जिसकी वजह से सहाबा रज़ि० के अन्दर अल्लाह की मोहताजगी थी कि हर वक़्त, हर आन, हर लम्हे वो अपने आपको अल्लाह का मोहताज समझते थे।

वो सहाबा रज़ि० वाली बात और सहाबा रज़ि० वाला गुमान हम मुसलमानों के अन्दर पैदा हो जाए इसके लिए जिस तरह से हज़रते सहाबा किराम ने मस्जिद को आबाद करने वाली मेहनत की थी, हम मुसलमानों को भी “मस्जिद की आबादी की मेहनत” में सबसे पहले ईमान को सीखना पड़ेगा, वो भी इस तरह से जिस तरह से हज़रत मौलाना मोहम्मद सईद साहब दामत बरकातुहुम फ़रमाते हैं। इसलिए हज़रत मौलाना का बयान जो किताब में दर्ज किया जा रहा है, ये ईमान को सीखने में हमारी मदद करेगा, मस्जिद को आबाद करने वाली मेहनत के साथ हम सबको किताबों में दर्ज बातों को अपनी रोज़मर्रा की बात-चीत में लाना पड़ेगा, हर जगह नुसरत के वाक़ेआत और ग़ैबी निज़ाम की बातें सुनानी है और इतनी सुनानी है कि ये चीज़ रिवाज़ में आ जाए।

इसलिए कि मेरे दोस्तो ईमान न सीखने की वजह से इन्सान इस्तेहान की चीज़ों से इत्मिनान हासिल करना चाहता है। जबकि इत्मिनान का हासिल होना अल्लाह तआला ने जिस्म के सही इस्तेमाल पर रखा है। हमारे जिस्म के आज़ा अल्लाह तआला की मरज़ी पर उनके हुक्मों पर इस्तेमाल होने लगें। कि आंख, कान, जबान, दिमाग, हाथ, पैर, और शर्मगाह हराम से बच जाए। इसके लिए मस्जिदों में ईमान के हलके लगाकर अल्लाह की ज़ात और उसकी सिफ़ात का यक़ीन पैदा करना पड़ेगा।

मेरे दोस्तो! आज मुसलमान हलाल कमाने के बावजूद हलाल

खाने के बावजूद और हलाल पहनने के बावजूद जो हराम बोल रहा है, हराम देख रहा है, हराम सुन रहा है और हराम सोच रहा है। ईमान को न सीखने ही की ये वजह है, कि आज हम अपने ईमान से बेपरवाह हैं, अगर हमें ईमान की परवाह होती तो हम हराम से बच रहे होते, इसलिए कि मुस्लिम शरीफ की हदीस है कि रसूलुल्लाह सल्ला० ने इरशाद फरमाया कि जब किसी मोमिन से गुनाह कबीरा हो जाता है, तो ईमान का नूर उसके दिल से निकल कर उसके सर पर साया कर लेता है, जब तक वो तौबा नहीं करता वो नूर उसके जिस्म में वापस नहीं आता है।

अब हमें ये कैसे पता चले कि गुनाह कबीरा क्या है? इसलिए गुनाह कबीरा की फेहरिस्त किताब के आखिर में दर्ज की जा रही है। आप हज़रात उसे देखकर अमल में लाएं।

रिजवान ज़हीर खां

बयान

“हज़रत मौलाना सअद साहब”

6 दिसम्बर 2009 बरोज इतवार सुबह 10 बजे
मुकाम एट खेड़ा, भोपाल (अमूमी बयान)

انما يعمر مساجد الله من امن بالله واليوم الآخر و اقام الصلاة و اتى

الزكاة ولم يخش الا الله فعسى ان يكونوا من المهتدين (توبه 18)

कहीं ऐसा न हो कि ये इज्तेमा मेला बनकर रह जाए

मेरे मोहतरम दोस्तो बुर्जुगो! हर साल के इज्तेमा का यहां (भोपाल में) एक मामूल बन गया है, ऐसा न हो कि कहीं हम रिवाज की तरफ जा रहे हों। मौलाना इत्यास साहब रह0 फरमाते थे कि इस काम में लगने वालों की अगर जुहर और असर की नमाज़ों के दरमियान कोई फ़र्क नहीं है तो फिर काम करने वाला तनज्जुली पर है, तरक्की पर नहीं। अगर जुहर और असर के दरमियान फ़र्क है तो इस काम में चलने वाला तरक्की कर रहा है। जुहर असर की नमाज़ का फ़र्क इस काम में सिर्फ नमाज़ में ही नहीं देखना है बल्कि पूरी जिन्दगी में देखना है कि जुहर के बाद असर पढ़ने के दरमियान जिन्दगी कैसे गुज़री? इसलिए ये गौर करो, कि

हमने इस काम से अब तक क्या कमाया? और

हमारे अन्दर क्या तब्दीली आई?

कहीं ऐसा न हो, कि ये इज्तेमा मेला बन कर रह जाए।

हमारा जमा होना नबूव्वत

और दावत की निस्बत पर है

मेरे दोस्तो! हमारा जमा होना तो बड़ी आली निस्बत पर है,

कि दावत नबूव्यत की निस्बत है, इससे बड़ी कोई निस्बत अल्लाह ने पैदा ही नहीं की है। कि जिस काम के लिए नबियों का इन्तेखाब किया जाए, उस काम से बड़ा कोई काम नहीं हो सकता। तां हमारा जमा होना बड़ी ऊंची निस्बत पर है। जिस निस्बत पर हम हुए हैं इसी निस्बत पर हमारा बिखरना भी हो। अगर हमारा बिखरना इस निस्बत के अलावा है तो हमारा जुड़ना भी इस निस्बत पर नहीं होगा कि हमारा जमा होना नबूव्यत और दावत की निस्बत पर है। ये हमारे जुड़ने और जमा होने की वजह है। इसलिए ये बात सबके ख्याल में रहे कि ये इबादत की और जिक्र की वो मजलिस है जिसको फ़रिश्तों ने अपने परों से आसमान तक खुदा की कसम घेरा हुआ है। हमें फ़रिश्ते नज़र नहीं आ रहे पर ये बात सच्ची और पक्की है इसलिए कि ये रसूलुल्लाह सल्ल० की ख़बर है। बात सिर्फ़ इतनी है कि अल्लाह ने हमारे इम्तेहान के लिए उन फ़रिश्तों को हमारी नज़र से छुपाया हुआ है। वरना ये बात बिल्कुल हक़ है कि इस वक़्त फ़रिश्तों ने आसमान तक हम सबको अपने परों से ढका हुआ है। ये जिक्र की मजलिस है इस मजलिस में बैठने का वो एहताराम होना चाहिए जिस तरह नमाज़ में तशह्हुद में बैठने वालों की कैफ़ियत होती है।

दावत हो।

तब्लीग़ हो।

तालीम हो।

ये सब जिक्र की मजलिस हैं और जिक्र की खासियत से है, कि अगर जिक्र इज्तेमाइ किया जाए तो अल्लाह तआला अपने बन्दों का जिक्र फ़रिश्तों के इज्तेमाइ माहौल में करते हैं और अगर अल्लाह तआला का जिक्र तन्हाई में किया जाए तो अल्लाह तआला उस बन्दे को खुद याद फ़रमाते हैं।

बैठकर बात का सुनना किसी तब्दीली का ज़रिया बने, वरना तकरीरें और बयान, ये दावत का मिज़ाज ही नहीं है

इसलिए मेरे अजीजो दोस्तो! मुझे अर्ज करना है कि पूरा मजमा मुतवज्जेह हो कर एकसूई से और एहतेराम से अपने आपको इबादत में यकीन करते हुए बैठे। ताकि बैठकर बात का सुनना किसी तब्दीली का ज़रिया बने वरना तकरीरे और बयान ये दावत का मिज़ाज ही नहीं है। कि दावत का तकाज़ा ये है कि इस्लाम की निस्बत पर जमा होना और इस्लाम की निस्बत पर बिखरना। इस लिए बात को बहुत ध्यान के साथ सुनना जो बात सुनो वो अमल के इरादे से हो और फिर उसकी दावत दो। क्योंकि कोई शक नहीं है कि जो दावत और अमल दोनों काम बराबर करेगा, उससे अच्छा इस्लाम किसी का नहीं होगा।

(ومن احسن قولاً ممن دعا الى الله وعمل صالحاً وقال انى من المسلمين)

उलमा ने लिखा है कि दावत और अमल दोनों इकट्ठा जमा करना दीन को सबसे अच्छा बना देता है। मेरी बात समझना आप हज़रात के लिए थोड़ा मुश्किल काम होगा पर मुझे ये इसलिए कहना पड़ा है ताकि हमारे मजमे के अन्दर दावत के ऐतबार से कूब्वत आए पुख्तगी आए। कि

क्यों दावत दी जाए?

क्यों तालीम की जाए?

क्यों नकल व हरकत को उम्मत में जिंदा किया जाए?

इसलिए मैं ये बात अर्ज कर रहा हूँ कि इस्लाम में हुस्न लाने का रास्ता ही यही है। क्योंकि अल्लाह तआला खुद फरमाते हैं कि इससे अच्छा इस्लाम किसी का हो ही नहीं सकता जो दावत देते

हुए अमल करे। हमारे दावत देने की बुनियाद यही है, सिर्फ दूसरों की इस्लाह मकसूद नहीं है बल्कि दावत के ज़रिए अपना तअल्लुक अल्लाह के साथ बढ़ाना और अपनी इबादत में कमाल पैदा करना है, ये दावत देने की वजह है।

इसलिए मेरे दोस्तो बुजुर्गों अजीजों! ये बुनियाद जितनी पुख्ता और मजबूत होगी, उतना ही असबाबे तर्बीयत, अस्बाबे हिदायत, उम्मत में आम होगी। क्योंकि दीन पर इस्तेक़ामत और हर किस्म के बातिल से टकराकर दीन की हिफ़ाजत का सिर्फ यही रास्ता है कि उम्मत मुस्लिमा सौ फ़ीसद अपने दीन की दावत पर कायम हो जाए। अगर उम्मत ने दूसरों को दावत देनी छोड़ दी तो उम्मत बहुत करीब इस खतरे में है, इन्फ़िरादी तौर पर भी और इज्तेमाई तौर पर भी कि उम्मत दीन की दावत को छोड़ने से बातिल की मदद हो जाए।

उम्मत दावत छोड़ देगी तो फिर ये बातिल की मदद होने लगेगी

मैं आप हज़रात से हज़रत रह0 की बातें नक़ल कर रहा हूँ। हज़रत रह0 फ़रमाते थे, कि जब ये उम्मत दावत छोड़ देगी तो फिर ये उम्मत बातिल की तरफ़ मदद होने लगेगी। क्योंकि उम्मत दो हाल में से एक को इख़्तियार करेगी कि या तो ये दाई होगी या मदद होगी यानी या कोई हमें दावत दे रहा होगा या हम किसी को दावत दे रहे होंगे। अपने दीन पर इस्तेक़ामत का और अपने दीन की हिफ़ाजत का, इसकी इस्तेअदाद उम्मत में उस वक़्त तक रही जब तक ये अपने दीन की दावत पर मुजतमा थी।

इसलिए दिल की गहराईयों से इस बात को समझना होगा कि उम्मत के किसी भी जमाने में, किसी भी किस्म के ख़सारे से

निकलने का दावत के सिवा कोई रास्ता नहीं है कि उम्मत का आखिर इस वक्त तक नहीं सुधरेगा, जब तक उम्मत वो न करे जो उम्मत के पहलों ने किया था। अगर हम उम्मत के ख़सारे से निकलने और हालात के हाल के लिए इस काम से हटकर कोई भी रास्ता सोचें तो ये हमारी सोच नबूव्वत की सोच से मुख़्तलफ़ होगी। और ये हमारी सोच मुख़्तलफ़ ही नहीं होगी बल्कि हमारा रास्ता ही बदल देगी, हम ये समझेंगे कि सहाबा रज़ि० ने जो काम अपने जमाने में किया था वो और काम था और हम जो ये काम कर रहे हैं, ये और काम है।

इसलिए बहुत ही ध्यान और तवज्जोह से मेरी बात सुनो! मेरा दिल ये चाहता है, अगर तीन दिन लगाने वाला भी इस काम के साथ हो तो इस काम के साथ इसके दिल का यकीन ये हो कि

तरबियत का

तवज्जोह का

हिदायत का

और अल्लाह की जात के साथ तअल्लुक के पैदा करने का यही रास्ता है। अगर इस यकीन में ज़रा भी कमी आई तो आमाले दावत की तासीर और आमाले दावत से फ़ायदा नहीं उठा सकेगा। हज़रत रह० फ़रमाते थे, कि इस काम से मुनासबत की अलामत ये है कि जिस दिन कोई दावत का अमल छूट जाए, उस दिन उसको अपने इबादत में ऐसा ज़ोअफ़ महसूस हो, ऐसी कमजोरी महसूस हो जिस तरह दावत के ग़िज़ा न मिलने से जिस्मानी कमजोरी महसूस होती है। कि आमाले दावत के लिए इस तरह ताकत का ज़रिया है, जिस तरह जिस्मानी ग़िज़ा जिस्म में कुव्वत पहुंचाने का ज़रिया हैं। ये हमारे दिल का यकीन होना चाहिए और यही बात हम अपने सारे बयान करने वालों से,

गश्त करने वालों से,
मशिवरा करने वालों से,
मुलाकातें करने वालों से,
मुजाकरे करने वालों से,

ये बात हम उन सबसे कहलवाना चाहते हैं कि हमारा इस काम के साथ यकीन क्या है?

हमारा गश्त किस यकीन पर हो रहा है?

मेरा तालीम में बैठना किस यकीन पर हो रहा है?

कि तब्लीग के प्रोग्राम की बुनियाद पर है या तरबियत और हिदायत के यकीन पर है?

“उम्मत” या तो “उम्मते इजाबत”

होगी या “उम्मते दावत” होगी

जब ये उम्मत दावत छोड़ देगी तो फिर ये उम्मत बातिल की तरफ मदऊ होने लगेगी।

इसलिए मेरे अजीजों दोस्तो! मैं यहां बहुत ही बुनियादी बातें अर्ज करना चाहता हूं कि हमारे दिल की गहराईयों में ये बात उतरी हुई हो कि चाहे उम्मते इजाबत हो या उम्मते दावत हो (यानी मुसलमान हों या मुसलमान के अलावा सारी अक्वाम हो) इस सबके हर किस्म के खसारे से निकलने का सिवाए दावत इलल्लाह के कोई रास्ता नहीं है। अल्लाह रब्बुल इज्जत ने कुरआन में ये बात कसम खाकर फरमा दी,

وَالْعَصْرَانِ الْإِنْسَانُ لَفِيْ خَسْرٍ، الْإِنْسَانُ أَمَرٌ أَوْ عَمَلٌ الصَّالِحَاتِ

وَتَوَاصَوْا بِالْحَقِّ وَتَوَاصَوْا بِالصَّبْرِ.

“कि सारी की सारी इन्सानियत खसारे में है खसारे से बचने और खसारे से निकलने के सिर्फ चार अस्बाब हैं। ये चार अस्बाब

आपस में बराबर की अहमियत रखते हैं, ये नहीं कहा जाएगा कि उन खसारे से निकलने के लिए कौनसा सबब ज्यादा ज़रूरी है, कौनसा सबब कम ज़रूरी है। ये चार अस्बाब खसारे से निकलने के लिए बिल्कुल ऐसे हैं, जिस तरह इन्सान के लिए।

आग

हवा

पानी

और गिज़ा ज़रूरी हैं।

अस्बाबे निजात चार चीजें हैं

इससे कहीं ज्यादा ज़रूरी है खसारे से निकलने के लिए ये चार अस्बाब हैं कि उनके बगैर जिन्दगी की कोई गाड़ी नहीं चलेगी। इस बात को अल्लाह ने क़सम खाकर फ़रमा दिया कि सारी की सारी इन्सानियत खसारे में है सिवाए उन लोगों के जो चार काम करें

الا الذين آمنوا وعملوا الصالحات وتواصوا بالحق وتواصوا بالصبر

- (1) ईमान लाए, ये पहला काम।
- (2) आमाले सालेह करें।
- (3) दूसरों को ईमान पर आमदा करें।
- (4) दूसरों को आमाले सालेह पर भी आमदा करें।

ये चारो काम करने वाले ही नजात पाएंगे, कि ईमान लाएं आमाल सालेह करें और दूसरों को ईमान और आमाल सालेहा पर आमदा भी करें। अस्बाबे नजात सिर्फ़ दो नहीं है कि ईमान लाए और आमाले सालेह करें, बल्कि अस्बाबे नजात चार चीजें हैं।

الا الذين آمنوا وعملوا الصالحات وتواصوا بالحق وتواصوا

بالصبر

- (1) ईमान ।
- (2) आमाले सालेहा ।
- (3) تو اوصو بالحق हक़
- (4) تو اوصو بالصبر सब्र

ये चार चीजें मिलकर अस्बाबे नजात हैं ।

तमाम शक्लों को लात मारी

सिर्फ अपने दीन की हिफाजत के लिए

मेरे अजीजो दोस्तो और बुजुर्गों! हम उम्मत के हर फ़र्द को दावत पर इसलिए लाना चाहते हैं, ताकि ये अपने दीन की दावत से अपने दीन पर कायम रहे। क्योंकि दीन पर इस्तेकामत, दीन की दावत से बाकी रहती है। हमें ये अन्दाजा हो कि सहाबा किराम को उस जमाने में जो चीजें पेश की गई वही चीजें आज पूरी दुनिया में मुसलमानों को पेश की जाती हैं। उन तमाम शक्लों को लात मारी सिर्फ अपने दीन की हिफाजत के लिए और मोहम्मद सल्ल० के किसी एक भी तरीके से हटने के लिए तैयार न हुए। अबदुल्लाह बिन हुज़ाफ़ा रज़ि० को कैद किया गया और रूम के बादशाह ने उन्हें नसरानियत की दावत दी कि आप ईसाई हो जाएं तो मैं अपनी आधी बादशाही आपको दे दूंगा। अबदुल्लाह बिन हुज़ाफ़ा रज़ि० ने फ़रमाया कि तुम्हारी आधी बादशाहत नहीं तेरी पूरी बादशाहत और उसके अलावा की सारी बादशाहत भी अगर मुझे मिले तो मैं पलक झपकने के बराबर भी मोहम्मद सल्ल० के किसी एक तरीके को भी छोड़ने के लिए तैयार नहीं। तो रूम के बादशाह ने उन्हें गर्म पानी में डालने की तदबीर की, तो अबदुल्लाह बिन हुज़ाफ़ा रज़ि० पानी देखकर रोए। बादशाह ने ये समझा कि ये घबरा गए, तो बादशाह ने फिर उनसे कहा कि तुम नसरानी हो जाओ, ये

सुनकर उन्होंने फिर इन्कार कर दिया और फ़रमाया कि मेरे रोने की वजह ये है कि मैं अल्लाह को एक जान क्या पेश करूं मैं तो अपनी जान की हिक़ारत पर रो रहा हूं न कि जान की मोहब्बत में रो रहा हूं। अगर मेरे पास मेरे जिस्म के बालों के बराबर जाने होतीं तो मैं एक-एक करके सब अल्लाह के लिए कुर्बान करता।

ये वाक़्यात तो हम सुनते हैं, लेकिन हमने कभी ये गौर नहीं किया सहाबा के अन्दर ये इस्तेअदाद कैसे पैदा हुई? आज उम्मत की ये सलाहियत क्यों हो गई? इसकी क्या वजह है?

मेरे अजीजों दोस्तो और बुजुर्गों!

ये वो दावत है जो इस उम्मत के जिम्मे फ़र्जे ऐन है

मैं मुग़ालते के तौर पर नहीं कर रहा हूं बल्कि तारीख़ इसकी गवाह है कि जब उम्मत दावत इलल्लाह छोड़ देगी तो सबसे पहली जो मुसलमानों को कमज़ोरी पैदा होगी, वो ये कि अपने दीन को हल्का समझने और अपने दीन को दुनिया के बदले बेच देगी ये सिर्फ़ दावत के छोड़ने का नतीजा होता है, कि जब उम्मत इज्तेमाई तौर पर दावत इलल्लाह को छोड़ देती है तो ऐसा होता है। इसलिए ये बात भी हमें समझनी चाहिए कि दावत इलल्लाह उम्मत का इज्तेमाई फ़रीज़ा है, जिस तरह नमाज़ इज्तेमाई फ़रीज़ा है, ये इन्फ़िरादी फ़रीज़ा नहीं है। ये वो दावत है जो इस उम्मत के जिम्मे फ़र्जे ऐन है, फ़र्जे कफ़ाया नहीं है। मेरा ये बात कहना आपको अजीबसा लग रहा होगा क्योंकि जेहनों में ये बात बैठी हुई है कि ये तब्लीगी जमात है, जो उम्मत की इस्लाह का काम कर रही है, पर ऐसा नहीं है। इस काम में लोगों का इज्तेमाई तौर पर शरीक न होना, और इस काम को न करना इसकी बुनियादी वजह ये है कि उम्मत इस काम को फ़र्जे कफ़ाया समझती है। कि भलाई का हुक्म करना और बुराई से रोकना, बेशक अच्छा काम है, अगर उसे एक

जमात कर ले तो बाकी की तरफ़ से जिम्मेदारी अदा हो जाती है। लेकिन ऐसा नहीं है, बल्कि दावत फ़र्जे ऐन है, फ़र्जे किफ़ाया नहीं है। फ़र्जे किफ़ाया वो दावत होती है, जो दूसरों के लिए की जाए जैसे।

जनाजे की तक्फ़ीन,

उसकी तदफ़ीन,

उसकी नमाज़

ये फ़र्जे किफ़ाया है, कि मामला दूसरे का है। दूसरों की इस्लाह के लिए दावत देना भी फ़र्जे किफ़ाया है कि अगर कोई जमात ऐसी हो, जो लोगों को भलाई का हुक्म करे और बुराई से रोके तो ये फ़रीजा अदा हो जाएगा, ये मैं फ़र्जे किफ़ाया कर रहा हूँ। लेकिन ये काम फ़र्जे किफ़ाया नहीं है, बल्कि फ़र्ज ऐन है, क्योंकि दावत खुद अपनी जात के लिए है। हां दूसरों को भी इससे नफ़ा हो जाएगा, पर यहां हर एक मेहनत खुद उसकी अपनी जात के लिए है।

(ومن جاهد فانما يجاهد لنفسه ان الله لغني عن العالَمين)

यक़ीन के बनने का रास्ता दावत ही है

कि हर एक की दीन की मेहनत खूद उसकी अपनी जात के लिए पहले है। ये ईमान का सीखना फ़र्जे किफ़ाया नहीं है बल्कि ईमान का सीखना फ़र्जे ऐन है, ईमान का सीखना फ़र्जे ऐन है तो उसकी दावत देना फ़र्जे ऐन है। हज़रत रह0 फ़रमाते थे कि यक़ीन के बनने का रास्ता दावत ही है, इसके अलावा यक़ीन के बनने का कोई रास्ता नहीं है। ये मैं हज़रत की बातें (अमानत) अर्ज कर रहा हूँ क्योंकि मेरे दोस्तो अजीजो! हाए हाए! अब हमारे मजमे का हाल ये है कि वो चुन-चुन कर मौलाना यूसुफ़ रह0 के

बयानात को नहीं पढ़ता इसी के साथ हयात अलसहाबा के पढ़ने का भी कोई जज्बा और शौक उसके अन्दर नहीं है, कि आखिर मौलाना इत्यास साहब रह0 और मौलाना यूसुफ़ साहब रह0 अपने मजमे से क्या चाहते थे? ये हज़रत अपने मजमे को किस बुनियाद पर उठाना चाहते थे। अब हमारे मजमे का हाल ये है कि वो हर किस्म की किताबों का मुताला करते हैं, जिससे उनका जेहन और उनकी फ़िक्रें उनकी सोच वो हज़रत मौलाना इत्यास रह0 और हज़रत मौलाना यूसुफ़ साहब रह0 की सोच से मुख्तलिफ़ हुई जा रही हैं। मैं तो सोचता हूँ कि सियाए मसायल की किताबों के कि वो तो ज़रूर पढ़ा करो लेकिन बाकी उन हज़रत के बयानात का पढ़ना इन्तेहाई ज़रूरी है। ताकि हमें अन्दाजा हो कि ये हज़रत इस मेहनत को किस बुनियाद पर पेश कर रहे थे, कि आखिर दावत है किस लिए? कि दावत अपनी जात के लिए असल है। हज़रत रह0 फ़रमाते थे कि “जिस चीज़ को तुम अपने अन्दर पैदा करना चाहो, उसको बसिफ़ते तब्लीग़ करो” कि अपने अन्दर उतारने की गर्ज से दूसरों को दावत दो, तो ये अल्लाह का जाब्ता है, उसका वायदा है कि जो हमारे वास्ते मेहनत करेंगे हम दूसरों से पहले उनको नवाज़ देंगे कि जो हमारे बन्दों को हमारी तरफ़ बुलाएंगे हम उनसे पहले उन्हें नवाजेंगे।

(والذين جاهدوا فينا لنهدينهم سبلًا وإن الله لعمّ المحسنين)

इसलिए मेरे दोस्तो बुजुर्गों ! ईमान का सीखना फ़र्ज ऐन है, और इतना ईमान सीखना फ़र्ज ऐन है जो मोमिन को हराम से रोक दे, ये दावत की पहली चीज़ है। दावते ईमान तमाम नबियों को मुशतरक दी गई हैं, शरीअत तो मुख्तलिफ़ हैं कि किसी नबी की इबादत को कोई तरीका है और किसी का कोई तरीका है। लेकिन दावत सारे नबियों की मुशतरक है।

وما أَرْسَلْنَا مِنْ قَبْلِكَ مِنْ رَسُولٍ (الانبیاء 25)

“दावते ईमान” खुद मोमिन के लिए है
(ईमान का सीखना फर्जे ऐन है)

ये सारे नबियों की मुशतरक दावत है, मौलाना इल्यास साहब रह0 फरमाते थे कि अगर मैं इस काम को कोई नाम रखता तो इस काम का नाम “तहरीके ईमान” रखता कि ईमान का सीखना फर्जे ऐन है चूँकि उम्मत के अन्दर से ईमान के सीखने का रिवाज खत्म हो गया तो मुसलमानों के अन्दर ये बात आ गई कि ईमान की दावत तो गैरों के लिए है कि हम तो ईमान वाले हैं, हमको ईमान की दावत की ज़रूरत नहीं है। अब ये सोच हो गई है, हालांकि दावते ईमान खुद मोमिन के लिए है, अल्लाह का हुक्म भी है, कि :

(يَا أَيُّهَا الَّذِينَ آمَنُوا آمِنُوا)

ईमान वालो! तुम ईमान लाओ अल्लाह हुक्म दे रहे हैं, ईमान वालों को ईमान लाने का। उलमा ने इसकी तफ़सीर की है कि ईमान वालो! मुसलमान बनकर रहो। इसलिए दावते ईमान खुद मोमिन के लिए है, एक ख़्याल ये पैदा हो गया है। इस जमाने में कि दावत तो गैरों के लिए है, हम तो हैं ही ईमान वाले हमें दावत की ज़रूरत नहीं है। हालांकि आप अन्दाजा करें तो सहाबा किराम जिनका ईमान उनके दिलों में पहाड़ों की तरह जमा हुआ था, उनको हुक्म है अपने ईमान की तजदीद करते रहा करो, वरना ईमान पुराने कपड़े की तरह पुराना हो जाएगा। सहाबा, जो

वह्य भी उतरती हुई देख रहे हैं।

फरिश्तों का नुजूल भी देख रहे हैं।

गैबी मददें भी देख रहे हैं;

अल्लाह के वादे भी पूरे हो रहे हैं।

उनके ईमान में तरक्की भी हो रही है।

मेरे दोस्तो! सहाबा के सामने जितने भी ईमान को बढ़ाने के मनाज़िर थे, हमारे सामने उनमें से कोई भी मनाज़िर नहीं हैं।

और सहाबा,

जो गैबी मददें भी देख रहे हैं,

फ़रिश्तों को नज़ूल भी देख रहे हैं,

चीजों में बरकतें भी देख रहे,

फिर उनको ये हुक्म दिया जा रहा है कि अपने ईमान की तजदीद करते रहो, क्योंकि ईमान इस तरह पुराना हो जाता है, जिस तरह कपड़ा पुराना हो जाता है। इस बात पर बहुत गौर करना पड़ेगा, कि आज मुसलमानों का ये कहना कि हमें क्या जरूरत है ईमान की दावत की या हमें क्या जरूरत है ईमान की तजदीद करने की, तो ये बात कहना आसान नहीं है, तो मैं ने अर्ज किया कि वो सहाबा जिन का ईमान उम्मत के लिए नमूना है।

(बक़रह। 13) (آمنوا كما امن الناس)

“कि ईमान सीखो सहाबा की तरह” ईमान सहाबा नमूना है, उनके लिए हुक्म है अपने ईमान की तजदीद करने का कि अपने ईमान को नया किया करो।

सहाबा ने हुज़ूर सल्ल० से पूछा भी कि या रसूलुल्लाह! हम अपने ईमान को कैसे नया करें? आप सल्ल० ने फ़रमा कि لا اله الا الله कि कसरत से अपने ईमान को नया किया करो।

जो अल्लाह के गैर से उम्मीद रखेगा

अल्लाह उसे गैर के हवाले कर देंगे

अब सवाल ये पैदा होता है कि क्या मतलब है कलमे की कसरत का?

कसरत का मतलब सिर्फ उसका जिक्र नहीं है, बल्कि कलमे की कसरत से ईमान नया होने का मतलब ये है कि जिस तरह बकसरत दुनिया में अल्लाह के गैर से होने को बोला जाता है, तुम बकसरत अल्लाह की जात से होने को बोलो, ये है कलमे की कसरत से ईमान के नया होने का मतलब।

मैं तो सोचता हूँ कि पाँच मिनट तू ये तस्बीह लेकर कलमे का जिक्र करता है और सुबह से लेकर शाम तक उसकी जबान पर,
हुकूमत ये करेगी,
ताजिर ये करेंगे,
वजीर करेंगे,
सदर करेंगे,
फलां मुल्क ये करेगा, फलां मुल्क ये करेगा,
उसने फलां हथियार बनाया हुआ है, वो ये करेगा,

कि सारा दिन शिर्क को बोला करते हैं, अखबार को आँखें फाड़ फाड़ कर पढ़ते हैं और हैरत से दूसरों को सुनाते हैं, क्योंकि कुरआन की खबरों का तो यकीन है नहीं, और अखबार की खबरों का यकीन है, इसलिए इसे पढ़कर सुनाते हैं। अल्लाह तो इन्सानों के दिलों की तासीर देखते हैं। अल्लाह तआला का निज़ाम ये है और उनका जाबता ये है कि जो हमारे गैर से मुतअस्सिर होते हैं हम उनपर अपने गैरों को मुसल्लत जरूर करते हैं। मुसलमान को अल्लाह के गैर से मुतअस्सिर होने की सजा में उनपर गैरों का तसल्लुत है। हां, ये मैं आपको हदीस की बात अर्ज कर रहा हूँ रिवायत में है कि आप सल्ल० ने फरमाया कि जो अल्लाह के गैर से उम्मीद रखेगा अल्लाह उसे गैर के हवाले कर देंगे।

तो कलमा “لا اله الا الله” कि कसरत से ईमान की ताजगी का मतलब क्या है?

इसपर गौर करना पड़ेगा सिर्फ उससे कलमा “لا اله الا الله” का जिक्र मुराद नहीं है, बेशक! इसमें खुदा की कसम! कि जिक्र के फजायल, उसके अनवारात उसकी बरकात उसके फवायद अपनी जगह पर मुसल्लम हैं, कि बन्दा अपनी जबान से कलमे के अल्फाज़ कहे तो

उसके क्या फजायल हैं,?

उसके क्या अन्वारात हैं,?

उसके क्या बरकात हैं,?

उसपर क्या वायदे हैं,?

ये सब अपनी जगह पर मुसल्लम हैं लेकिन अल्लाह के गौर की तासीर दिलों से निकालने और अल्लाह की ज्ञात और उसकी कुदरत उसकी अज़मत, उसकी बड़ाई को दिल में बिठाने के लिए, ये जरूरी है, कि जहां कलमे का जिक्र करो, वहां इस कलमे का मतलब और इसके मफहूम की दावत भी दो। क्योंकि हदीस में आता है कि तुम कलमा “لا اله الا الله” का इतना जिक्र करो कि लोग पागल कहें मैंने इस हदीस पर गौर किया कि जिक्र करने वालों को पागल कहलाए जाने का मतलब क्या है? तो समझ में ये आया कि नबियों को इसलिए पागल कहा जाता था कि नबी इस कलमे को कौम के अक्कीदे और कौम के यक्कीनों के खिलाफ कहते थे। इसलिए कौम उन्हें पागल कहती थी।

कौमे शुऐब का ख्याल ये था कि तिजारत से होता है।

कौमे सबा का गुमान ये था कि ज़राअत से होता है।

फिरऔन का ख्याल ये था, कि मेरी बादशाहत से होता है।

नमरूद का का ख्याल ये था, कि माल से होता है।

पर नबी उन सारे कलमों के खिलाफ अपना कलमा لا اله الا الله लेकर आए तो उन सबने नबियों को पागल कहा, कि कोई

नबी ऐसा नहीं है जिसको कौम ने पागल न कहा हो। आप हज़रात को बात समझ में आ रही है? क्यों भाई! देखो! मैं ये तकरीर नहीं कर रहा हूँ।

ईमान को नया करो

मैं तो ये सोचता हूँ कि आखिर मेरा मज़मा रोजाना अल्लाह की तौहीद को, उसकी कुदरत को बोलने की जरूरत क्यों नहीं महसूस कर रहा है? मुझे तो इसकी उलझन है कि ये उसे बोलने की जरूरत महसूस नहीं कर रहा है? असल में हमें ये नहीं मालूम कि सहाबा किराम रज़ि० को ईमान की तजदीद का जो हुक्म दिया गया तो उसके लिए सहाबा किराम क्या करते थे? ये हमें मालूम नहीं है।

ईमाम बुखारी रह० ने तो ईमान के तकवियत के बाब में जो तर्जुमतुलबाब बांधा है, ईमान की तकवियत के लिए जो बाब मुतअय्यन किया है उसमें खुद ईमाम बुखारी रह० ने मआज बिन जबल रज़ि० का वाक्या नकल किया है कि मआज बिन जबल रज़ि० लोगों को मस्जिद में लाकर उन्हें तौहीद सुनाते गैब के तजक्रे करते और लोगों से कहते कि आओ थोड़ी देर बैठो ईमान सीख लें। मगर हम तो दावत से इतने नाआशना हो चुके हैं कि वो काम जो सहाबा ने किया है, उसपर हमें इशकाल होने लगा। खूब गौर करो! कि कहा ईमाने सहाबा कि हज़रत उस्मान रज़ि० के ईमान को अगर किसी एक लश्कर पर तक्सीम कर दिया जाए तो उसके लिए इतना इतना काफी हो, जितना जितना ईमान होना चाहिए। एक मर्तबा हज़रत उस्मान रज़ि० के पास से हज़रत उमर रज़ि० का गुज़र हुआ तो उनके साथ बैठे हुए लोगों से हज़रत उमर रज़ि० ने फ़रमाया कि तुम्हारी मज़लिस में ये उस्मान रज़ि० जो बैठे हैं ना ये वो शख्स हैं, कि उनके ईमान को अगर एक बड़े लश्कर पर तक्सीम किया जाए,

तो ये ईमान सबके लिए काफी हो जाए। ऐसा ईमान सहाबा का फिर उनको हुक्म ये कि अपने ईमान को नया करो।

तो मुझे ये अर्ज करना था मेरे अजीजो दोस्तो! कि हमारा रोजाना का काम ये है कि हम मस्जिदों में ईमान के हलके कायम करें, ये मस्जिद को आबाद रखने का पहला अमल है, ये सहाबा की सुन्नत है।

اجلس بنا نر من ساعة.

मस्जिद में ईमान का हलका

कि आओ भाई बैठो थोड़ी देर ईमान सीख लें। मआज बिन जबल रज़ि०, अब्दुर्रहमान बिन रवाहा रज़ि० वगैरह बड़े जलिलुलकदर सहाबी हैं। पर उनका रोजाना का मामूल था कि लोगों को लेकर मस्जिद में ईमान का हलका कायम करते थे। अब दावत ईमान उम्मत में खत्म हो गई, कि ईमान की तकवियत के असबाब खत्म हो गए तो उसका सारा असर पड़ा दीन पर। क्योंकि इस्लाम ईमान के बकदर होगा, कि जितना ईमान उतना इस्लाम अल्लाह की इताअत ईमान के बकदर होगी इसलिए हदीस में फरमाया है कि मोमिन अल्लाह की इताअत में नकील पड़े ऊंट की तरह है। मुसलमानों का यह सोचना कि हम तो हैं ही ईमान वाले, हमें क्या जरूरत है ईमान को सीखने की? ये बड़ी नासमझी की बात है। सुन्ने! जितनी देर बदन से कुरता उतारने में लगता है उससे कम देर में ईमान दिलों से निकल जाता है। हुजूर सल्ल० ने फरमाया जब किसी मुसलमान से गुनाह कबीरा हो जाता है तो ईमान के अनवार उसके दिल से निकलकर उसके सर पर साया कर लेता है फिर जब तक वो तौबा नहीं करता, ईमान का नूर वापस नहीं आता। हमें तो गुनाहे कबीरा की भी खबर नहीं कि गुनाह कबीरा क्या क्या हैं।

एहकामात का इल्म अमल के लिए है

इसलिए मेरे दोस्तो अजीजो बुजुर्गो! पहला काम हमारा ये है कि कलमा لا اله الا الله को दावत में लाओ, उसको दावत में लाने का सबसे पहला काम ये है कि रोजाना,

अल्लाह की तौहीद को

उसकी कुदरत को

उसके रब होने को

उसकी अज़मत को और उसके गैर से कुछ नहीं हो रहा इसको बोला करो। हमारे ग़श्त का ये बुनियादी मक़सद है, उलमा ने लिखा है एहकामात का इल्म अमल के लिए है, इससे अमल सीखना मक़सूद है, कि इससे तो फ़रागत हो जायगी। कि नमाज़ का इल्म हासिल हो गया, तो नमाज़ के इल्म से फ़रागत हो गई कि नमाज़ ऐसे पढ़ी जाएगी।

ज़कात का इल्म हासिल हो गया, तो ज़कात के इल्म से फ़रागत हो गई कि ज़कात ऐसे दी जाएगी।

हज का इल्म हासिल हो गया, तो हज के इल्म से फ़रागत हो गई कि हज इस तरह किया जाएगा।

रोजे का इल्म हासिल हो गया तो रोजे के इल्म से फ़रागत हो गई कि रोजा ऐसे रखा जाएगा।

सारी नेकियों का मदार तौहीद पर है

उलमा ने लिखा है कि अहकामात का इल्म अमल के लिए है तो अमल के लिए इल्म से फ़रागत हो जाएगी लेकिन मोमिन को अल्लाह की तौहीद से फ़रागत नहीं है कि इतना कहना काफी नहीं है कि हम जानते हैं अल्लाह एक है, बल्कि रोजाना अल्लाह की तौहीद को बयान करो, इसका हुक्म है।

”يا ايها الناس وحدوا لله فان التوحيد رأس الطاعات“

कि अल्लाह की तौहीद को बोला करो क्योंकि सारी नेकियों का मदार तौहीद पर है। कि

आमाल में इख्लास

आमाल पर इस्तेकामत

आमाल पर वायदों का पूरा होना

आमाल पर अज़्र का मिलना

हर आमाल के साथ ये चार बुनियादी चीज़ें हैं, ये चारों ईमान के बगैर हासिल नहीं होती।

वादे यकीन से पूरे होंगे।

इस्तेकामत यकीन से होगी।

अज़्र भी यकीन से मिलेगा।

इख्लास भी ईमान के बक़्द्र होगा।

ईमान की तक़वियत के चार अस्बाब

☆ इसलिए ईमान की तक़वियत का पहला सबब ये है कि अल्लाह की तौहीद को रोजाना बोला करो, कि करने वाली जात सिर्फ़ अल्लाह को है, अल्लाह के गैर से तो कुछ होता ही नहीं। कि कुदरत कहाँ है। कुदरत कायनात में नहीं है, कुदरत तो अल्लाह की ज़ात में है, कि जिबराईल में या नबियों में या वलियों में इन किसी में कुदरत नहीं है।

तो वो जब इन्सान अल्लाह के गैर में कुदरत तसव्वुर करता है तो ये ख़्याल ही उसे अल्लाह के गैर की तरफ़ ले जाता है।

वज़ीर से ये हो जाएगा

सदर से ये हो जाएगा।

अब मैं आपको कैसे समझाऊँ, मैं तो हज़रत रह0 की बातें

अर्ज कर रहा हूं, हज़रत रह० फ़रमाते थे कि उनका अपना यकीन अपने आमाल से हटकर दूसरों के अमल पर जाएगा, वो यूँ कहेंगे की फ़लां बुजुर्ग से ये हो जाएगा। ये होंगे वो, जो अपने अमल से फ़ारिग हो जाएंगे अपनी हाजतों को अमल करने वालों के हवाले कर देंगे।

हालांकि करने वाली जात सिर्फ अल्लाह की है, अल्लाह के ग़ैर से कुछ नहीं होता अगर नबी भी ये कहे कि ये कल करूंगा और इन्शाअल्लाह कहना भूल जाए ऐसा नहीं है कि नऊजुबिल्लाह आप सल्ल० ने जान बूझकर ऐसा किया हो, कि जब आपसे पूछा गया कि असहाबे कहफ कौन थे? तो आप सल्ल० ने फरमाया ये मैं कल बता दूंगा बल्कि आप ये बात फरमाते हुए इन्शाअल्लाह कहना भूल गए।

ولا نقولن لشيء انى فاعل ذلك غدا الا ان يشاء الله واذكر ربك

اذا نيسيت وقل عسى ان يهدين ربى لا قرب من هذا ارشدا (कहफ २३. २४)

हम तो गौर करें कि सुबह से शाम तक हमारी जबान पर कितने दावे आते हैं। कि

हम ये करेंगे।

हुकूमत ये करेगी।

ताजिर ये करेंगे।

डॉक्टर ये करेंगे।

पर आप सल्ल० ने एक मर्तबा फ़रमाया कि मैं कल बतलाऊंगा कि अस्हाबे कहफ कौन थे? और आप इन्शाअल्लाह कहना भूल गए तो उलमा ने लिखा है कि पन्द्रह दिन तक वह्य नहीं आई, इतना लम्बा वक्फा वह्य के बन्द होने का कभी नहीं हुआ। आप सल्ल० पर ताने कसे जाने लगे कि कहां हैं मोहम्मद (सल्ल०)

जो कहते थे कि आसमान से वह आती थी? कहां वो जिब्रील जो आसमान से वह लेकर आते थे? क्यों नहीं बोलते कि आपके पास गैब की खबर आती है। आप वह के बन्द हो जाने से बहुत परेशान हो गए, सिर्फ बात इतनी थी कि मैं कल बताऊंगा कि अस्हाबे कहफ़ कौन थे? ये नहीं कहा कि अल्लाह चाहेंगे तो मैं कल बताऊंगा। आप (सल्ल०) को इस पर तंबीह हुई कि आपने क्यों कहा मैं कल बताऊंगा। फिर पन्द्रह दिन के बाद वह आई कि

ولا تقولن لشيء اني فاعل ذلك غدا الا ان يشاء الله واذكر ربك

اذا نسيت وقل عسى ان يهدين ربى لا قرب من هذا ارشدا (२३.२३)

नबी जी! आईन्दा कभी ये न कहियेगा कि ये काम मैं कल करदूंगा जब तक आप अपने कहने को हमारी जात पर मौकूफ न करें कि जब भी आप इन्शाअल्लाह कहना भूल जाया करें तो इन्शाअल्लाह जरूर कह लिया करें।

मैं अर्ज कर रहा था मेरे दोस्तो! कि कुदरत अल्लाह की जात में है, औलिया अम्बिया फरिश्ते जिबराईल सबके सब मोहताज हैं नबी भी जिस काम के लिए भेजे गए हैं ना, उसमें भी वो मोहताज हैं, मुख्तार नहीं हैं कि किसी को वो हिदायत दे दें। कि नबियों को हिदायत के लिए ही भेजा गया है, लेकिन वो खुद किसी को हिदायत नहीं दे सकते। आप सल्ल० ने सारा जोर लगा दिया अपने चचा अबूतालिब पर कि उनको हिदायत मिल जाए और दूसरे चचा हज़रत हम्ज़ा रज़ि० के कातिल वहशी कि वहशी को कोई क़त्ल कर दे, पर अल्लाह वहशी को हिदायत दे रहे हैं और अबूतालिब बगैर हिदायत दुनिया से जा रहे हैं।

हज़रत रह० फ़रमाते थे कि अम्बिया और इन्सान अपने इरादों में नाकाम किए जाते हैं, अल्लाह को पहचानने के लिए। हज़रत

अली रज़ि० फ़रमाते थे कि मैंने अपने इरादे में नाकाम होकर ही अल्लाह को पहचाना है। जो लोग अस्बाब का यकीन रखते हैं ना, वो नाकामी में अस्बाब की कमी तलाश करते हैं और जो अल्लाह पर यकीन रखते हैं, वो अपनी नाकामियों में अल्लाह को पहचानते हैं कि चलो अल्लाह की तरफ़, इसलिए कि काम अल्लाह ने बिगाड़ा है, कि उनको अस्बाब की नाकामी अल्लाह की तरफ़ ले जाती है और जिनका यकीन अस्बाब पर होता है, कि वो तो बेचारे खूदकुशी कर बैठते हैं कि सारे अस्बाब होते हुए भी काम नहीं हुआ।

कुदरत, अल्लाह की जात में है,

कायनात में कुदरत नहीं है

इसलिए मेरे अजीज दोस्तो और बुजुर्गो! कुदरत अल्लाह की जात में है, कायनात में कुदरत नहीं है। कायनात तो कुदरत से बनकर कुदरत के ताबे है, ये जितनी जमीन और आसमान के बीच खुले में जो चीजें हैं, ये सब अल्लाह की पहचान के लिए हैं, कि अल्लाह ने जाहरी निजाम को बनाया बन्दे के इम्तेहान के लिए कि देखना ये है कि निज़ामे आलम के तग़य्युरात तुम्हें हमारी तरफ़ लाते हैं या तुम्हें हमारे ग़ैर की तरफ़ ले जाते हैं।

अब क्या बताऊँ मैं आपको, हाए! इस जमाने में मुसलमान चलता है साइन्स वालों को देखकर, कि साईंस क्या कह रही है। सबसे बड़ा शिर्क जो मुसलमान के लिए है वो साइन्स का निजाम है, इसका इख़्तेताम होगा दज्जाल पर।

अल्लाह के ग़ैर से दुनिया में कोई तग़य्युर होना ये साइन्स का खुलासा है। साइन्स में पढ़ाया ही ये जाता है कि इसकी वजह से ये हुआ और इसकी वजह से ये, खुदा की क़सम! साइन्स में अल्लाह के ग़ैर से होना ही पढ़ाया जाता है। ये बेचारे नहीं जानते कि

अल्लाह कौन है?

इस कायनात का निज़ाम क्या है?

खला का निज़ाम कैसे चल रहा है?

इसकी खबर ही नहीं, उन्होंने तो निज़ाम कायनात से जोड़ा है, यही साइन्स का खुलासा है और ये सबसे बड़ा शिर्क है।

निज़ामे कायनात को कायनात से जोड़ना शिर्क है

निज़ामे कायनात को कायनात से जोड़ना, इसको शिर्क कहते हैं। और

निज़ामे कायनात को खालिके कायनात से जोड़ना, इसको ईमान कहते हैं ये बात मेरी याद रखना! कि निज़ामे कायनात को कायनात से जोड़ना इसको शिर्क कहते हैं और निज़ामे कायनात को खालिके कायनात से जोड़ना इसको ईमान कहते हैं मैं कैसे अर्ज करूँ! कि हमें रहम नहीं आता अपने छोटे छोटे बच्चों पर कि सारी कुब्रत हम लगा देते हैं कि उन्हें अल्लाह के गैर को सिखलाने पर शिर्कियात सिखलाने पर, अब जब पूछोगे उन बच्चों से कि बारिश कब होती है, तो वो साइन्स में पढ़ा हुआ सबक बतलाएंगे कि बारिश ऐसे होती है।

हाए!!! मैं क्या अर्ज करूँ।

हमारा मजमा कहाँ जा रहा है?

हम कहाँ जा रहे हैं?

अगर रोजाना तौहीद को नहीं बोलोगे ना तो शिर्क ऐसी जड़ पकड़ लेगा कि तुम समझोगे कि हम तब्लीग का काम कर रहे हैं और अन्दर शिर्क का मादूदा पैदा हो रहा होगा। इसलिए अल्लाह के गैर से नहीं हो रहा, इसको बोलने की आदत डालो! क्योंकि अल्लाह से होने को तो गैर भी बोल रहे हैं कि ऊपर वाला करता है, ऊपर वाला करेगा और ऊपर वाले ने किया। सिर्फ इसे बोलने को तौहीद

नहीं कहते, बल्कि अल्लाह के गैर से नहीं हो रहा, इसे बोलने को तोहीद कहते हैं, ये नबियों की दावत है कि अल्लाह के गैर से तो कुछ हो ही नहीं रहा है, करने वाली जात सिर्फ अल्लाह की है। हमें तो रोजाना इसकी चोट मारनी पड़ेगी अपने दिल पर, तब कहीं जाकर उसकी हकीकत खुलेगी वरना सबके दिलों में चोर बैठा हुआ है, जितना ये कायनात से मुतअस्सिर होंगे ना, उतना ही उन नक्शों में चलने वाले गैरों से मुतअस्सिर होंगे।

सहाबी के लिए जेल की कोठरी में

बादल का टुकड़ा आकर बरसा

अब कौन सिखलाए ऐसे लोगों को, कि बादल का टुकड़ा सहाबी के लिए जेल की कोठरी में आकर बरसा। कि हज़रत हुज़्र बिन अदी रज़ि० को एक बार गुस्ल की हाज़त हुई। उस वक़्त वो एक कोठरी में कैद थे। जो आदमी उनकी निगरानी में लगाया गया था, उससे उन्होंने गुस्ल के लिए पानी मांगा, तो उसने पानी देने से इन्कार कर दिया, फिर उन्होंने आसमान की तरफ देखकर अल्लाह से पानी मांगा, उसी वक़्त एक बादल आया और कोठरी के अन्दर घुसकर बरसने लगा, उन्होंने उससे गुस्ल किया और ज़रूरत भर का पानी भी भर लिया।

कौन साइन्स वाला इसको कबूल कर लेगा? वो तो यूँ कहते हैं कि बादल वहां से उठता है इतनी बुलन्दी पर जाता है वहां से बरसता है उनका सारा निज़ाम साइन्स का है, ये तो अल्लाह को जानते ही नहीं हैं बेचारे ये तो समझते हैं कि अल्लाह दुनिया बनाकर फ़ारिग हो चुके हैं, अब दुनिया का निज़ाम खूद चल रहा है। खुदा की क़सम! यही दहरित है, यही कहरित है। कहरियत इसी का नाम है कि जो कुछ कायनात में हो रहा है, खुद बखुद हो रहा

है, अपने बच्चे को भी यही पढ़ा रहे हैं और खुद यही पढ़ रहे हैं।

बाज की सुबह ईमान के साथ

बाज की कुफ्र के साथ

हुजूर सल्ल० ने इसलिए ये बात पहले ही साफ कर दी कि सुलह हुदैबिया की रात बारिश हुई, आप (सल्ल०) ने पहले ही सहाबा से फरमाया कि सुन लो कि जब सुबह को सोकर उठोगे तो तुम में से बाज मोमिन होंगे और बाज काफिर होंगे। ये बात सुनकर सहाबा दहल गए कि ये बात कोई मामूली बात नहीं थी। इसलिए कि वो लोग कुफ्र से ही निकलकर ईमान में आए फिर आखिर सुबह कैसे काफिर हो जाएंगे? तो आप (सल्ल०) ने सहाबा से फरमाया कि जब सुबह सोकर उठोगे ना तो तुम में से बाज काफिर होंगे और बाज मोमिन। तो सहाबा ने कहा या रसूलुल्लाह! ऐसे कैसे हो जाएगा? तो आप (सल्ल०) ने फरमाया जो सुबह उठकर ये कहेगा कि फलां सितारे की वजह से बारिश हुई है तो वो अल्लाह का इन्कार करने वाला है और सितारों पर ईमान रखने वाला है और जो यूं कहेगा कि बारिश अल्लाह के करने से हुई है वो अल्लाह पर ईमान रखने वाला है। आप (सल्ल०) ने अपने सहाबा को इस तरह ईमान सिखाया है, ये बात जो सहाबा कहते हैं कि हमने सबसे पहले ईमान सीखा तो इस तरह आप (सल्ल०) ने अपने सहाबा को ईमान सिखाया है।

खूब गौर करो बात पर, ये जितना खला का निज़ाम है, ये तो मेरे दोस्तों सिर्फ इस्तेहान के लिए बनाया गया है, कि हम देखें तुम इस निज़ाम को देखकर क्या फैसला करते हो जिनके और अल्लाह के दरमियान कायनात का निज़ाम हायल हो जाएगा वो किसी को माबूद समझ बैठेंगे। उसको माबूद समझने का क्या मतलब? कि

कायनात के निज़ाम को वो माबूद इस तरह समझें कि करने वाली जात तो अल्लाह ही की है, मगर करने के लिए अल्लाह ने ये चीजों और शक्तों वाला रास्ता बनाया है। बस समझलो उन्होंने इतना कहते ही अल्लाह का इन्कार कर दिया क्योंकि अल्लाह रब्बुल इज्जत किसी निज़ाम के पाबन्द नहीं हैं। जैसे साइन्स वाले कहते हैं कि जब यूं होगा तो ये होगा।

जलजले, ज़िना की वजह से आते हैं

जब जलजले आते हैं ना जलजले, तो लोग साइन्स वालों से पूछते हैं कि जलजला क्यों आया? कि सौ साल से तो कभी जलजला नहीं आया अब यहां जलजला क्यों आया? तो वो तुम्हें लाखों पट्टिया पढ़ाएंगे। अगर तुम ये सोचो कि अल्लाह ने ज़मीन हिलाया है और अल्लाह तआला तब ही ज़मीन हिलाकर जलजले लाते हैं, जब उनकी ज़मीन पर ज़िना किया जाता है। हां ज़िना होने की वजह से जलजले आते हैं कि ज़मीन ज़िना को बरदाशत नहीं कर सकती है कि मैं भी अल्लाह की मख़्लूक और तू भी अल्लाह की मख़्लूक, मैं भी मामूर हूँ और तू भी मामूर है, तो तूने अल्लाह का हुक्म क्यों तोड़ा? पर लोगों को अन्दाज़ा नहीं है, क्योंकि जिन्होंने ख़ला के निज़ाम को कायनात से जोड़ा हुआ है उन्हें तो कभी इसका ख़याल भी न आएगा कि जलजले का तअल्लुक ज़िना से है। वो तो जो साइन्स वालों ने उन्हें पढ़ा दिया है, वही पढ़ा है, उनकी इसी एतबार से सोच बनी हुई है कि हमने साइन्स में ये पढ़ा था।

ख़ूब ध्यान से सुनो! हम सबके सब (अल्लाह हमें माफ़ फ़रमाए कि) ज़ाहिर परस्ती पर चल रहे हैं हां सच्ची बात ये है कि हम बजाए खुद परस्ती के ज़ाहिर परस्ती पर चल रहे हैं। क्योंकि हम रोज़ाना अल्लाह की तौहीद को बोलने को काम नहीं समझते हैं,

हम सबके जेहनो में ये है कि तब्लीग के ज़रिए से कुछ आमाल हो जाते हैं। उन अमलों को करने की कोशिश है, फिर हिदायत तो अल्लाह के हाथ में है। जबकि मौलाना इल्यास साहब रह० फ़रमाते थे, कि अगर मैं इस काम का कोई नाम रखता तो इस काम का नाम "तहरीके ईमान" रखता, कि मुसलमानों के अन्दर ईमान के सीखने का शौक पैदा की जाए और हर मुसलमान अपने ईमान को लेकर फ़िक्रमन्द हो जाए। अब ज़रा खुद सोचो कि जो आदमी निज़ामे कायनात से मुतअस्तिर है, वो अहकामात पर कैसे चलेगा? ख़ूब समझ लो मैंने आपको ईमान की तकवियत का पहला सबब अर्ज किया है, वो अहकामात पर कैसे चलेगा? ख़ूब समझ लो मैंने आपको ईमान की तकवियत का पहला सबब अर्ज किया है कि अल्लाह की कुदरत को ख़ूब बोला करो। कि कुदरत अल्लाह की ज़ात में है, कायनात में कुदरत नहीं है। ये कायनात अल्लाह की कुदरत से बनी है और हर लम्हे कुदरत ही के ताबे है, अल्लाह सूरज और चाँद को सिर्फ़ इसलिए बेनूर करते हैं कि वो बताना चाहते हैं कि उनकी रोशनी हमारे कब्जे में है, जो यकीन नहीं करते वही सूरज के पुजारी हैं। क्योंकि ये लोग बेचारे ये समझते हैं कि सूरज की रोशनी उसकी अपनी जाती है।

इसलिए मेरे दोस्तो आजीजो! हमारा रोज़ाना का पहला काम ये है देखो मैं बराबर बंगले वाली मस्जिद में अर्ज करता रहता हूँ कि हमारे ग़श्तों का मक्सद मुसलमानों से मुलाकातें कर-कर के उन्हें मस्जिद के माहौल में लाना है। कि उनसे मुलाकातें करके ये कहना कि भाई मस्जिद में ईमान का हलका चला रहा है आप भी तशरीफ़ ले चलें चाहे आप दस मिनट के लिए चलें। ख़ूब समझ लो कि हमारी मुलाकातों का मक्सद मस्जिद में नक़द लाना है। ये सहाबा की पहली सुन्नत है, कि मुलाकातें करके उन्हें ईमान की

मजलिस में बिठाओ, मस्जिद में बैठकर अल्लाह की कुदरत को, उसकी अज़मत को, उसके रब होने को, उसकी एकताई को बैठकर सुनो और सुनाओ फिर यहां से उसी दावत को लेकर बाहर के तमाम कायनाती नक़्शों के खिलाफ़ सब निकलें कि सुनो करने वाली ज़ात सिर्फ़ अल्लाह की है, अल्लाह के ग़ैर से तो कुछ नहीं हो रहा है।

मस्जिद की आबादी की बुनियाद, मस्जिद में ईमान के हलके का कायम होना है

मैं तो अपने यहां निज़ामुद्दीन में सूबे वालों से ये पूछता हूँ कि बताओ भाई! तुम्हारे यहां कितनी मस्जिदें मस्जिदे नबवी की तर्तीब पर आबाद हैं? कि तुम्हारे यहां मस्जिद में ईमान का हलका लगा हुआ और तुम्हारे साथी मुलाकातें कर करके लोगों को मस्जिद के माहौल में ला रहे हों देखो मस्जिद की आबादी की बुनियाद है कि मस्जिद में ईमान के हलके कायम हों।

एक तरफ़ तालीम का हलका लगा हो।

एक तरफ़ ईमान का हलका हो और मुलाकातें कर-कर के लोगों को मस्जिद में लाया जा रहा हो।

पर किसी मस्जिद में ईमान का हलका कायम नहीं। अगर काम करने वालों ने रोज़ाना ईमान को न बोला, तो बाहर के माहौल का असर उनके दिलों पर पड़ कर रहेगा।

इसलिए रोज़ाना तौहीद को बोलना जरूरी समझो ताकि हमारा यकीन अल्लाह की ज़ात की तरफ़ फ़िरे वरना अल्लाह के ग़ैर का तअस्सुर दिलों पर पड़ेगा और सारी बेदीनी की बुनियाद अल्लाह के ग़ैर का तअस्सुर है।

कैसे अर्ज़ करूं मैं कि मुसलमान शरीअत के एक-एक हुक्म

के बारे में बैठा सोच रहा है ना कि अगर इस हुक्म के खिलाफ़ कानून आ गया तो क्या होगा? शरीअत के खिलाफ़ किसी कानून को ज़ेहन में सोचने की जगह देना भी उसके ईमान के खिलाफ़ है। शरीअत के किसी एक हुक्म के खिलाफ़ किसी कानून के सोचने को ज़ेहन में जगह देना भी ईमान के खिलाफ़ है। अच्छा जी! तो अब मुसलमान क्या करेगा? एहतियात करेगा, स्ट्राइक से उनकी थूख हड़ताल से, दीन के इस अमल की हिफ़ाजत इसलिए नहीं होगी क्योंकि ये खुद पूरे दीन पर नहीं हैं क्योंकि ग़ैर तो मुसलमानों के दीन को जब ही मिटाते हैं, जब मुसलमान अपने दीन को खुद बिगाड़ चुका होता है। ग़ैर तो बिगड़े हुए दीन को मिटाते हैं, वरना किसी की क्या मजाल है कि दीन को मिटाए। हां, अगर मुसलमान खुद इस्लाम के अरकान का पाबन्द हो तो क्या मजाल है किसी की कि कोई मुसलमान के अरकान की तरफ़ नज़र भी उठाकर देख ले।

मेरे दोस्तो अजीजो! उम्मत के दावत को छोड़ने ही की वजह है कि आज अज़ान तक पर मसायल खड़े हो रहे हैं। ये दावत के छोड़ने की वजह से हैं, ख़ूब ग़ौर से सुनो. वो तो जितना अल्लाह के ग़ैर का तअस्सुर दिलों में होगा, उतना ही अल्लाह के ग़ैर का तअस्सुर तसल्लुत होगा। मैं हज़रत रह0 की बात अर्ज कर रहा हूँ, कि हमारा रोज़ाना का काम ये है कि हम लोगों को मस्जिद में लाकर अल्लाह की क़ुदरत को समझाएं, ये सहाबा की सुन्नत है।

☆ अब दूसरा सबब ईमान की तक्वियत का ये है कि अबिंया अलैहि0 के साथ जो ग़ैबी मददें हुई हैं, उनको बोला करो। • क्योंकि अबिंया की ग़ैबी मददों को बोलना, ये ईमान की तक्वियत का दूसरा सबब है।

“कि नबी जी! हम आपके दिल को जमाने के लिए आपपर पिछले नबियों के वाक़ेआत वहा करतें हैं” (हूद-120) तो नबियों की

गैबी मददों के वाक़ेआत को बयान करना, दिलों के जमाओ का सबब है, एक ईमान की तक़वियत का सबब ये है।

☆ तीसरा सबब ईमान की तक़वियत का ये है कि जितना सहाबा किराम के साथ

गैबी मददें

बरकतें

नुसरतें

और ज़ाहिर के खिलाफ़ जो मददों के वाक़ेआत हुए हैं,।

उन्हें ख़ूब बयान किया करो और बयान करने में कभी ये न सोचना कि ऐसा हो सकता है या नहीं? क्योंकि अबिंया और सहाबा के वाक़ेआत अल्लाह की मदद के जाबते बताने के लिए हैं। वरना लोग ये समझेंगे कि अल्लाह ने दुनिया को दारुल अस्बाब बनाया है, ताकि अल्लाह अस्बाब के ज़रिए हमारी मदद करते रहें।

अस्बाब पर निगाह रखकर अल्लाह से उम्मीद करना, ये कुफ़्र का रास्ता है

देखो मेरे दोस्तो अजीजो! यही वजह है कि हम सब अल्लाह के सामने अपने अस्बाब रखकर दुआएं मांगते हैं। कहते भी हैं साथी, कि तुम ज़ाहरी अस्बाब में कोशिश करो फिर अल्लाह पर भरोसा करो, हाए!!! सोचो तो सही कि कितनी उलटी बात है।

नहीं मेरे दोस्तो! मुझे खूद ही एतराफ़ है कि मेरी बात आपको मुश्किल से समझ में आएगी। क्योंकि जो आदमी चल रहा हो मशिरफ़ की तरफ़, उसे मगरिब तरफ़ फिरना पड़ेगा। आज तो हम सबकी जबानों पर ये है कि ज़ाहरी अस्बाब में तुम कोशिश करो और उम्मीद अल्लाह से रखो। मेरे दोस्तो! ये रास्ता नाकामी का है। हाए!!! मैं कैसे समझाऊं कि तुमने अल्लाह के लिए किया ही क्या

है? जिससे तू अल्लाह से उम्मीद रखे। मेहनत करते हैं अस्बाब पर और उम्मीद रखते हैं अल्लाह से।

हज़रत रह0 फ़रमाते थे कि “अस्बाब पर निगाह रखकर अल्लाह से उम्मीद करना ये कुफ़्र का रास्ता है”

कि अल्लाह से उम्मीद तो गैर मुस्लिम भी रखते हैं, वो भी सही कहते हैं कि ज़ाहरी अस्बाब हमारे जिम्मे है और करने वाली ज़ात अल्लाह की है। इतनी उम्मीद तो वो भी अल्लाह से रखते हैं। मैं हज़रत रह0 की बात अर्ज कर रहा हूँ वो भी कहते हैं कि अल्लाह करेंगे मगर ज़ाहरी अस्बाब बनाना हमारे जिम्मे है और मुसलमान भी यही कहते हैं कि अल्लाह करेंगे मगर ज़ाहरी अस्बाब बनाना हमारे जिम्मे है। हज़रत रह0 फ़रमाते थे कि तुम ज़रा बैठकर गौर करो कि तुममें और उनमें क्या फ़र्क रह गया है?

हमारे एक साथी को औलाद नहीं होती थी, उसने एक गैर मुस्लिम डॉक्टर से अपना इलाज कराया। उस डॉक्टर ने सब देख भाल चेकअप वगैरह किए, फिर उसने कहा की कोई कमी नहीं है, मैंने तो अपना काम पूरा कर दिया है, सिर्फ़ ऊपर वाले के हुक्म की देर है। किसकी देर है? कि ऊपर वाले के हुक्म की देर है। जब उसने मुझे आकर ये बताया कि वो गैर मुस्लिम डॉक्टर तो ये कह रहा था कि मैंने अपना काम पूरा कर दिया है, अब ऊपर वाले के हुक्म की देर है। तो मैं सोच में पड़ गया कि हम में और उसमें क्या फ़र्क रह गया? वो भी यही कह रहे हैं कि अस्बाब मैंने बना दिए हैं अब ऊपर वाला करेगा और हम भी यही कह रहे हैं कि अस्बाब हम बना लेते हैं अब करने वाली ज़ात अल्लाह की है। तो मैंने कहा कि हममें और उनमें फ़र्क क्या रह गया?!!!

मेरे दोस्तो अज़ीज़ो बुजर्गो! देखो हममें और उनमें फ़र्क ये है कि जो अल्लाह को करने वाला नहीं मानते, तो उनके और अल्लाह

के दरमियान अस्बाब जाबता हैं और अल्लाह को करने वाला मानते हैं, उनके और अल्लाह के दरमियान अहकामात जाबता हैं, कि

ऐ अल्लाह! मैंने नमाज़ पढ़ ली।

ऐ अल्लाह! मैंने सदका दे दिया।

ऐ अल्लाह! मैंने सच बोल दिया।

अब करने वाली ज़ात तेरी है, मोमिन हुक्म पूरा करके उम्मीद करेगा और काफिर अस्बाब पूरे करके उम्मीद करेगा। खूब समझ लो! उम्मीद दोनों अल्लाह से ही करते हैं, पर इतना फर्क है कि एक मर्तबा हुजूर अकरम सल्ल० ने एक मुश्रिक को बुलाकर पूछा कि ये बताओ जब दुनिया में तुमको कोई नुक़सान हो जाता है तो तुम उस नुक़सान की तलाफी किससे कराते हो? उस मुश्रिक ने ये कहा कि जो अल्लाह आसमानों के ऊपर है, मैं उससे कहता हूँ तो वो मेरे नुक़सान की तलाफी करता है। तो आप (सल्ल०) ने फरमाया कि जब वो अल्लाह तुम्हारा काम बनाता है, तुम्हारे नुक़सान को दूर करता है, फिर भी तुम उसके साथ बुतों को शरीक करते हो।

नहीं मेरे दोस्तो अजीजो बुजुर्गो! हमारे और अल्लाह के दरमियान कायनात ज़रिया नहीं है। बल्कि हमारे और अल्लाह के दरमियान अहकामात ज़रिया हैं। अब रही बात कि अल्लाह ने फिर अस्बाब क्यों बनाया? तो अल्लाह तआला ने अस्बाब सिर्फ़ इम्तेहान के लिए बनाए हैं। अल्लाह तआला ये देखना चाहते हैं, कि अस्बाब से ज़ाहिर होने वाली हाजतों को तुम हमारी तरफ़ फेरते हुई अस्बाब की तरफ़ फेरते हो, इतना सा इम्तेहान है। इसलिए ये सारे अस्बाब इम्तेहान के लिए हैं। चाहे हमारी दुकान हो, या चाहे सुलैमान अलैहि० की बादशाहत हो, ये सबका सब इम्तेहान के लिए है।

ऐसी बादशाही, कि सारी मख़्लूक ताबे

क्या बादशाहत थी सुलैमान अलैहि० कि।

قال رب اغفر لي وحب لي ملكا لا ينبغي لا حد من بعدى انك انت

الوهاب.

ऐ अल्लाह! मुझे ऐसी बादशाही चाहिए जो मेरे बाद किसी को मयस्सर न हो" ऐसी बादशाही कि सारी मख़्लूक ताबे जिससे चाहे जो काम ले। मगर काहें के लिए? कि सिर्फ आजमाईश के लिए। अस्बाब किसी के पास हों, नबी के पास हों, या चाहे उम्पती के पास हों, आजमाईश के लिए हैं। अस्बाब में सबकी दो आजमाईशें हैं।

एक आजमाईश इताअत की है।

और

एक आजमाईश गुमान की है।

कि तुमने अमल की निस्बत किधर की है। ये दो आजमाईशें हैं अस्बाब में, एक आजमाईश इताअत की है कि जो अस्बाब हम तुमको देते हैं, तुम उनमें हमें भूल तो नहीं जाते।

सूरज का वापस निकलना

सुलैमान अलैहि० घोड़ों का मुआयना कर रहे थे, वैसे घोड़े इस वक़्त दुनिया में नहीं हैं, सारे ख़त्म हो गए। ऐसे घोड़े जो दौड़ते भी थे, उड़ते भी थे और समन्दर में तैरते भी थे, ऐसे उम्दा घोड़े। उन घोड़ों का सुलैमान अलैहि० मुआयना कर रहे थे इसी में असर की नमाज़ कज़ा हो गई कि सूरज डूब गया। अस्बाब के देखने में ऐसा मशगूल हो गए कि असर की नमाज़ कज़ा हो गई। लेकिन बात ये है कि जिन्हें अमल के जाय होने का ऐसा ग़म होता है, अल्लाह उनको जाय नहीं करते और फ़रमाया

وردوها على فطف مسح بالسوق والا عناق

ऐ अल्लाह सूरज को वापस कर दे कि मेरी नमाज़ कज़ा हो

गई है जिन्हें अमल के जाय होने का सच्चा ग़म होता है, अल्लाह उनके अमल को जाय नहीं करते इसीलिए फ़रमाया कि सारी नेकियों का मदार तक्वा पर है, चुनौनचे सूरज वापस निकला।

मैं आपको बता रहा था कि अस्बाब में एक इम्तेहान इताअत का भी होगा, कि ऐसा तो नहीं कि तुम नमाज़ को जाय कर दो। एक बात और दूसरी बात ये है कि तुम अस्बाब में मुद्दई हो, जिसकी वजह से तुम ये सोचो या ख़्याल करो कि इसके सबब से हम ये कर लेंगे या फिर तुम अस्बाब की निस्बत हमारी तरफ़ करते हो, कि सबसे नहीं अल्लाह करेंगे। ये अस्बाब तो हमारा इम्तेहान हैं, कि इसी बात पर उनकी आजमाईश हुई।

गोश्त का लोथड़ा, सुलैमान अलैहि० की शाही कुर्सी पर?

कि सुलैमान अलैहि० ने बड़ा नेक इरादा किया, तय किया कि आज मैं अपनी सौ (100) बीवियों पर चक्कर लगाऊंगा क्योंकि मुझे अल्लाह के रास्ते के लिए सौ मुजाहिद तैयार करने हैं। (सौ लड़के पैदा करूंगा) नेक इरादा किया कि अपनी सौ (बीवियों के पास चक्कर लगाऊंगा, कि मुझे सौ बेटे चाहिए, जो अल्लाह के रास्ते में मुजाहिदा करें, शैतान ने उनको भी यहां इन्शा अल्लाह कहना भुला दिया। रिवायत में है, हालांकि खैर का इरादा है, इसी लिए अल्लाह की मदद उसी काम में होगी, जो काम अल्लाह के हवाले किया गया है। इरादा चाहे दीन का हो या दुनिया का, तो सुलैमान अलैहि० ने नेक इरादा किया कि सौ मुजाहिद अल्लाह के रास्ते के लिए चाहिए और इस इरादे के साथ अपनी सौ बीवियों से सोहबत की, पर सौ बीवियों में से सिर्फ़ एक बीबी को हमल ठहरा। और निन्नानवे (99) बीवियों को कोई हमल नहीं ठहरा सिर्फ़ एक बीबी को हमल ठहरा और निन्नानवे (99) बीवियों को कोई हमल नहीं ठहरा, सिर्फ़ एक बीबी को हमल ठहरा और इस बीबी से भी

एक गोश्त का लोथड़ा पैदा हुआ, कि इस गोश्त के लोथड़े पर न कान, न हाथ, न पैर, न आंख, और प मुँह, सिर्फ गोश्त का लोथड़ा और नियत सुलैमान अलैहि० की थी मुजाहिद की। तो दाया ने उनकी बीवी से पैदा हुए इस गोश्त के लोथड़े को शाही कुर्सी पर लाकर रख दिया। कि ये पैदा हुआ है, कुरआन में इसी तरह है कि

(وَلَقَدْ فَتَا سُلَيْمَانَ عَلَى كُرْسِيِّهِ جَسَداً ثُمَّ أَنَابَ)

दाया ने उस जने हुए गोश्त के लोथड़े को सुलैमान अलैहि० की शाही कुर्सी पर क्यों डाला? क्योंकि वो कुर्सी पर डालने वाली चीज़ तो नहीं थी, फिर क्यों डाला कुर्सी पर? कि कुर्सी पर इसलिए डाला गया है कि सुलैमान अलैहि० को ये पता चले कि तुम अपनी बादशाहत से ये न समझो कि कुछ कर लेंगे।

अस्बाब पर अल्लाह का कोई वायदा नहीं

गौर करो इसपर कि जिनके ताबे सारी मख़्रूक, लेकिन सौ (100) बच्चों को पैदा करने के इरादे को अल्लाह के सामने न रखा कि जब बन्दा किसी काम के इरादे पर अल्लाह को भूल जाता है तो फिर अल्लाह रब्बुल इज्जत अपनी याद दिलाने के लिए उसको उसके काम में नाकाम करते हैं। जिन्हें अल्लाह तअाला याद आजाए ऐसे हालात में, तो फिर अल्लाह उनके लिए रास्ते खोल देते हैं और जिन्हें अल्लाह याद नहीं आते उन हालात में, तो फिर वो आगे बेबरकती का परेशानी और मुसीबतों के शिकार हो जाते हैं।

इसलिए मेरे दोस्तो अजीजो! अस्बाब की हैसियत इससे ज्यादा नहीं है। इसलिए कहते हैं कि अबिंया और सहाबा के गैबी मददों के वाक्यात खूब बोला करो, कि अल्लाह ने उनके साथ जो भी किया है वो अपने जाबते बताने के लिए और उनके दिलों में जमाने के लिए किया है। ये तीसरा सबब है ईमान की तकवियत का, कि

सहाबा के साथ अल्लाह की गैबी ताईद के वाक्यात को खूब बोला करो। इसलिए हज़रत रह0 ने सारी “हवातुस्सहाबा” मर्तब करके आखिर में गैबी ताईदों के वाक्यात को जमा किया है कि अल्लाह ने सहाबा की ताईद किस तरह और किन आमाल पर की है। तो मैं अर्ज कर रहा था, कि अस्बाब की हैसियत ये है, अब चाहे वो अस्बाब नबी के पास हों, चाहे वो अस्बाब वली के पास हों और चाहे वो अस्बाब उम्मीती के पास हों, अस्बाब की हैसियत ये है। अल्लाह का अस्बाब पर कोई वायदा नहीं है, ये पक्की बात है।

अल्लाह की कुदरत वायदों के साथ है। और

अल्लाह के वायदे उसके हुक्मों के साथ हैं।

ایاک نعبد وایاک نستعین

ये सीधा और सही रास्ता है। अस्बाब के साथ वायदे भी नहीं और कुदरत भी नहीं, लोगों पर तअज्जुब है कि वो अल्लाह के सामने अपने अस्बाब रखकर दूआएं मांगते हैं। मेरे दोस्तो! अल्लाह के सामने आमाल रखकर दुआएं मांगो, कि

ऐ अल्लाह! ये सद्का मैंने दिया है, इसपर तेरा ये वायदा है।

ऐ अल्लाह! मैंने ये नमाज़ पढ़ी है, इसपर तेरा ये वायदा है।

ऐ अल्लाह! मैंने ये सच बोला है, इसपर तेरा ये वायदा है।

मशहूर वाक्या है कि तीन आदमियों का जो गार में फंसे थे और चट्टान ने रास्ता बन्द कर दिया था। यहां उनके लिए सियाए मौत के और कोई रास्ता नहीं था, तो यहां हर एक ने अल्लाह के सामने अपना अपना अमल पेश किया। हां सबब नहीं बल्कि अमल पेश किया।

एक ने मुआशरे का अमल पेश किया एहसान का।

एक ने मामलात का अमल पेश किया एहसान का।

एक ने अख़लाक का अमल पेश किया एहसान का।

किसी ने बैठकर ये दुआ नहीं मांगी कि ऐ अल्लाह! कोई ऐसी क्रेन भेज दीजिए जो इस चट्टान को हटा दे, या कोई ऐसा सैलाब हो जो चट्टान को बहादे या कोई जलजले का ऐसा झटका हो जो चट्टान को यहां से सरका दे। जी हां, यहां पर उन तीनों ने अल्लाह के सामने अपना अपना अमल पेश किया।

एक ने अपना अमल पेश किया कि ऐ अल्लाह! मैं अपने वालिदैन से पहले अपने बच्चों को कभी खुराक नहीं देता था, कभी दूध नहीं पिलाया था। जब भी मैं जंगल से आता तो सबसे पहले मैं बकरी से दूध निकालकर अपने वालिदैन को पिलाता था। एक दिन मुझे वापसी में देर हो गई जिसकी वजह से मेरे वालिदैन सो चुके थे, तो मैं सारी रात दूध का प्याला लेकर वालिदैन के सरहाने खड़ा रहा। इधर मेरे बच्चे भूख की वजह से रोते बिलकते रहे, पर मैंने उनको दूध नहीं दिया। बल्कि दूध का प्याला लिए हुए मैं वालिदैन के सरहाने खड़ा रहा। कि उनको नींद से उठाना मैंने मुनासिब नहीं समझा और बच्चों को उनसे पहले दूध पिलाना ठीक नहीं समझा।

वालिदैन के साथ औलाद का मामला, जानवरों जैसा

अब तो अल्लाह माफ़ फरमाए कि अब तो मुसलमानों का मामला अपने वालिदैन के साथ ऐसा है, जिस तरह जानवरों के बच्चों का मामला होता है। कि किसी जानवर का बच्चा बड़ा हो कर अपने वालिदैन को नहीं पहचानता, हालांकि इन्सान को इसकी वसीयत की गई है कि तेरी पैदाईश के वक़्त तुझे पेट में रखने की उन्होंने तकलीफ़ उठाई। तुझे दूध पिलाने की उन्होंने तकलीफ़ उठाई, पर अब वालिदैन बोझ हो गए। वालिदैन की खिदमत न करना आज मुसलमानों में सबसे बड़ी बेबरकती की वजह है। लोग बरकतों के तावीज लेते हैं, हालांकि वालिदैन की खिदमत से बढ़कर कोई चीज बरकत का सबब नहीं है, सारे आमाल एक तरफ़।

इसलिए कि औलाद वालिदैन की मकरूज है, कि इसपर हमल का कर्ज इसपर दूध पिलाने का कर्ज और इसको जनने का कर्ज, ये सारे कर्ज हैं औलाद पर अपने वालिदैन के और अब अल्लाह माफ़ फरमाए कि आज औलाद का अपने वालिदैन से मामला जानवरों के जैसा है। कि बड़े हुए और वालिदैन को छोड़ा।

तो वहां गार में उन्होंने अमल पेश किया तो चट्टान सरक गई अपनी जगह से। लेकिन किसी के निकलने भर का रास्ता न बना, ऐसा नहीं है कि तुम अमल करो तो तुम्हारी निजात, और वो अमल करें तो उनकी निजात कि उम्मत का मामला इज्तेमाई है और दीन भी इज्तेमाई है। ऐसा नहीं है कि जो अमल करते उसकी निजात हो जाए बल्कि दीन मुजतमा है और उम्मत मजमूआ है।

मैं तुझसे मजाक नहीं कर रहा हूं

तो दूसरे ने अमल पेश किया मामलात में एहसान का, कि मैंने एक मजदूर से काम लिया पर वो अपनी मजदूरी छोड़कर चला गया और मैंने इसकी मजदूरी से बहुतसा माल तैयार किया। फिर एक अर्से के बाद जब वो मेरे पास अपनी मजदूरी लेने के लिए आया तो उस वक़्त सारी वादी जानवरों से भरी हुई थी। तो मैंने उससे कहा कि ये सब तेरी मजदूरी है, तू उन्हें ले जा। क्योंकि उसने उसकी मजदूरी से ही ये सारा माल बनाया था और जितना माल उसकी मजदूरी से बना, उसने उसको बचाकर रखा। फिर उसके आने पर मैंने उसको सारा सामान ले जाने के लिए पेश किया, तो उस मजदूर ने कहा कि ऐ अल्लाह के बन्दे! मुझसे मजाक न कर बल्कि मेरी मजदूरी दे दे। उसने कहा कि मैं तुझसे मजाक नहीं कर रहा हूं, ये सारा का सारा तेरा ही है, तू इसे ले जा। मामले में एहसान का अमल। जी हैं अमल पेश करके कहा कि ऐ अल्लाह! अगर ये मैंने तेरे लिए किया है तो तू हमें यहां से

निकाल दे। चट्टान फिर सरकी, लेकिन एक के भी निकलने का रास्ता न हुआ कि दीन मुजतमा है और उम्मत मजमूआ है।

मामलात की वजह से आने वाले हालात,
इबादत से ठीक नहीं होंगे

अब मैं कैसे समझाऊं दोस्तो! लोग लम्बी-लम्बी नमाज़ें, बड़ी बड़ी इबादतें, हज पर हज करते हैं, जिक्र बहुत लम्बा-लम्बा, लेकिन मामलात मुआशरत और अखलाक उन तीनों लाइनों में ये फेल हैं। हज़रत रह० फ़रमाते थे कि जो हालात मामलात की वजह से आएगा वो इबादत से ठीक नहीं होंगे। अगर ये चाहे कि हमारी इबादत से तंगी दूर हो जाए, तो ये तंगीयों से नहीं निकल पाएंगे। मेरे दोस्तो! मामलात बहुत अहम चीज है, अल्लाह मुझे माफ़ फ़रमाए कि हमारे माहौल में इसका एहतमाम नहीं है। क्योंकि जिनकी नजर अपनी इबादत पर होती है, उनके अन्दर इतना फ़ख़ पैदा हो जाता है कि वो मामलात की परवाह नहीं करते। हालांकि खुदा की क़सम! मामलात को बिगाड़ कर दुनिया में इबादतें करने वाले अपनी सारी इबादतें सिर्फ़ दोस्तों के लिए कर रहे हैं कि ये अपनी इबादत से क़यामत में ऐसा खाली हो जाएंगे कि शायद उन्होंने दुनिया में कोई अमल किया ही नहीं है कि क़यामत में हक़ वालों को उनकी इबादतें दी जाएंगी और जब इबादतों से ये खाली हो जाएंगे तो उन आबिदों पर हक़ वालों के गुनाह डाले जाएंगे फिर उन आबिदों को जहन्नम में डाल दिया जाएगा। कि ये गए वो आबिद जिसने मामलात की परवाह न करके इबादतें की हैं मामलात के हुक्म तोड़ कर।

ये बड़ी फ़िक्र की बात है कि कहीं हमारे मामलात की वजह से हमारी इबादत पर दूसरों का कब्ज़ा न हो जाए कि हमारे

मामलात पर इबादत का पर्दा न पड़ जाए, कि क़यामत में अल्लाह इस परदे को उठाएंगे और मुतालबा करने वालों के मुतालबे को, उसकी इबादत से पूरा करेंगे। क्योंकि आखिरत की कुर्सी आमाल है। ये वहां की जरूरत है, इसलिए अपनी इबादत को महफूज करो। वरना हक वाले सारी इबादतें ऐसी ले उड़ेंगे कि गोया इबादत में आपका कोई हिस्सा ही नहीं है।

मक़बूल नमाज़ें

मक़बूल हज

मक़बूल अज़्कार

मक़बूल रोज़े

सब नेकियां दूसरे ले उड़ेंगे।

फ़ाका तो कुफ़्र तक पहुंचा देता है

मैं अर्ज कर रहा था कि फिर तीसरे ने अमल पेश किया कि ऐ अल्लाह! मेरे चचा की लड़की जो मुझे महबूब थी, मैं उसके साथ ख़लवत चाहता था क्योंकि दुनिया में अगर मुझे किसी औरत से मोहब्बत थी तो उसी से थी, मैं उसके साथ ख़लवत चाहता था, मगर वो ख़लवत का मौका नहीं देती थी, फिर कहत साली की वजह से उसपर तंगी आई, तो वो मोहताज होकर मेरे पास आई। मैंने कहा कि मैं तुझे एक सौ बीस (120) दीनार दूंगा मगर शर्त ये है कि तू मेरे साथ ख़लवत इख़्तियार कर ले। वो इस बात पर राज़ी हो गई। क्योंकि फ़ाका तो कुफ़्र तक पहुंचा देता है, तो उसको इसके फ़ाका ने बदकारी के लिए तैयार कर दिया। फिर ऐ अल्लाह! जब बदकारी के इरादे से मैं उसकी टांगों के दरमियान बैठ गया, तो वो मुझसे बोली कि अल्लाह से डर! ऐ अल्लाह! मैंने सिर्फ़ तुझसे डरकर ये काम नहीं किया कि ऐ अल्लाह! मैंने तेरे डर से उससे ज़िना नहीं किया और वो एक सौ बीस (120) दीनार भी उसको दे

दिए। ऐ अल्लाह! तू मेरे निकलने का यहां से इन्तेजाम कर दे।

मदद के जाबते

देखो भाई मेरे दोस्तो बुजुर्गों! ये वाक्यात कुदरत के जाबते बताने के लिए हैं। लोग ऐसे वाक्यात सुनकर कहते हैं **”سبحان”** थे कि जितने पिछलों के वाक्यात हैं उनसे पिछलों को नहीं बतलाना है बल्कि उनके वाक्यात से क़यामत तक अल्लाह की मदद के जाबते बतलाना है कि ये मदद के जाबते हैं। वो ऐसे थे बल्कि ये वाक्यात तो ये बताने के लिए थे कि अगर तुमने ऐसा किया तो तुम्हारे साथ भी ऐसा ही होगा। बल्कि जितना उसके साथ हुआ है, उससे दस गुना ज्यादा एक मोमिन के साथ होगा। हदीस में आता है, कि एक मोमिन की मदद दस (10) सहाबा के बक़्द होगी और एक मोमिन को अमल पर अज़्र पचास (50) सहाबा के बराबर मिलेगा। देखो ये बहुत बड़ी बात है, सही रिवायत में है। **”मुन्तख़ब अहादीस”** में हज़रत रह० ने ये बात नक़ल की है। ऐसी हदीसों हज़रत रह० ने **”मुन्तख़ब अहादीस”** में चुन-चुन कर जमा की हैं। ग़ौर किया करो उन हदीसों पर तो ईमान के सीखने का ये तीसरा सबब है कि सहाबा के साथ जो ग़ैबी मददें हुई हैं ग़ौर किया करो हदीसों पर तो ईमान के सीखने का ये तीसरा सबब है कि सहाबा के साथ जो ग़ैबी मददें हुई हैं, उन्हें ख़ूब बोला करो।

☆ और चौथा ईमान की तक्वियत का सबब ये है कि ईमान की अलामतों को ख़ूब बोला करो ताकि ईमान की कमज़ोरी का हमारे अन्दर एहसास हो जाए कि कितनी बेपरवाही है ईमान से। कि जब तुम्हें नेकी खुश करे और गुनाह गमगीन करे तो जान ले कि तू मोमिन है ईमान तो अपनी अलामतों के साथ है। नेकियों से ख़ूश होना कि अल्लाह का हुक्म पूरा करके खुश हो रहा हो और

गुनाह से गमगीन होना कि एक अदना सी सुन्नत के छूटने पर हमें गम हो रहा है, इसी को तौबा कहते हैं। जो गुनाह करके गमगीन नहीं होगा वो तौबा नहीं करेगा, ये है ईमान की तक्वियत के अस्बाब।

ईमान की सबसे अहम अलामत “तक्वा”

कि ईमान की सबसे अहम अलामत तक्वा है, कि कुरआन में कलमा **لا اله الا الله** को तक्वा का कलमा फ़रमाया है और मोमिन को इसका हक़दार बतलाया।

اذ جعل الذين كفروا فى قلوبهم الحمية حمية الجاهلية فأنزل الله سكينته على رسوله وعلى المؤمنين والزهم كلمة التقوى وكانوا احق بها واهلها وكان الله بكل شىء عليما. (فتح २१)

कि अल्लाह ने जमाया ईमान वालों को तक्वा के कलमे पर क्योंकि ईमान की अलामत तक्वा है। इसलिए मेरे दोस्तो बुजुर्गों अजीजो! सबसे पहले हमें जिन्दगी में तक्वा लाना होगा। तक्वा कहते हैं हराम से बचने को ये तक्वा सबसे पहले मामलात में चाहिए मामलात में सबसे पहले तक्वा लाना इसलिए जरूरी है कि जिस तरह बगैर यजू के नमाज़ नहीं होती इसी तरह बगैर मामलात के इबादत नहीं होगी पहले तहारत फिर ईबादत इसपर बहुत गौर करना होगा कि ज़िस्म में दौड़ने वाला खून अगर

सूद से

गबन से

झूठ से

ख़यानत से

रिश्वत से

पाक नहीं है तो उसने अपने ज़िस्म को ईबादत के लिए

बनाया ही नहीं है, कि जिस्म में खून दौड़ रहा है हराम और ये कर रहा है ईबादत।

मामलात के गुनाह ईबादत से कैसे माफ़ हो जाएंगे

लोग बेचारे ये समझते हैं कि मामलात के गुनाह ईबादत से पाक हो जाएंगे लेकिन ऐसा नहीं होगा मामलात के गुनाह ईबादत से कैसे माफ़ हो जाएंगे। कि उसने ईबादत की जो पहली शत तहारत है उसी को पूरा नहीं किया, कि तहारत के बगैर तो ईबादत नहीं है। उलमा ने लिखा है कि जिस तरह मसलन कपड़े और बदन का ज़ाहिर पाक है इसी तरह बदन का बातिन भी पाक हो, ये भी ज़ाहरी तक्वा है कि अपने खून को पाक रखो। काहे के लिए ईबादत के लिए, अल्लाह मुझे माफ़ फरमाए कि गैर तो खूब जानते हैं इस बात को उन्हें सूद खिलाओ फिर उनकी बद दुआओं से डरने की जरूरत नहीं, क्योंकि उनकी दुआओं से खुद उनको कुछ मिलने वाला नहीं। क्योंकि अल्लाह की तरफ़ से हराम खाने वाले के लिए दुआ के जवाब में यही जुमला है।

”انّی لک الاجابة“

मैं तेरी दुआ काहे को कबूल कर लूं।

खाना हराम का

पीना हराम का

पहनना हराम का

और फिर ये बड़ी लजाजत के साथ अल्लाह को पुकारें कि ऐ मेरे रब! मेरे रब! रो रोकर दुआएं मांगें। अपनी हाजत अल्लाह के सामने रखें और अल्लाह कहे ”انّی لک الاجابة“ कि मैं तेरी दूआ क्यों कबूल करूं।

इसलिए मेरे दोस्तो अजीजो बुजुर्गों! कि सबसे पहले मामलात

में दीन लाना होगा, ये ऐसा है जैसे नमाज़ के लिए तहारत की, पहले तक़वा मामलात में लाओ, इसलिए कि सारी नेकियों का मदार तक़वा पर है, और अल्लाह का तक़वा पर वायदा है कि जो हराम से बचना चाहेगा हम उसे बचाकर निकाल लेंगे।

हम तो मुत्तकी के लिए रास्ता जरूर निकालेंगे

कि यूसुफ अलैहि० निकलते चले गए और उनके लिए दरवाज़े खुलते चले गए एक आदमी अगर हराम से बचना चाहे और अल्लाह उसके लिए रास्ता न बनाएं ऐसा कैसे हो सकता है, कि यूसुफ अलैहि० निकलते चले गए और दरवाज़े खुलते चले गए हां देखो एक बात याद रखो कि जो आदमी तक़वा की लाईन इख़्तियार करेगा तो अल्लाह रब्बुल इज्जत उसके तक़वा का इस्तेहान जरूर लेंगे, कि ये अपने तक़वा में मुख़्तस है या नहीं। तो यूसुफ अलैहि० बचकर निकले तक़वा की वजह से लेकिन उन्हें जेल हो गई, देखो इसकी वजह ये है कि जब आदमी गुनाह से बचता है तो अल्लाह ये देखना चाहते हैं कि ये कहीं गुनाह की तरफ वापिस तो नहीं जाता, क्योंकि आपने देखा होगा कि बहुतसे लोग आपको ऐसे मिलेंगे कि जिन्होंने तक़वा इख़्तियार किया हराम कारोबार छोड़ दिया फिर अल्लाह ने उनपर हालात डाले कि कर्ज आया और तंगी आई तो अल्लाह हमें माफ़ फ़रमाए और अल्लाह हिफ़ाजत फ़रमाए कि बाज लोग उन हालात से तंग आकर हराम की तरफ फिर वापस चले जाते हैं, जबकि अल्लाह तआला खूद फ़रमाते हैं कि हम हलका सा तुम्हें आजमाएंगे कि।

ولنبلو نكم بشىء من الخوف والجوع نقص من الاموال والافس

والثمرات وبشر الصابرين. (البقره १५५, पार २)

थोड़ी सी भूख

थोड़ा सा नुक़सान

थोड़ा सा ख़ौफ़

अगर इसपर जमे रहे, तो फिर इसके बाद रास्ते खोल देंगे, ये आजमाईश के लिए होता है पर लोग इन हालात के आने पर हराम की तरफ़ फिर वापस हो जाते हैं। जी हां कि अल्लाह सच बोलने वालों को आजमाएंगे सच्चाई में कि कअब बिन मालिक रज़ि० की तरह कि वो गजवा तबूक से पीछे रह गए थे तो सच बोल दिया कि मेरे पास कोई उज़्र नहीं था। क्योंकि मेरे पास माल भी था, सवारी भी थी पर मैं अल्लाह के रास्ते में निकलने से पीछे रहा हूँ। उज़्र कोई नहीं था मुझसे गलती हो गई है, साफ़-साफ़ बात। तो अल्लाह के नबी नाराज़ हो गए क्योंकि कअब बिन मालिक रज़ि० ने सच बात कह दी थी। जब आपके पास से वो बाहर निकले तो लोगों ने कहा कि ऐ कअब! तुमने ये क्या किया? अगर तुम झूठा उज़्र कर देते तो जान भी बच जाती और अल्लाह के नबी तुम्हारे लिए इस्तेगफ़ार भी करते, फिर उस इस्तेगफ़ार से तुम्हारा झूठ बोलने का गुनाह माफ़ हो जाता। उन लोगों ने उनको ये मश्विरा दिया, तो उनको ख़याल आया कि मैं वापस जाऊँ और अल्लाह के नबी से कहूँ कि मैंने आपसे जो कुछ बतलाया है वो झूठ है और बात ये है। फिर मुझे ख़याल आया कि अल्लाह के नबी से ऊपर अल्लाह मौजूद है और वो देख रहा है, अगर मैंने झूठ बोलकर अल्लाह के नबी को राज़ी कर भी लिया तो अल्लाह अपने नबी को मुझसे नाराज़ कर देंगे इसलिए सब्र करो।

दोस्तो! मुझे तो ये अर्ज़ करना था कि जब कोई आदमी हराम से हुक्म की तरफ़ आता है तो अल्लाह उसको आजमाते हैं। कि तंगी में ये जमता है या नहीं जमता।

इसलिए मेरे दोस्तो अजीजो! यूसुफ़ अलैहि० तफ़्वा इख़्तियार

करके निकलकर भागे लेकिन वहां से निकलने के बाद जेल हो गई। लेकिन जेल के अन्दर भी दो काम करते रहे, कि जेल में आने वालों को दावत भी देते रहे और इबादत भी करते रहे। ये नहीं कि अब हमारे हालात दावत देने के नहीं हैं।

हालात में काम न करना, काम को छोड़कर,
उससे बड़े हालात को दावत देना है

कि ऐसे भी लोग हैं कि जो ये कहते मिल जाएंगे कि अभी हमारे हालात जरा ठीक नहीं हैं।

नए साल का जलसा

नए महीने के तीन दिन

नए हफ्ते के दो गश्त

कि कुछ मुकदमा वगैरह हो गया था हम पर झूठा इल्जाम लगा दिया गया था तो जरा इससे निपट जाएं फिर इन्शा अल्लाह काम करेंगे। हजरत मौलाना यूसुफ़ रह० फ़रमाते थे कि “जो हालात में काम नहीं करेंगे उन्होंने काम को छोड़कर, उससे बड़े हालात को दावत दे दी है”। अब आगे उनपर इससे बड़े हालात आएंगे जिसे ये बर्दाश्त नहीं कर पाएंगे। क्योंकि जो अपने मौजूदा हाल में दावत नहीं देगा, वो इससे बड़े हाल में मुब्तला होगा। यूसुफ़ अलैहि० जेल में दावत देते रहे और अल्लाह ने उसी दावत के ज़रिए उन्हें जेल से निकाला।

इसलिए मेरे दोस्तो बुजुर्गों अजीजो! देखो याद रखो कि अल्लाह रब्बुल इज्जत तक्वा इख्तियार करने वाले को आजमाएंगे। अगर तक्वा पर जमे रहे तो हमेशा के लिए बरकतों के दरवाजे खोल देते हैं। लेकिन एक जरूरी बात जो मुझे अर्ज करनी है वो ये है कि तक्वा और सब्र ये दोनों चीजें यूसुफ़ अलैहि० ने बराबर

इस्त्रोयार की हैं। हमारी मुश्किल ये है हम सब्र को तो इस्त्रोयार करते हैं, पर तक्वा इस्त्रोयार नहीं करते। कुरआन में जहां भी मिलेगा सब्र तक्वा साथ मिलेगा।

कहीं सब्र आगे, कहीं तक्वा आगे कि कुरआन में दोनों साथ साथ मिलेगा, पर मुसलमान की मुश्किल ये है कि इस जमाने में सब्र कर रहा है तक्वा के बगैर आज जितनी उनकी पिटाई हो रही है, धमाके हो रहे हैं, क़त्ल हो रहे हैं। सारे मुसलमान इस इन्तेज़ार में बैठे हैं, कि अब अल्लाह की मदद आने वाली है और अब अल्लाह की मदद आने वाली है।

मेरी बात ध्यान से सुनो, दोस्तो! सब ये कह रहे हैं कि सब्र करो, ये खून बेकार नहीं जाएगा, अल्लाह की मदद जरूर आएगी। एक बात याद रखो कि जब मुसलमान अल्लाह के हुक्मों को तोड़कर सब्र करता है, तो फिर अल्लाह रब्बुल इज्जत बातिल को उनपर मुसल्लत करता है और अगर मुसलमान तक्वा के साथ सब्र करता है तो अल्लाह अहले बातिल पर गालिब करते हैं। सहाबा के और नबियों के वाक्यात का ये खुलासा है। इसलिए कि जो हालत गुनाहों की वजह से आते हैं वो सब्र कर लेने से ठीक नहीं होते, कि आज मुसलमान सब्र तो कर रहा है, पर तक्वा नहीं है। ये सब्र करना अल्लाह ने कुरआन में फ़रमा दिया।

कि اصبروا ولا تصبروا سواء عليكم انما تجزون
तुम सब्र करो या ना करो हमारे लिए दोनों बराबर हैं, इसलिए कि तुम्हें सब्र से कोई फ़ायदा नहीं होगा।

जहन्नमियों से कहा जाएगा اصبروا ولا تصبروا سواء
कि तुम सब्र करो या ना करो, कि तुम्हें ये जो अजाब दिया जा रहा है अहानत का, ये तुम्हारे गुनाहों का है।

याद रखो! ये जितने हालात दुनिया में मुसलमानों पर इस

वक्त हैं, ये सिर्फ सब्र से खत्म नहीं होंगे। क्योंकि इन हालात के आने का जो सबब है, वो मुसलमानों का गैरों के तरीके पर जिन्दगी गुजारना है। तुम उन तरीको से अलग हो जाओ तो फिर तुम्हारे लिए दो चीजें होंगी।

☆ पहली अमन

☆ दूसरी हिदायत

ये कुरआन की बात है हिदायत का मतलब ये है कि जन्नत का रास्ता आखिरत में और अमन का मतलब ये है कि सुकून की जिन्दगी दुनिया में। ये वायदा उनसे है जो गैरों के तरीकों से पूरी तरह अलग हो जाएं, ये जो मैं अर्ज कर रहा हूँ कि कुरआन की आयत का मफहूम है।

الذين آمنوا ولم يلبسوا ايمانهم بظلم (انعام ८२)

कि रास्ते वो पाने वाले हैं और अमन उन्हें मिलेगा, जिनके ईमान में गैरों के तरीकों की आमेजश न हो। इसलिए मेरे दोस्तो बुजुर्गों अजीजो! मुसलमान तक़्वा के बगैर गैरों से मुमताज़ नहीं हो सकता, कि मुसलमान की इस्तेयाज़ी शान तक़्वा से है।

ان تقوا الله يجعل لكم فرقانا. (انفال २९)

अगर तुम में तक़्वा होगा तो तुम गैरों से छाटे जाओगे और अगर तक़्वा नहीं है तो तुम में और गैरों में कोई फ़र्क नहीं होगा।

इस्लाम सिर्फ इस्लामी झण्डे का नाम नहीं

इसलिए मेरे दोस्तो अजीजो! इस्लाम सिर्फ इस्लामी झण्डे का नाम नहीं है या इस्लाम इस्लामी हुकुमत का नाम नहीं है, बल्कि इस्लाम तो मुक़म्मल तरीक़-ए-जिन्दगी का नाम है। इस तरीके पर चलने वाला मुसलमान है, इस्लाम की बुनियाद पाँच चीजें हैं। तो जब पाँच चीजें इस्लाम की बुनियाद हैं, फिर इस्लाम क्या है? जिस

तरह मकान की बुनियाद होती है या मस्जिद की बुनियाद होटल की बुनियाद, कि ज़मीन के नीचे होती है, फिर इस बुनियाद पर मकान की तामीर की जाती है। तो जब इस्लाम की बुनियाद पाँच चीज़ें हैं, फिर इस्लाम क्या है? कि।

मामलात,

अख़लाक,

मुआशरत,

ये इस्लाम की इमारत हैं,

और सात चीज़ें ईमान की बुनियाद हैं।

अल्लाह पर ईमान रखना।

उसके फ़रिश्तों पर।

उसकी किताबों पर।

उसके रसूलों पर।

मरने के बाद दोबारा उठाए जाने पर।

अच्छी बुरी तकदीर पर।

आख़िरत के दिन पर।

ये ईमान की बुनियाद है, यानी अकायद हैं, कि अकायद के बग़ैर इमारत न कायम होगी और इमारत के बग़ैर बुनियाद काफी न होगी दोनों बातें बराबर हैं, कि अगर कोई अकायद के बग़ैर चाहे इमारत कायम हो जाए तो इमारत कायम न होगी।

इसी तरह पाँच चीज़ें इस्लाम की बुनियाद हैं।

कलमा का इक़रार।

नमाज़।

रोज़ा।

हज।

ज़कात।

और मामलात अख़लाक़ और मुआशरत ये इस्लाम की इमारत हैं। सिर्फ़ बुनियाद ही काफी नहीं है जरूरत पूरी करने के लिए और इमारत बनाना काफी नहीं है बुनियाद के बग़ैर। इसलिए कि वो इमारत कायम नहीं रहेगी जिसके नीचे बुनियाद ही न हो, कि लोग कहें कि हां, मियां नमाज़, रोज़ा अपनी जगह मगर मामलात ठीक होना चाहिए, कि मामलात अख़लाक़ और मुआशरत की इमारत कायम नहीं होगी, जब तक बुनियाद न हो और सिर्फ़ बुनियाद भी काफी न होगी जब तक उसपर इमारत न हो।

सुन्नत के बग़ैर कोई विलायत और कोई बुजुर्गी नहीं है

इसलिए मेरे अजीजो दोस्तो! एक तो सुन्नतों का एहताराम ज़्यादा किया करो, कि सुन्नत के बग़ैर कोई विलायत और कोई बुजुर्गी नहीं है। मौलाना इल्यास साहब रह० फ़रमाते थे कि “मेरे काम का मक़सद अहयाए सुन्नत है” कि मुसलमानों के अन्दर हुजूर सल्ल० के तरीके पर अपनी जरूरियाते ज़िन्दगी को हासिल करने का रिवाज पड़ जाए। क्योंकि अल्लाह ने अपनी मददें और बरकतें हुजूर सल्ल० की सुन्नतों के साथ लाज़िम कर दी हैं। मुसलमानों की शान ही सुन्नतों के साथ है, वरना भाई साफ़ साफ़ बात ये है कि मुसलमान सुन्नतों को हलका समझकर छोड़ दे तो ये सबसे पहले मुआशरती इरतिदाद में पड़ेगा, कि सबसे पहले इसका मुआशरा मुरतद होगा।

कि उसने सुन्नत को हलका समझकर छोड़ दिया। मुसलमान का अपना इस्तेयाज सुन्नतों के एहताराम में है। वरना आप खुद देख लें कि कहीं ट्रेन टकरा जाए या कहीं ज़लज़ला आजाए तो लोगों में देखना पड़ता है कि उनमें मुसलमान कौन है?

हज़रत रह० फ़रमाते थे कि वो सारी अलामतें आज मुसलमानों के अन्दर से ख़त्म हो गई जिसकी वजह मुसलमान को

दूर से देखकर ही अल्लाह की याद आती थी। अब तो खतना देखकर मुसलमान की पहचान की जाती है। कहां मुसलमान सर से लेकर पैर तक इस्लाम की अलामतों से भरा हुआ था कि दूर से पता चल जाए। आप (सल्ल०) के सहाबा ऐसे थे आप (सल्ल०) के साथ।

मुसलमान के अलावा को सलाम करना जायज नहीं

जैसे काले रंग के बाल में चन्द बाल सफेद हों कि वो सफेदी अलग ही नज़र आएगी। आज तो सलाम करने के लिए पहले नाम पूछना पड़ता है, इसलिए कि चेहरे से लगता भी नहीं है कि कौन मुसलमान है, जिसको सलाम किया जाए। क्योंकि मुसलमान के अलावा को सलाम करना जायज नहीं है। इसको कभी पता ही नहीं किया कि इस्लाम में दाढ़ी का क्या मुकाम है? बस इतना जानते हैं दाढ़ी सुन्नत है, मुसलमान हलका समझते हैं दाढ़ी को। बस हम में और सहाबा में यही फर्क है कि वो सुन्नत पर अमल करते थे, सुन्नत की वजह से हम सुन्नत को छोड़ते हैं, सुन्नत होने की वजह से। हम में और सहाबा में ये फर्क है।

इसलिए मोहतरम दोस्तो बुजुर्गों अजीजों! इस काम से हमें अपने अन्दर तब्दीलियां लानी है, क्योंकि

दावत तो हिदायत के लिए है।

दावत तो तर्बीयत के लिए है।

दावत तो अपने आपको बदलने के लिए है।

इसमें कोई शक नहीं कि अल्लाह रब्बुल इज्जत ने इस मेहनत में माहौल और यकीन को बदलने की खासियत रखी है।

एक कश्ती चलाने वाले की दावत पर हिदायत

आप सल्ल० ने हर फर्द को दावत वाला बनाया था कि अबू

जेहल के बेटे इकरिमा को एक कश्ती चलाने वाले की दावत पर हिदायत हुई है। हज़रत इकरिमा रज़ि० इस्लाम से भागे, ये यमन की तरफ़ जा रही कश्ती में सवार हुए तो तूफ़ान आ गया, कश्ती पलटने लगी।

हज़रत इकरिमा रज़ि० ने कश्ती वाले से कहा कि मेरे बचने का कोई सामान हो सकता है?

कश्ती वाले ने कहा कि हाँ बचने का एक रास्ता है और वो ये कि तुम कलम-ए-इख़्लास कह लो।

हज़रत इकरिमा रज़ि० ने पूछा कि ये कलम-ए-इख़्लास क्या है?

कश्ती वाले ने कहा! कि कहो 'لا اله الا الله'

हज़रत इकरिमा रज़ि० ने कहा! कि मैं इससे बचकर ही यमन भाग रहा हूँ, अगर ये कलमा ही कहना होता तो यमन क्यों भागता? इधर कश्ती वाले ने दावत दी और उधर किनारे से उनकी बीबी ने कपड़ा हिलाकर उन्हें इशारा किया। फिर ये वापस आकर हुजूर सल्ल० की खिदमत में गए।

मुझे इसमें अर्ज ये करना था, कि आप (सल्ल०) ने हर फर्द को दाई बनाया था, सौ फीसद सहाबा दावत वाले, तो इस दावत की अमूमियत ने लोगों के इस्लाम में आने का रास्ता खोला हुआ था, इस्लाम से निकलने का कोई रास्ता नहीं था।

इसलिए मेरे दोस्तो बुजुर्गो अजीजो! ये इरादा करो और नीयतें करो कि हमें इन्शा अल्लाह इस काम को मक्सद बनाकर करना है और सारी उम्मत को इस पर जमा करना है। ये भी हमारी जिम्मेदारी है, क्योंकि हर उम्मती सारी उम्मत का जिम्मेदार है। हां इतना जरूर है कि अल्लाह रब्बुल इज्जत ये काम उन्ही लोगों से लेंगे, जो दीन के नुक़सान को बर्दाश्त न करें। अबूबक्र रज़ि० मदीने

को खाली कराना चाहते थे, कि दीन का नुक़सान न हो, कि लोग ज़कात में रस्सी देने से इन्कार करें और तुम मदीने में रहो। कि चाहे मदीने में अज़बाजे मुतहहरात को कोई दफ़न करने वाला न हो, पर तुम सब चले जाओ और मुझे यहां अकेला छोड़ दो, मुझे यहां चाहे ख़त्म किया जाए और कोई मुझे भी दफ़न करने वाला न हो, तब भी मैं मदीने को दीन के तकाज़े पर ख़ाली करूंगा। ये ज़ब्बा था दीन के साथ सहाबा का, अब ये ज़ब्बा ख़त्म हो गया, कि अल्लाह के दीन का नुक़सान हो और हम घर बैठें। कि सारे मदीने को खाली किया कि निकलो! या रखो! जब तक उम्मत में नक़ल व हरकत रहेगी, दीन की हयात बाकी रहेगी।

उम्मत दावत के बग़ैर निजात नहीं पा सकती

मैंने इसलिए शुरू में ही अर्ज़ करदिया था कि उम्मत दावत के बग़ैर निजात नहीं पा सकती, ये बिल्कुल पक्की बात है, इसमें कोई शक नहीं है। इसलिए ये अल्लाह तआला खुद ये फ़रमा रहे हैं।

والعصران الا انسان لفي خسر الا الذين آمنوا و عملوا الصالحات

وتواصوا بالحق وتواصوا بالصبر.

हर फ़र्द के जिम्मे ये काम है, चाहे वो अमल करता हो या अमल न करता हो। ये भी सुनो! कि अमल करना शर्त नहीं है दावत के लिए। हां ये बात सही है कि दावत देने वाले को अमल भी करना चाहिए, लेकिन ये बात सही नहीं है कि जो अमल न करे वो दावत न दे। अमल न करने वाला दावत ज़्यादा दे। हज़रत थानवी रह० फ़रमाते थे “कि मैं जिस चीज को अपने अन्दर पैदा करना चाहता था, तो उसकी दावत दूसरों को देता था और जिस बुराई को अपने अन्दर से निकालना चाहता था, उससे दूसरों को रोकता था” ये दोनो काम, खुद अपनी ज़ात के लिए हैं, इसलिए

अमल शर्त नहीं है दावत देने के लिए। हां! दावत देने वाले को चाहिए कि वो अमल भी करे कि कहीं उसकी दावत अमल से खाली न हो जाए।

इसलिए ये याद रखो! कि दावत देना तो हर एक के जिम्मे है, वो अमल करता हो या अमल न करता हो, जब तक दावत की निस्बत पर नक़ल व हरकत बाकी रहेगी, उस वक़्त तक दीन जिन्दा रहेगा और उम्मत पाक होती रहेगी कि ये रास्ता पाक होने का है। इस लिए कि हिज़रत पिछले सारे गुनाहों से पाक करा देता है।

सौ क़त्ल करने वाले कातिल के लिए

ज़मीन के सारे निज़ाम का बदलना

हदीस में है कि हिज़रत पिछले सारे गुनाहों से पाक कर देती है। एक आदमी सौ क़त्ल करके तौबा के लिए चला तो अल्लाह ने ज़मीन के सारे निज़ाम को बदल दिया कि मेरा बन्दा इस्लाह के लिए चल रहा है। कि सौ क़त्ल के इस्लाह के लिए चला तो मौत आ गई। कोई अमल नहीं किया।

न नमाज़ का।

न ज़िक्र का।

न तिलावत का।

न सच्चाई का।

न अमानतदारी का।

कि कोई अमल नहीं किया है, सिर्फ़ इस्लाह के लिए कदम उठाया है कि बहुत गुनाह कर लिए हैं, अब चलो अल्लाह की तरफ़। कि अल्लाह का अपने बन्दे की तरफ़ दौड़कर आने का मतलब ही यही है कि अल्लाह ने सौ क़त्ल करने वाले कातिल के लिए ज़मीन के सारे निज़ाम को बदल दिया।

जी हां! इस ज़मीन से कहा कि तू फैल जा और उस ज़मीन से कहा कि तू सिकुड़ जा। ज़मीन की फरिश्तों ने नपाई कराई वना इसका सफर अभी शुरू ही हुआ था, इसलिए मेरे दोस्तो याद रखो! कि इस रास्ते की नक़ल व हरकत इस्लाम को फैलाएगी और मुसलमान को मुसलमान बाकी रखेगी, गैरों के इस्लाम में आमद का और मुसलमान के मुसलमान बाकी रखने का यही एक रास्ता है। जब हज़रत उसामा रज़ि० की जमात रवाना हुई मदीना मुनव्वरा से तो जहाँ जहाँ से हज़रत उसामा रज़ि० की जमात गुजरी, वहाँ के मुरतदीन इस्लाम में दाखिल हो गए कि अगर मदीने से इस्लाम खत्म हो गया होता तो मदीने से मुसलमानों की इतनी बड़ी जमात न आती।

तशकील

मेरे बुजुर्गों दोस्तो! इसके लिए इरादे फरमाओ और निय्यतें फरमाओ कि इन्शा अल्लाह हमें अपनी ज़ात से करना है और सारी उम्मत तक ये मेहनत और जिम्मेदारी पहुंचानी है। इसके लिए हिम्मत करके चार चार महीने के लिए खड़े हो एक दूसरे को आमादा भी करो, तैयार भी करो कि ये सारे मजमे से मतलूब हैं, ये जितने पुराने मजमे के अन्दर आए हुए हैं, ये सब यहीं से जमातें बना बना कर कुर्बानियों के साथ निकल जाएं। असल कुर्बानियां मकसूद हैं और पुरानों को बुलाया ही इसीलिए जाता है कि ये तकाज़ों पर कुर्बानियां दे डालें। इसके लिए अफ़राद भी लिखाएं और जमाते भी लिखाएं अब खड़े होकर अपने नामों का इज़हार करो।

ब्यान

हज़रत मौलाना सअद साहब

6 दिसम्बर 2009 बरोज इतवार सुबह 10 बजे
मुकाम एट खेड़ा, भोपाल (रवानगी की हिदायत)

मेरे मोहतरम बुजुर्गों, अजीजो! इस वक़्त की बुनियादी बात ये है कि उम्मत ईमान और इस्लाम को बगैर मेहनत और कोशिश के हासिल करना चाहती है पर दुनिया को मेहनत के बगैर हासिल करना खिलाफ़े अक़ल और खिलाफ़े क़यास समझते हैं। हां लोग कहते भी हैं कि दुनिया बगैर मेहनत के हासिल नहीं होती। तो जब दुनिया बगैर मेहनत के हासिल नहीं हो सकती तो दीन सिर्फ़ दुआओं और अन्दर की तलब से कैसे हासिल हो जाएगा? ये कायदा दुनिया का हर शख्स जानता है, कि दुनिया बगैर मेहनत के हासिल नहीं होती। इसलिए इन्सान इसी चीज़ पर मेहनत करता है जिस चीज़ से उसे अपने मसायल के हल होने का यक़ीन होता है, जिस चीज़ से उसे अपने मसायल के हल होने का यक़ीन नहीं होता, वो उस लाईन की मेहनत ही नहीं करता मेरे दोस्तो! जिस लाईन की मेहनत की जाती है, उसी लाईन का यक़ीन दिल के अन्दर पैदा होता है और जिस लाईन की मेहनत छूट जाती है तो उस लाईन का यक़ीन भी दिल से निकल जाता है।

मेरे दोस्तो! ये दुनिया, जो अल्लाह की नज़र में
कमीनी है,

रज़ील है,

ख़त्म होने के लिए है,

जिसपर कोई वायदा नहीं,

जब ये मेहनत के बगैर नहीं हासिल होती, फिर वो दीन, वो

तरीका जो अल्लाह को महबूब व मतलूब है और हमेशा के लिए कामयाबी दिलाने वाला है, उसी पर सारे वायदे हैं, तो वो दीन बगैर मेहनत और बगैर कोशिश के कैसे हासिल हो जाएगा? अल्लाह रब्बुल इज्जत ने ताकीद दर ताकीद वायदा किया है, कि हम अपने रास्ते में मेहनत करने वालों को हिदायत जरूर देंगे लेकिन जब तक मेहनत नहीं मुतअय्यन होगी और रास्ते नहीं मुतअय्यन होंगे, उस वक्त तक हिदायत हासिल नहीं होगी। इसलिए अबिंया अलैहि० के ज़रिए सबसे पहले मेहनत का रूख कायम किया गया है, कि पहले का रूख तै करो इसके बाद इस मेहनत के नतायज की मेहनत तो बाद में होगी, पहले मेहनत का रूख करो कि किस लाईन की मेहनत से हिदायत आती है, सलाहियत दुनिया पर लगती हो और हिदायत दीन की हो जाए, ऐसा मुम्किन नहीं है। अल्लाह रब्बुल इज्जत ने अबिंयाए अलैहि० की मेहनत को क़यामत तक के लिए हिदायत हासिल होने का रास्ता मुतअय्यन कर दिया है इसलिए फ़रमाया है कि:

قل هذه سبيلي ادعوا الى الله على بصيرة انا ومن اتبعنى وسبحان الله

وما انا من المشرّكين. (يوسف १०८)

फिर हुजूर सल्ल० की दावत में जो रुकावटें और इन्कार और आपको जो तकलीफें पहुंचाई गई हैं, उसके साथ-साथ अल्लाह की तरफ़ से भी फ़रमाया गया है कि।

فاصبر ان وعد الله حق ولا يستخفّنك الذين لا يوقنون. (रूम १०)

नबी जी! इस रास्ते की रुकावटें और लोगों को आपकी दावत का क़बूल न करना। ये कहीं आपको अपने रास्ते से हटा न दें।

मेरे अजीजो दोस्तो, बुजुर्गो! हज़रत फ़रमाते थे कि शैतान की

सबसे ज्यादा ताकत दावत से रोकने पर लगती है। कि अगर उम्मत दावत पर आगई तो फिर इस उम्मत को निजात से कोई और ताकत नहीं रोक सकती। लेहाजा शैतान सबसे पहली कोशिश दावत से रोकने पर करता है। आपने सुना होगा, कि जब अज्ञान दी जाती है, तो शैतान पीठ फेरकर भागता है। हदीस में है कि भागते हुए उसकी इतनी बुरी हालत होती है, कि डर की वजह से रहे खारिज करते हुए पूरी कूव्वत लगाकर दाई से दूर भागता है। पर जैसे ही दाई दावत खत्म करता है, अज्ञान खत्म होती है, वैसे ही शैतान वापस आ जाता है, जब अक़ामत खत्म हो जाती है, तो शैतान फिर आ जाता है। फिर इबादत में खलल डालता है, भूली हुई बातें नमाज़ में याद दिलाता है, कि अगर मेरे डालने वाले ख्याल से उसकी नमाज़ बिगड़ गई तो उसके सारे दीन को बिगाड़ने के लिए फिर मुझे किसी मेहनत की जरूरत नहीं है, क्योंकि इसका सारा दीन खूद बखूद बिगड़ेगा। हदीस में आता है, कि जो नमाज़ को बिगाड़ लेगा वो अपने सारे दीन को बिगाड़ लेगा, शैतान इस कोशिश में नहीं रहता कि उनके मामलात मुआशरत और अख़लाक बिगाड़ूँ, शैतान की कोशिश ये होती है, कि उसकी नमाज़ बिगड़ दूँ ताकि ये दीन के किसी शोबे में हुक्म पर न चल सके, क्योंकि सही रिवायतों में है कि जो नमाज़ को बिगाड़ लेगा वो सारे दीन को ढा लेगा। सारे आमाल सही निकलेंगे अगर नमाज़ सही निकल जाए।

मैं अर्ज कर रहा था, मेरे अजीजो दोस्तो! कि यहां शैतान की सबसे पहली कोशिश दावत से रोकने पर होती है, कि अगर उम्मत दावत पर जमा हो गई तो यकीन की तब्दीली से उनके आमाल ऐसे कायम होंगे कि फिर ये मेरे फन्दे में नहीं फंस सकेंगे। इसलिए मेरे दोस्तो! इस बात को खूब अच्छी तरह जान लो, कि दावत इलल्लाह, ये इबादत में कमाल पैदा करने के लिए है और सबसे ज्यादा शैतान

से जो मोर्चाबन्दी का अमल है वो दावत इल्लाह का अमल है। इबादत में खलल डालने के लिए शैतान फिर हाज़िर हो जाता है, इसलिए दावत में तसलसुल रखा है, कि दावत और अमल को यानी दावत और इबादत को मुसलसल जमा रखो ताकि तुम शैतान के मक़द व फ़रेब से बहक न जाओ

मेरे बुजुर्गों, अजीजो! असल में दावत देने कि वजह ये है कि इससे अपने दीन पर इस्तेकामत और अपने दीन पर हिदायत अल्लाह की तरफ़ से मिलती है, अल्लाह रब्बुल इज्जत ने दावत को हिदायत के लिए मुतअय्यन किया है।

انک علی صراط مستقیم۔ (زخرف २३)

आप सीधे रास्ते पर हैं,

आप सीधे रास्ते की तरफ़ रहबरी करने वाले हैं।

मेरा रब भी सीधे रास्ते पर है।

जो सीधे रास्ते पर चलेगा, वो रब तक पहुंच जाएगा।

(ان ربی علی صراط مستقیم) कि उलमा ने यही तफ़सीर

की है, कि जो सीधे रास्ते पर चलेगा वो रब को पा लेगा।

इसलिए मुझे शुरू ही में ये अर्ज़ करना पड़ेगा, कि सारा मजमा और सारी उम्मत दिल की गहराईयों से ये तय करे, कि जो मेहनत नबियों से मुन्तक़िल होते होते उम्मत तक पहुंची है। यही मेहनत क़यामत तक उम्मत की हिदायत का ज़रिया है। जितनी काम पर बसीरत होगी, उतनी ही इस्तेक़ामत होगी।

इसलिए मेरे अजीजो दोस्तो और बुजुर्गों! इस मेहनत को पहले अपनी ज़ात से करने के लिए तय करो! क्योंकि अल्लाह की ज़ात से तअल्लुक और उसके दीन का जिन्दगी में आना इसी मेहनत से होगा। इसलिए जिन्दगी को मक़सद बनाकर इस मेहनत को अपने ज़ात से करना तय करो।

ये पहली शर्त है कि अगर इस मेहनत से हमें
 अपने तजकिया का।
 अपनी इस्लाह का।
 अपनी तर्बियत का।

अल्लाह की जात के साथ तअल्लुक कर।

दिल से यकीन नहीं है, तो आमाले दावत को . . .
 समझकर छोड़ दिया जाएगा।

हालांकि आमाले दावत, आमाले नबूवत है। 'जो हिदायत के लिए तर्बियत के लिए अल्लाह की तरफ से दिए गए हैं। इसलिए हज़रत रह0 फरमाते थे, कि जिस चीज़ को अपने अन्दर पैदा करना चाहते हो, उसको अल्लाह के रास्ते में निकलकर ज़्यादा करो। क्योंकि दावत खुद अपनी ही जात के लिए है, दाई के लिए तो दावत हर हाल में मुफ़ीद है। इसलिए याद रखो! कि अल्लाह के अज़ाब से उसकी पकड़ से, डरना और अल्लाह की तरफ से सवाब की और उसके इनाम की उम्मीद लाना, दोनों का फ़ायदा दावत देने वाले को जरूर होता है। अल्लाह के अज़ाब से डरना अपने अन्दर डर पैदा करने के लिए है। दावत दाई की खुद अपनी जात के लिए है अगर हमारा इस रास्ते में फिरना दूसरों की इस्लाह के लिए है तो हमें काम छोड़कर बैठना पड़ेगा कि काम छोड़कर बैठने वाले यूँ कहेंगे कि हम बात पहुंचा चुके हैं अब जरूरत नहीं है क्योंकि बहुत कोशिश की पर ये लोग मानते ही नहीं हैं।

“दावत” खुद दाई के लिए है

मेरे बुजुर्गो दोस्तो, अजीजो! दावत देना तो खुद अपनी जात के लिए है। आप देखते होंगे, कि जितने ताजिर हैं चाहे फेरी लगाने वाले हों, या दूकान पर बैठने वाले हों, ये सब अपनी चीज़ को सिर्फ अपने नफ़े के लिए बेचते हैं। अपनी चीज़ की दावत अपने नफ़े के

लिए देते हैं लोग उनकी दावत पर उनकी चीज को खरीदते हैं, जिससे उनको नफ़ा हासिल होता है। कोई तिजारत करने वाला दूसरों के लिए तिजारत नहीं करता। हर ताजिर, अपने नफ़े के लिए तिजारत करता है।

बिल्कुल इसी तरह समझ लो कि ये दावत खुद अपनी ज़ात के लिए है, अपने अन्दर उतारने की गर्ज से दूसरों को दावत दो, क्योंकि दावत का ख़ासा उसकी तासीर यकीन पैदा करना है।

मेरे दोस्तो, बुजुर्गों, अजीजो! सबसे पहले इस मेहनत में कलमा कि दावत है ऐसी मेहनत इस कलमे पर करो, कि हमें इसका इख़लास हासिल हो जाए। इसलिए मेरे दोस्तो, अजीजो, बुजुर्गों! सबसे पहले इस मेहनत में कलमे की दावत है। ऐसी मेहनत इस कलमे पर करो कि हमें इसका इख़लास हासिल हो जाए। इसका इख़लास ये है कि कलमा لا اله الا الله अपने कहने वाले को हराम से रोक दे। पूछा गया हुजूर अकरम सल्ल० से कि या रसूलुल्लाह सल्ल० कलमे का इख़लास क्या है। आप सल्ल० ने फ़रमाया कि इसका इख़लास ये है कि कलमा अपने कहने वाले को हराम से रोक दे। इसलिए हमें कलमे की दावत से कलमे का इख़लास हासिल करना है, इसके लिए कलमे की दावत का एक माहौल बनाना पड़ेगा, वो ये है कि मस्जिद में ईमान के हलके कायम करो। जिसमें ग़ैब के तजकिरे हों। अल्लाह की मेहनत करो। और उन आने वालों को ईमान के हलके में बैठाओ, एक-एक के पास जाकर मुलाकात करो और उससे कहो, कि भाई मस्जिद में ईमान का हलका कायम है, आप भी तशरीफ़ ले चलें।

मेरे बुजुर्गों, दोस्तो, अजीजो! असल में ईमान की बातें समझ में आती हैं, जब आदमी अस्बाब के कायनात के और अल्लाह के ग़ैर से होने के माहौल से निकल कर बाहर आता है। ये कलमा لا

الله الا الله के इख़लास के हासिल करने का जो पहला सबब है, वो मैं आपसे अर्ज कर रहा हूँ। क्योंकि हमारा हदफ़ और हमारा निशाना ये है कि सारे आलम की सारी मस्जिदों को मस्जिद नबवी सल्ल० के मामूल पर लाना है। क्योंकि मस्जिद नबवी सल्ल० में सुबह से शाम तक और शाम से सुबह तक चौबीस (24) घण्टे ऐसे रूहानी आमाल मुसलसल चलते रहते थे। कि जिस वक़्त भी कोई मस्जिद में दाख़िल होता, उसको मस्जिद के अन्दर कोई न कोई मिल जाया करता था। सहाबा रज़ि० खुद फ़रमाते हैं, कि मैं इस्लाम क़बूल करने के लिए आया, हुज़ूर सल्ल० खुद सहाबा रज़ि० के दर्मियान बैठे हुए अल्लाह के वायदे सुना रहे थे।

वासला बिन अस्का रज़ि० फ़रमाते हैं कि जब मैं हिजरत करके इस्लाम में दाख़िल होने के इरादे से आया तो सीधे आकर नमाज़ में ही शरीक हो गया। मैं आख़री सफ़ में था, जब हुज़ूर सल्ल० ने सलाम फेर कर हमको देखा तो आप खुद मेरे पास तशरीफ़ ले आए। देखो मेरी बात को ध्यान से सुनो! असल में हमारा मुजाकरा ही उन पुरानों से है जो अब तक ये समझ रहे हैं, कि मस्जिद को ख़ाली छोड़कर बस मुलाकातें कर लें और दीन की बात बाजारों में करके अपने कारोबार में चले जाएं या दीन की बात बाजारों में करें और अपने दफ़्तरों को चले जाएं।

मस्जिद की जमात को चाहिए कि मस्जिद वाला ज़ानकर मस्जिद से निकलें और एक एक मस्जिद वाला बनाने की गर्ज से मुलाकातें करें, ताकि मस्जिद में आमाल दावत जिन्दा हों और मुलाकातों के ज़रिए हर ईमान वाले को मस्जिद में लाया जाए। इससे मुलाकातें करके ये कहो कि मस्जिद में ईमान का यक़ीन का हलफ़ा चल रहा है, आप भी तशरीफ़ ले च़लें। अगर वो दस मिनट के लिए भी तैयार हो, तो उसे मस्जिद के माहौल में ले आओ,

बाजार के माहौल से मस्जिद का माहौल लाखों गुना बेहतर है, क्योंकि चन्द कदम उसका मस्जिद की तरफ़ उठा लेना, ये अल्लाह की तरफ़ कदम उठाना है, उसका अपने माहौल में बैठकर बात सुनना, जहाँ अस्बाब का और गफ़लत का माहौल है, वहाँ से मस्जिद के माहौल में लाना कि मस्जिद में ईमान का हलका कायम करने वाला और तालीम का हलका कायम करने वाला हो,

उन हलकों को चलाने वाले साथी तय करके बाकी साथी मुलाकातों के ज़रिए सबको मस्जिद में लेकर आएँ कि मस्जिद में ईमान का हलका चल रहा है और तालीम का हलका चल रहा है, चाहे दस मिनट ही के लिए तशरीफ़ ले चलें। ये जो मस्जिद की तरफ़ इसके चन्द कदम उठे तो उन चन्द कदमों के उठाने पर अल्लाह रब्बुल इज्जत की रहमतें बरकतें और मग़फ़िरत उसकी तरफ़ दौड़कर आ रही हैं।

हदीस में आता है कि जो मेरी तरफ़ चल कर आता है, मैं उसकी तरफ़ दौड़कर आता हूँ अगर हमने मुलाकातों के ज़रिए ईमान वालों को मस्जिद की तरफ़ बुलाया तो समझ लो कि इसके लिए हिदायत का दरवाजा खुल गया। अल्लाह रब्बुल इज्जत जिसकी तरफ़ दौड़कर आ रहे हों अल्लाह रब्बुल इज्जत उसको हिदायत क्यों न देंगे।

ईमानवालों को मस्जिद में लाकर मस्जिद आबाद करना है

देखो! मैं बहुत जरूरी बात अर्ज कर रहा हूँ, कि ये पहले नम्बर का पहला अमल है। वो लोग जो दूसरे सूबों से यहाँ (भोपाल) आए हुए हैं। वो भी अच्छी तरह समझ लें कि हमारी मुलाकातों का मक्सद ईमान वालों को मस्जिद में लाकर मस्जिद को आबाद करना है। क्योंकि ये मस्जिद की आबादी की मेहनत है, अब तो आम तौर से साथियों का ये जेहन होता जा रहा है, कि वो

घरों पर मुलाकातें करते हैं और पूरी बात घर के माहौल में ही कर लेते हैं। मस्जिद में लाने का दाईया और मस्जिद में लाने की कोशिश का जज्बा उनमें नहीं है। एक घन्टा आधा घन्टा लोगों को घरों में जमा करके बात करते हैं, अब तो लोगों का भी ये जेहन बन गया है कि हमसे हमारे माहौल में बात कर लो।

हज़रत रह० फ़रमाते थे कि जो अपने माहौल से निकलकर बाहर नहीं आया, वो ईमान के और यकीन के माहौल से कैसे मुतअस्सिर हो जाएगा। इसलिए उसको उसके माहौल से बाहर निकालो और हर एक से मुलाकात करो। ये नहीं कि तुम मुलाकातों में ये देखो! हमारे मोहल्ले में जमात के साथी कौन कौन हैं, जिनसे मुलाकातें करनी हैं कि हुजूर सल्ल० की बअसत इन्सानियत की तरफ़ है अगर ये काम नबूव्वत का है, तो फिर ये काम उम्मत का है, अगर तुमने ये सोचकर मुलाकात की कि ये हमारी जमात का आदमी है, तो इससे फ़िर्का बनेगा उम्मत नहीं बनेगी, इसलिए ये बात याद रखो कि ये मस्जिद की आबादी की मेहनत है कि ईमान वालों के ज़रिये मस्जिद को आबाद करो, कि हर ईमान वाले से मुलाकातें करो। क्योंकि मस्जिद को आबाद रखना हर मोमिन का काम है, अल्लाह ने ये नहीं फ़रमाया की सिर्फ़ तब्लीगी जमात के लोग ही मस्जिद को आबाद करेंगे।

انما يعمر مساجد الله من امن بالله واليوم الآخر و اقام الصلاة اتى الزكاة

ولم يخش الا الله فعسى اولئك ان يكونوا من المهتدين. (توبه १८)

हर वो शख्स जो अल्लाह पर ईमान रखता है वो मस्जिद को आबाद करने वाला है कि सौ फीसदी ईमानवाले मस्जिद को आबाद करने वाले हैं। कभी ये ख़्याल न रहे कि मस्जिद की जमात तब्लीगी जमात को कहते हैं। नहींबल्कि सौ फीसद ईमान वाले मस्जिद

को आबाद करने वाले हैं।

इसलिए मेरे मोहतरम दोस्तो, बुजुर्गों, हर ईमान वाला हमें मतलूब है, कि मुलाकात करके उसको मस्जिद के माहौल में ले आओ क्योंकि मस्जिद का माहौल

तर्बीयत के लिए

हिदायत के लिए और

दिल में बात उतारने के लिए है।

इसलिए हर एक से मुलाकातें करो, हर एक को मस्जिद में लाकर दावत दो, मस्जिद वाले माहौल में मुलाकातें करो, उनसे ये कहो कि मस्जिद में ईमान का हलका चल रहा है, आप तशरीफ़ ले चलें। ये पहली सिफ़त कलमा لا اله الا الله कि इसके साथ मस्जिद की आबादी का जो अमल है, वो ईमान का हलका है और मुलाकातें इसलिए हैं ताकि मुलाकातों के ज़रिए उन्हें मस्जिद के माहौल में लाया जाए। अब मस्जिद के माहौल में लाकर दावत दो जेहन बनाओ मैंने तफ़सील से कल रात अर्ज कर दिया था कि हमें ईमान के हलके में ईमान किस तरह सीखना है? क्या बातें करनी हैं? ईमान की अलामतें बतलाएं जिससे उम्मत के अन्दर ईमान की कमजोरी का एहसास पैदा हो ये है मस्जिद की आबादी का पहला काम। अल्लाह तआला ने फ़रमाया है “कि मस्जिद के आबाद करने वालों के दिलों से, मैं अपने गैर का ख़ौफ़ निकाल दूंगा” हदीस में आता है कि मस्जिद को आबाद करने वालों से अल्लाह का अजाब उठा लिया जाता है।

मस्जिद को आबाद करने वालों से पाँच वायदे

हदीस में आता है कि मस्जिद के आबाद करने वालों से अल्लाह के पाँच वायदे हैं।

1- उनपर रहमत नाज़िल करते हैं।

- 2- अल्लाह राहत देते हैं।
- 3- अल्लाह राजी रहते हैं।
- 4- उनको पुलसिरात से बिजली की तरह गुजार देंगे।
- 5- जन्नत में दाखिल फ़रमाएंगे।

ये पाँच वायदे अल्लाह तआला ने मस्जिद को आबाद करने वालों से किए हैं।

इसलिए मेरे दोस्तो, बुजुर्गों, अजीजो! उन सारी खैरों को हासिल करने के लिए हम में से हर एक ये तय करे कि रोजाना कम से कम ढाई घन्टे तो कोई बात ही नहीं है, वरना चार चार और छः छः और आठ घन्टे मस्जिद की आबादी के लिए फारिग करेंगे। देखो मैं सारे मसायल का हल आपको बतला रहा हूँ कि अगर उम्मत पर आने वाले अजाब को टालना चाहते हो इसका यही रास्ता है, कि अल्लाह रब्बुल इज्जत मस्जिद के आबाद करने वालों से अपने अजाब को उठा लेते हैं और अगर मस्जिद को आबाद करने वाले अपनी दुनिया की किसी हाजत को पूरा करने के लिए मस्जिद से बाहर निकलते तो फ़रिश्ते उनके दुनियावी कामों में मदद करते हैं, पर हम तो ये सोचते हैं कि अगर हम मस्जिद को वक़्त देंगे तो हमारी दूकान का क्या होगा?

अगर मस्जिद को वक़्त देंगे तो दफ़्तर का क्या होगा?

अगर मस्जिद को वक़्त देंगे तो कारखाने का क्या होगा?

और अल्लाह तआला ये फ़रमा रहे हैं कि अगर मस्जिद को आबाद करने वाले दुनियावी किसी काम के लिए मस्जिद से निकलेंगे तो फ़रिश्ते दुनियावी कामों में उनकी मदद करेंगे, दुनियावी कामों में उनका साथ देंगे, कितनी बड़ी मदद होगी कि दुनियावी काम हो और अल्लाह के फ़रिश्ते हमारे मददगार हों। बस इस तरह मस्जिद के अन्दर ईमान का हलका हमें कायम करना है, कि

अल्लाह की कудरत को, गैब के तजकिरे को खूब करना है ताकि हमारा यकीन,

तमाम मुशाहदात से,

तजुर्बात से,

दुनिया की चीजों से,

आमाल की तरफ़ फिरे।

इस तरह मेरे मोहतरम दोस्तो, बुजुर्गों, ! ये मस्जिद की आबादी का पहला अमल है। जब ये मस्जिद से निकलकर अल्लाह की तरफ़ दावत देंगे, तो खुद दावत देने वाले का यकीन भी शक्तों से और चीजों से अल्लाह की तरफ़ फेरेगा। क्योंकि जब तक हम अस्बाब के मुकाबले में नमाज़ को नहीं पेश करेंगे, उस वक़्त तक वो नमाज़ नहीं आवेगी। इसलिए कि जो धन्धा लिए बैठा है वो इसके नजदीक नमाज़ से ज़्यादा यकीनी है। वो यकीनी चीज को, बगैर यकीनी के लिए कैसे छोड़ देगा।

आमाल से काम बनने की दावत

इसलिए मेरे बुजुर्गों, दोस्तो, अजीजो! हमारे यहां मुतअल्लिक आमाल की तरफ़ बुलाना नहीं है, बल्कि अमल की तरफ़ बुलाना अस्बाब के मुकाबले में है अगर वो अमल पर आया गया तो हमें उसके अमल का अज़्र मिलेगा और अगर वो अमल पर न आया, तो हमारा अपने अमल पर यकीन आ जाएगा। हम आमाल की तरफ़ बुला रहे हैं, अपने अन्दर आमाल से कामयाबी का यकीन पैदा करने के लिए।

इसलिए मेरे दोस्तो, बुजुर्गों, अजीजो! नमाज़ की तरफ़ बुलाओ तमाम कायनात के मुकाबले में, नमाज़ से कामयाबी के यकीन की रोज़ाना दावत दो। हज़रत रह० फ़रमाते थे, दो नमाज़ों के दरमियान मुलाकातों के लिए वक़्त फ़ारिग करना, अगली नमाज़ में कमाल

पैदा करने के लिए है, कि मेरी नमाज़ में कमाल पैदा हो। इसलिए खूब समझ लो! कि हमें मुलाकातों में नमाज़ की तरफ़ दावत देनी है और अपनी नमाज़ से कामयाबी के यकीन के बुनियाद पर दावत देनी है।

मेरे बुजुर्गों, दोस्तों! देखो दावत पर इस्तेक़ामत जब होती है, जब अपनी नमाज़ को यकीनी बनाने के लिए नमाज़ की तरफ़ बुलाया जाएगा, इसमें कोई शक नहीं कि दूसरे बेनमाज़ियों को नमाज़ पर लाना है, लेकिन इस काम पर इस मेहनत पर इस्तेक़ामत जब हो सकती है जब ये नमाज़ की तरफ़ बुला रहा हो अपनी नमाज़ को यकीनी बनाने के लिए। इसलिए इतना जरूर करो, कि जब नमाज़ कि दावत दो, तो नमाज़ से कामयाबी के यकीन की दावत दो। अगर वो नमाज़ पर आ गया तो हमें उसकी नमाज़ का भी अज़्र मिलेगा। अगर वो नमाज़ पर न आया, तो हम खुद अपनी नमाज़ में तरक्की करेंगे। ये है नमाज़ की तरफ़ दावत देने का मक़सद कि नमाज़ को यकीनी बनाने के लिए नमाज़ की तरफ़ बुलाओ।

दूसरा काम ये करो कि अपनी नमाज़ों पर खूब मशक़ करो। अल्लाह माफ़ फ़रमाए कि नमाज़ में उजलत करने का आम मिज़ाज़ है, कि लोग नमाज़ में जल्दी करते हैं।

रुकू में,

सज्दे में,

कोमा में,

कायदे में,

जल्दी करने का आम रिवाज और आम मिज़ाज़ है। हमने

अच्छे अच्छे नमाज़ियों को पुराने नमाज़ियों को देखा है, कि जिनमें कोमा और जलसा का एहतमाम नहीं है। हालांकि सख़्त वईद है कि

“अल्लाह तआला ऐसे आदमी की नमाज़ की तरफ़ देखते ही नहीं। जो रूकू और सज्दे के दरमियान, यानी कोमा में अपनी कमर को सीधा न करे”

لا ينظر الله الى صلاة رجل لا يقيم صلبه بين ركوعه وسجوده

“कि अल्लाह तआला ऐसे आदमी की नमाज़ की तरफ़ देखते ही नहीं, जो रूकू और सज्दे के दरमियान यानी कोमा में अपनी कमर को सीधा न करे”।

इसलिए मेरे बुजुर्गों, दोस्तो, अजीजो! हमें इसपर मशक करनी पड़ेगी।

अगर इसी नमाज़ पर मर गए तो क़यामत में मोहम्मद सल्ल० के दीन पर नहीं उठाए जाओगे

हुजैफ़ा रज़ि० ने दमिश्क की जामा मस्जिद में एक आदमी को नमाज़ पढ़ते हुए देखा उसकी नमाज़ में जल्दी थी। देखकर फ़रमाया कि नमाज़ कब से पढ़ते हो?

उसने कहा कि चालीस साल से नमाज़ पढ़ता हूँ।

हुजैफ़ा रज़ि० ने देखकर फ़रमाया कि अगर तुम इसी नमाज़ पर मर गए और तुमने अपनी नमाज़ के अन्दर इत्मीनान पैदा न किया, तो तुम क़यामत में मोहम्मद सल्ल० के लिए हुए दीन पर नहीं उठाए जाओगे, क्योंकि आपका दीन है,

“कि नमाज़ इस तरह पढ़ो जिस तरह मुझे पढ़ता हुआ देख रहे हो”

ये फ़रमाया हुजैफ़ा रज़ि० ने, किससे फ़रमाया ह? उससे जो चालीस साल से नमाज़ पढ़ता था, ज़ाहिर बात है कि जिसकी नमाज़ को एक सहाबी देख रहे हैं। यकीनन वो कम से कम ताबई तो होगा। उसको देखकर फ़रमाया। इतनी बात तो यकीनी है कि वो

ताबई होगा उस जमाने की बात है। ये देखकर फरमाया कि अगर तुम इस नमाज़ पर मर गए तो तुम क़यामत में मोहम्मद सल्ल० के लाए हुए दीन पर नहीं उठाए जाओगे।

इसलिए मेरे बुजुर्गों, दोस्तों, अजीजों! हदीस में नमाज़ में उजलत करने और नमाज़ को बिगाड़ने की वईद देखा करो, हमें नहीं अन्दाज़ा है, कि हमारे दुनिया में कितने मसायल हैं।

नमाज़ को बिगाड़ने की वजह से बिगड़े हुए हैं।

कितनी बीमारियां हैं,

नमाज़ को बिगाड़ने की वजह से पैदा होती हैं।

क्योंकि जो जिस्म इबादत के लिए बना है, अगर इस जिस्म से इबादत को बिगाड़ा जाएगा, तो जिस्म के अन्दर बीमारियों की लाईन से बिगाड़ पैदा होगा। हज़रत रह० फ़रमाते थे, हर अज़्व की बीमारी का पहला सबब उस अज़्व का ग़लत इस्तेमाल है, कि आँख, जबान, कान, हाथ, पैर, दिमाग, और शर्मगाह, वगैरह का इस्तेमाल जब अल्लाह की मर्जी के खिलाफ़ होता है, उन्हीं अज़्व पर बीमारियां भेजी जाती हैं।

हां मेरे दोस्तों! बीमारियों का तअल्लुक अमल से है, सबब से नहीं। ये जिस्म इबादत के लिए बना है। इस जिस्म को इबादत से सवांरो।

इसलिए मेरे बुजुर्गों, दोस्तों, अजीजों! हम अपनी नमाज़ों पर सबसे पहले मश्क करें, लम्बे लम्बे रूकू की,

अल्लाह के रास्ते में निकलकर खूब मौका मिलेगा, क्योंकि अल्लाह के रास्ते में उसका कारोबार, दूकान, बीवी, बच्चे, दफ़्तर और कारखाना साथ नहीं हैं। हम सारी दुनिया के मशागिल से निकलकर अल्लाह के रास्ते में निकल रहे हैं। इसलिए बेहतरीन मौका है अपनी नमाज़ों पर मश्क करने का, जैसी नमाज़ अल्लाह के

रसूलुल्लाह की तरफ मतलूब है कि आप सल्ल० ने फरमाया नमाज़ इस तरह पढ़ो जिस तरह मुझे पढ़ता हुआ देख रहे हो, बस ये एक ही नमाज़ है।

नमाज़ की तक्सीम

लोगों ने इस जमाने में नमाज़ को तक्सीम कर लिया है।

ये मशायख की नमाज़ है,

ये उलमा की नमाज़ है,

ये अवाम की नमाज़ है,

ये एक ताजिर दूकानदार की नमाज़ है,

चलो मियां ये जैसी पढ़ रहा है इसके लिए ठीक है। वो शौखे आलम, मुहद्दिस, बड़े बुजुर्ग, पीर साहब जैसे पढ़ रहे हैं, उनके ऐतबार से वो नमाज़ मुनासिब है। नहीं खुदा की क़सम! अल्लाह के नबी सल्ल० ने नमाज़ को तक्सीम नहीं किया, मैं कैसे नमाज़ को तक्सीम कर दूँ। मैं कैसे अर्ज करूँ कैसे समझूँ मैंने एक दिन नमाज़ पढ़ाई तो अगले दिन एक साहब कहने लगे कि हमें ज़रा जल्दी है इसलिए आज मुत्तकियों वाली नमाज़ ना पढ़ाएं। मैंने कहा कि क्या मैं तुम्हें फ़ाजिरों वाली नमाज़ पढ़ाऊँ!! वो नमाज़ कौनसी होती है, तुम मुझे बता दो, अक्सर पढ़े लिखे लोग भी बेचारे इसमें मुब्तला हैं, कि वो नमाज़ में जल्दी करते हैं, सख़्त वर्ईद है कि नमाज़ अल्लाह के यहां बद्दुआ करती हुई जाती है। कि ऐ अल्लाह! तू उसको इस तरह बर्बाद कर, जिस तरह उसने मुझे ज़ाय किया है।

नमाज़ी, नमाज़ के बाद दुआ करे और नमाज़ नमाज़ी को बद्दुआ करे, कि नमाज़ की बद्दुआ उसकी दुआओं से पहले मक़बूल होती हैं। क्योंकि नमाज़ मज़लूम है और नमाज़ी ज़ालिम, तो मज़लूम की बद्दुआ और अल्लाह के दर्मियान कोई पर्दा नहीं है। और जुल्म के और अल्लाह के दर्मियान दुआओं में रुकावट है,

कि दुआ की कबूलियत के लिए सबसे बड़ा जुल्म ये है कि उसने अल्लाह के हक को बिगाड़ा है।

दोबारा नमाज़ पढ़! तुमने नमाज़ नहीं पढ़ी

इसलिए मेरे बुजुर्गों, दोस्तों, अजीजों! आज से ये तय कर लो, कि इन्शाह अल्लाह अपनी नमाज़ों को कायम करेंगे हां ये नहीं कि कौन सी नमाज़ पढ़ेंगे। नमाज़ तो एक ही है। जब हुजूर सल्ल० अपने सामने अपनी मस्जिद में जल्दी जल्दी नमाज़ पढ़ने वाले को देखकर बार बार ये फ़रमा रहे हैं कि दोबारा नमाज़ पढ़ तुमने नमाज़ नहीं पढ़ी।

तो मेरे अजीजों! इस जमाने में कोई ये कैसे कह सकता है, कि हां तुमने ठीक पढ़ ली है, जब तक वो नमाज़ मोहम्मद सल्ल० के बतलाए हुए तरीके के मुताबिक न हो। जब आप सल्ल० खुद सहाबी रज़ि० को देख रहे हैं और बार बार फ़रमा रहे हैं, जा नमाज़ पढ़ तुमने नमाज़ नहीं पढ़ी इस हदीस की वजह से हज़रत आयशा रज़ि० मआज़ बिन जबल रज़ि० और बहुत से सहाबा का और बाज़ अइम्मा का मज़हब ये है कि जो नमाज़ जल्दी जल्दी पढ़ेगा उसकी नमाज़ अदा नहीं होगी। उसको अपनी नमाज़ दोबारा पढ़नी पड़ेगी, बाज़ अइम्मा के नज़दीक तो अगर एक दफ़ा भी जलसा में इस्तिग़फ़ार नहीं किया तो नमाज़ दोबारा पढ़नी पड़ेगी, नमाज़ फ़ासिद हो जाएगी और कोई उसका एहतमाम नहीं है, कि दो सज्दों के दर्मियान जलसा में बैठ कर इत्मिनान का एहतमाम हो। रूकू से उठने के बाद

ربنا لك الحمد حمد اكثر اطيبا مبارک الله

इन कलमात के कहने का लोगों को ख़बर भी नहीं है, कि ये क्या कलमात हैं।

मेरे दोस्तो, अजीजो! सिर्फ साल का एक चिल्ला लग जाना, महीने के तीन दिन लग जाना ये कोई चीज नहीं है, जब तक हम इस मेहनत के ज़रिए नमाज़ के एक एक जुज़ पर और नमाज़ के एक एक ज़िक्र पर कायम न हों। उस वक़्त तक हमें इस मेहनत से वो चीज हासिल नहीं होगी, जो अल्लाह ने इस मेहनत में रखी है, अब तो लोगों की आम आदत है, कि वो उन अज़कार को पढ़ते भी नहीं और दूसरों को पढ़ने के लिए कहते भी नहीं हैं। हालांकि खुद हुज़ूर सल्ल० से उन अज़कार का नमाज़ में पढ़ना साबित है। उन अज़कार के एहतमाम करने की इसलिए जरूरत है, कि नमाज़ के जिस हिस्से में नमाज़ के जिस अमल में, उस अमल का ज़िक्र नहीं होगा, इस अमल की दुआ नहीं होगी, तो वो अमल कायम नहीं होगा।

जल्सा कायम होगा, जल्सा के ज़िक्र से,

कौमा कायम होगा, कौमा के ज़िक्र से,

जिस तरह सज्दे के ज़िक्र से सज्दा हो रहा है, कि कम से कम तीन बार “**سبحان ربی الاعلی**” की कम से कम तीन मर्तबा अल्लाह की पाकी को यकीन करते हुए,

उसको रब यकीन करते हुए,

उसको बाला व बरतर और आला यकीन करते हुए,

कम से कम तीन मर्तबा सज्दे में “**سبحان ربی الاعلی**”

कहे इस तरह सज्दे का अमल हो। मुझे ये अर्ज़ करना है, कि नमाज़ के जिस हैअत का भी ज़िक्र छोड़ दिया जाएगा, नमाज़ का वो रुकन ख़त्म हो जाएगा। इसलिए याद रखो! कि उन अज़कार का एहतमाम करना नमाज़ के कायम होने के लिए ज़रूरी है। लोग कहते हैं, ये अज़कार ज़रूरी नहीं हैं। देखो! नमाज़ का कायम करना ज़रूरी है, नमाज़ कायम नहीं होगी जब तक अरकान के अन्दर उन

अज़कार का एहतमाम न किया जाएगा। इसलिए जब सहाबी ने पीछे से ये कलमात कहे।

”ربنا لك الحمد حمدا كثيرا طيبا مباركا فيه“

तो आप सल्ल० ने नमाज़ से सलाम फेरकर पूछा ये कलमात किसने कहे थे। एक सहाबी ने अर्ज किया कि या रसूलुल्लाह सल्ल० मैंने कहे थे। आप सल्ल० ने फरमाया तुम्हारे उन कलमात के अजर को लिखने के लिए तीस (30) फ़रिश्ते दौड़े हर फ़रिश्ता ये चाहता था कि उन कलमात के अजर को मैं भी लिखूं इस तरह हुज़ूर सल्ल० ने जो अज़कार नमाज़ से बतलाए हैं, नमाज़ को कायम करने के लिए वो अज़कार जरूरी हैं।

मेरे दोस्तो, अजीजो! उन अज़कार के एहतमाम से ही नमाज़ कायम होगी। पहली मेहनत अल्लाह के रास्ते में निकलकर हमें ये करनी है कि नमाज़ कायम हो अगर नमाज़ कायम हो गई तो सारा दीन नमाज़ से कायम हो जाएगा। इसलिए पहली मश्क़ नमाज़ पर ये करो, दूसरी मश्क़ नमाज़ पर ये करो कि नमाज़ में अल्लाह को देखते हुए नमाज़ पढ़ने की कोशिश करो। कि अल्लाह को देखते हुए सिफ़त एहसान पैदा करना मतलूब है, कि अल्लाह को देखते हुए नमाज़ पढ़ने की कोशिश करो, इस तरह नमाज़ पढ़ो, कि मैं अल्लाह को देख रहा हूं अगर इतना नहीं होता है, तो इतनी बात तो यकीनी है कि अल्लाह मुझे देख रहा है। इससे नीचे कोई दर्जा नहीं है। ये नमाज़ पर दूसरी मश्क़ करनी है।

पहली मश्क़ नमाज़ का ज़ाहिर दुरुस्त हो,

दूसरी मश्क़ नमाज़ में अल्लाह के ध्यान की हो। और

तीसरी मश्क़ ये करो कि नमाज़ से ही मसायल को हल करवाओ।

गुब्बारे बिके तो मसायल हल

मेरे बुजुर्गों, अजीजो! दावत की मेहनत का मक्सद ही है कि यकीन शक्लों से हुक्म की तरफ आवे, जब कोई हाजत पेश आए सबसे पहले हमारा ख्याल नमाज़ की तरफ जावे, इसी तरह इन्शाह अल्लाह करोगे। क्यों भाई। देखो एक सहाबी ने अर्ज किया या रसूलुल्लाह सल्ल० मैं तिजारत के लिए बहरीन जाना चाहता हूं आप सल्ल० ने फरमाया पहले दो रकात नमाज़ पढ़ लो। तिजारत से नहीं रोका, फरमाया, पहले दो रकात नमाज़ पढ़ लो, फिर करो तिजारत, लेकिन पहले दो रकात नमाज़ पढ़ लो, जब तक नमाज़ पर जो वायदे हैं उन वादों का दिल से यकीन होगा, कि यकीन के बगैर कोई अमल कायम नहीं होगा। देखो तो सही एक गुब्बारे बेचने वाला भी ये यकीन रखता है कि अगर मेरे गुब्बारे बिके, बच्चों ने खरीदे, तो मेरे मसायल इससे हल हो जाएंगे, इसलिए अपने गुब्बारों को वो लिए फिरता है, गली-गली बच्चों में बेचने के लिए मामूली चीज़ दो रुपए का, पाँच रुपए का, कि बच्चे खरीद लेंगे। वो उन गुब्बारों को लिए लिए फिर रहा है। इसे यकीन है, कि मेरी ये चीज़ मामूली नहीं है, कोई बच्चा हाथ लगाएगा, तो गुस्सा आएगा कोई गुब्बारा फूट जावेगा तो अपना नुकसान समझेगा, क्योंकि इससे अपने मसायल के हल होने का यकीन है। नहीं है?

इसलिए मेरे बुजुर्गों दोस्तो, अजीजो! नमाज़ को इस यकीन पर लाओ, कि नमाज़ के साथ जो वायदे अल्लाह ने लगाए हैं उन वायदों का यकीन पैदा करने के लिए तालीम है, कि खूब समझ लो, तालीम का क्या मक्सद है?। तालीम का मक्सद है आमाल में एहतेसाब पैदा करना, कि अल्लाह रब्बुल इज्जत मुझे इस अमल पर क्या देने वाले हैं। ये फ़जायल ही अल्लाह के वायदे हैं कि तालीम का मक्सद आमाल के अन्दर एहतेसाब पैदा करना है। अल्लाह

रब्बुल इज्जत इस अमल पर क्या देने वाले हैं। एक एक अमल को वायदे के यकीन पर लाने के लिए तालीम है। ये तालीम का मक्सद है, कि आमाल अल्लाह के वायदों के यकीन पर आवे।

तालीम कराने का तरीका

अब तालीम का तरीका क्या है?

तालीम का तरीका ये है, कि फजायले आमाल मुन्तखब हदीस इन दोनों किताबों से बराबर तालीम होगी और जिस मस्जिद में दो वक़्त तालीम होती हो, तो वहां एक वक़्त फजायले आमाल और एक वक़्त मुन्तखब अहादीस की तालीम हो। दूसरे सूबों से आए हुए लोग भी इस बात को नोट कर लें। जिस मस्जिद में मस्जिद की जमात बनी हुई है और कम से कम आठ साथी मस्जिद की जमात में हैं तो मैं शुरू में ही अर्ज कर चुका कि मस्जिद की जमात मुलाकातें कर के लोगों को मस्जिद में लाएंगी।

अल्लाह के रास्ते में निकलकर दो वक़्त तालीम होगी, सुबह और शाम। एक वक़्त फजायले आमाल एक वक़्त मुन्तखब अहादीस दोनों किताबों की अल्लाह के रास्ते में निकलकर तालीम का एहतेमाम किया जाए। एक किताब में से सुबह पढ़ लिया जाए, एक किताब में से शाम को पढ़ लिया जाए। एक हदीस को पढ़ने वाला तीन तीन बार पढ़े ये तालीम का मसनून तरीका है।

हुज़ूर सल्ल० जब कोई बात फरमाते थे, तो आप सल्ल० उस बात को तीन मर्तबा दोहराते ताकि बात अच्छी तरह समझ में आजाए। इसलिए याद रखें! कि तालीम में एक एक हदीस को तीन तीन मर्तबा पढ़ा जाए और तालीम के दौरान मजमा की तरफ़ देखते रहो, तालीम में बावजू बैठने की कोशिश करो तालीम में ऐसे बैठो जैसे नमाज़ में “अत्तहिय्यात” में बैठते हो, क्योंकि जितना अदब होगा, उतना ही हदीस का नूर आएगा। हदीस के नूर से ही अमल

के करने की इस्तेदाद पैदा होगी।

तालीम में बैठने का तरीका

बावजू बैठो!

टेक न लगाओ!

मुतवज्जेह होकर बैठो!

आपस में बातें न करो!

इस तरह अगर हम तालीम का अमल करेंगे तो ये तालीम का अमल हुजूर सल्ल० की मस्जिद का अमल है। इससे हमारे अन्दर वही आमात की रगबत और शौक पैदा होगा, जो हुजूर सल्ल० के वायदे सुनाने से आप-सल्ल० के सहाबा रज़ि० के दिलों में पैदा होता था। सिर्फ़ इतनी बात है, कि अल्लाह के नबी सल्ल० मौजूद नहीं हैं। वरना,

वही हलफ़ा है,

वही उम्मत है,

वही हदीसें हैं,

वही अल्लाह के वायदे हैं,

जो आप सल्ल० अपने सहाबा कराम रज़ि० को सुनाया करते थे। इस तरह हमें जमकर तालीम के हलकों में बैठना है। सुबह शाम ढाई घन्टे तीन घन्टे जमकर तालीम होगी। लोग पूछते हैं तालीम कितनी देर हो? हज़रत फ़रमाते थे, कि मुकाम पर भी तालीम कम से कम ढेड़ घन्टे होनी चाहिए। हमारी मस्जिद की तालीम का हाल ये है, कि पाँच मिनट दस मिनट तालीम हो जाती है। देखो! मैं इसकी आसान शक्ल व तर्तीब बताता हूँ, कि तालीम कराने वाला तालीम कराए अगर लोग कुछ देर के बाद उठकर जाना चाहें तो तालीम करने वाला ये कह दे, कि आप अगर जाना चाहें तो जा सकते हैं, तालीम का अमल तो जारी रहेगा। ये कह

कर तालीम शुरू कर दे। इतना सब तय कर लो, तो इन्शा अल्लाह कम से कम हर मस्जिद में आधा घन्टे तालीम का अमल यकीनन होगा। एक दिन फ़जायले आमाल एक दिन मुन्तख़ब अहादीस अगर एक वक़्त तालीम होती है।

अगर दो वक़्त तालीम होती है, तो एक वक़्त फ़जायले आमाल और एक वक़्त मुन्तख़ब अहादीस की तालीम होगी। तालीम के साथ तालीमी ग़श्त भी होगा, जिस मस्जिद में दावत तालीम और इस्तक़बाल का अमल है, वहां मुलाकातें करके मस्जिद के माहौल में लोगों को लाओ। तालीम में जो जमात अल्लाह के रास्ते में निकल रही है, वो जमात में निकलकर भी तालीमी ग़श्त करें।

हज़रत अबूहरीरा रज़ि० जो सारे मुहद्दिसीन के ईमाम हैं, वो मदीना के बाजार में ग़श्त कर रहे थे लोगों को तालीम के हलक़े में जोड़ने के लिए। इस तरह मेरे बुजुर्गों, दोस्तों, अजीजों! हमें भी मुलाकातों के ज़रिए लोगों को तालीम के हलकों में लाना है। बाजार में लोगों को एक-एक को जाकर दावत दो कि मस्जिद में अल्लाह के रसूल सल्ल० की हदीसें सुनाई जा रही हैं, अल्लाह के वायदे सुनाए जा रहे हैं, अल्लाह के नबी की मीरास तक्सीम हो रही है। यानी इल्म सिखलाया जा रहा है। आप भी तशरीफ़ ले चलें। इस तरह मुलाकातें करके लोगों को मस्जिद के माहौल में ले आओ चाहे आप अपने मुकाम पर हों या अल्लाह के रास्ते में हों। हमें हर जगह का हलका कायमे कस्ना है। और उसके लिए तालीमी ग़श्त करना है, चाहे अपने मुकाम पर हो चाहे अल्लाह के रास्ते में निकल कर हो, हर जगह तालीमी ग़श्त के ज़रिए लोगों को मुलाकात कर के मस्जिद लाना है। ये है तालीम के साथ मेहनत और ये है तालीम का तरीका।

इसी तरह मेरे बुजुर्गों, दोस्तों, अजीजों! मैंने अर्ज किया है कि तालीम के दौरान एक एक हदीस को तीन तीन बार पढ़ो, अगर पढ़ने वाला आलिम है, मौलवी है, अरबी ईबारात पढ़ सकता है तो जरूर एक दो हदीस अरबी ईबारात की पढ़ लिया करे। जिससे बराहे रास्त हुजूर सल्ल० की जबान मुबारक से निकले हुए अल्फाज कानों में पड़ें। उनकी रूहानियत अलग ही है। वो रूहानियत मुतर्जिम की जबान में नहीं आ सकती जो आप सल्ल० की जबाने मुबारक से निकले हुए अल्फाज में है। इसलिए ऐसा शख्स जो आलिम हो अरबी इबारात पढ़ सकता हो, उसको चाहिए कि वो हदीस की इबारात अरबी में एक मर्तबा पढ़ लिया करे। जो इबारात का तर्जुमा है उसको तीन मर्तबा पढ़े। इसकी कोशिश न करो, कि किताब खत्म हो जाए इसकी कोशिश करो, जो बात कही जा रही है हदीस की वो लोगों के दिलों में उतर जाए। तालीम के दौरान मुतवज्जेह करते रहो और पूछते रहो, मजमा से कहो भाई! बात समझ में आ रही है? देखो नमाज़ छोड़ने पर कितना बड़ा अज़ाब है, भाई आपको बात समझ में आ रही है, देखो नमाज़ पर कितना बड़ा वायदा है, इस तरह तालीम के दौरान मजमे से पूछते रहो, मुतवज्जेह करते रहो, इस तरह हमें इन्शा अल्लाह तालीम के ज़रिए अल्लाह के वायदों का यकीन सीखना है।

एक फ़जायल का इल्म है और एक मसायल का इल्म है, मसायल का इल्म उल्मा से हासिल करो। जहां जाओ, वहां भी और अपने मुकाम पर रहते हुए भी उल्मा की जियारत को इबादत यकीन करो। हर हर कदम पर मसायल उल्मा से पूछो! हज़रत रह० फ़रमाते थे, कि उल्मा से पूछ-कर चलना ये उसके ईमान की दलील है, वरना जिसके पास ईमान न होगा उसको इल्म से कोई रंगबत नहीं होगी। जी हां! हदीस में इल्म और ईमान को साथ जोड़ा गया

है। एक हदीस में आता है, कि जो इल्म और ईमान चाहेगा, अल्लाह तआला उसको देंगे। ईमान की अलामत है उलमा से मोहब्बत और उलमा की सोहबत से इल्म का हासिल करना।

इसलिए मेरे बुजुर्गों, दोस्तों, अजीजों! उलमा से पूछ-पूछ कर चलो, हज़रत फ़रमाते थे कि उलमा की ज़्यारत को इबादत यकीन करो। अपने बच्चों को इल्मे इलाही पढ़ाओ। आज सारी मेहनत और कोशिश बच्चों को अंग्रेजी पढ़ाने पर है देखो! इसका तअल्लुक एक ज़रूरत से है। हम इससे इन्कार नहीं करते पर ये ज़रूरत है मक़सद नहीं है। जो इल्म मक़सूद है, वो इल्मे ईलाही है।

सबसे बड़ी जिहालत हर चीज को इल्म समझ लेना

मेरे बुजुर्गों दोस्तों, अजीजों! इस जमाने की सबसे बड़ी जेहालत ये है, कि लोगों ने हर चीज़ को इल्म समझ लिया है। कि लोगों से पूछो कि क्या पढ़ रहे हो? जी,

साइन्स का ईल्म,

अंग्रेजी का ईल्म,

डॉक्ट्री का ईल्म,

इन्जीनियरींग का ईल्म,

तौबा.....तौबा..... कितनी बड़ी जेहालत है। हर चीज को इल्म करार देना, कितनी बड़ी जेहालत है। आज सारी दुनिया के पढ़े लिखे मुसलमान भी इस फितने में मुबतला हो गए हैं, कि उन्होंने हर चीज को इल्म करार दे दिया। नहीं मेरे बुजुर्गों, दोस्तों, अजीजों! आज दिल की गहराईयों से इस बात को निकाल दो, कि हर चीज इल्म है “इल्म” सिर्फ़ वो है, जो मोहम्मद सल्ल० के तरीक़े पर अल्लाह हमसे चाहते हैं, वरना अब ये जेहन बन गया है, कि हर

चीज सीखना इल्म है, बिल्कुल ये बात नहीं है। इल्म सिर्फ वो है, जो हमसे हमारा रब मोहम्मद सल्ल० के तरीके पर चाहता है।

मेरे बुजुर्गों, दोस्तों, अजीजों! असल में खालिक की तहकीक़ करना “इल्म” है और मख़्लूक की तहकीक़ करना “फ़न” है। क़बर में जाते ही जब सवाल होगा “**مَنْ رَبِّكَ**” तो जो रब से पलने का यकीन ले गया है, वो कहेगा “**رَبِّيَ اللَّهُ**” कि मेरा रब अल्लाह है, यहां से कामयाबी के दरवाजे खुल जाएंगे। इसलिए खूब समझ लो! कि हर चीज को इल्म करार देना जमाने की सबसे बड़ी जेहालत हैं इल्म सिर्फ वो जो हमसे हमारा रब चाहता है। इन्तेहाई नादान और इन्तेहाई नासमझ हैं वो लोग जो ये समझते हैं, कि दुनिया में हर सीखे जानी वाली चीज़ इल्म है और इससे बड़ी हिमाक़त ये करते हैं, कि वो हदीस जो इल्म से मुतअल्लिक है, उन हदीसों को ये लोग ईमान वालों के अन्दर दुनिया की अहमियत और दुनिया की रग़बत पैदा कराने के लिए दुनियावी फ़नून के लिए इस्तेमाल करते हैं। मेरी बात बहुत ध्यान से सुननी पड़ेगी कि वो हदीसे जिनमें इल्मे इलाही के सीखने का हुक्म दिया गया है, उन हदीसों को दुनियावी फ़नून को सीखने के लिए इस्तेमाल करते हैं, ये शैतान का सबसे बड़ा धोखा है। ये उस वक़्त खुलेगा जब क़ब्र में जाकर सवाल होगा, सारे फ़नून एक तरफ़ होंगे, वहां इल्म के बारे में सवाल होगा कि बताओ किससे पताने का यकीन लाए हो।

इसलिए मेरे बुजुर्गों, दोस्तों, अजीजों! आज की मजलिस में ये फैसला करलो कि इल्म किसे कहते हैं। मोहम्मद सल्ल० अल्लाह के यहां से जो शरीअत का इल्म लेकर आए हैं। सिर्फ़ उसे ही इल्म कहते हैं, इस शरीअत के इल्म पर अमल करना, उसको हासिल करना यही इल्म है। कुरआन हदीस, के सिवा जो कुछ है वो सब दुनिया के फ़नून हैं याद रखो! अब रही बात ये कि जिसका

तअल्लुक ज़रूरत से है हम उससे नहीं रोकते सीखो लेकिन उसको इल्म समझना और उसपर सलाहियतें खपाना और इतनाही नहीं बल्कि उसपर अज़्र की उम्मीद करना ये धोखा है। मेरे बुजुर्गों, अज़ीज़ो, दोस्तो! अगर जरा सा अक्ल का इस्तेमाल करो तो ये बात समझ में आ सकती है, कि इल्म किसे कहते हैं। “इल्म” कहते हैं मोहम्मद सल्ल० की तरफ़ से वो कामयाबी का तरीका लेकर आए हैं। इस तरीके की तहकीक़ करना, इसको इल्म कहते हैं इसलिए सारा इल्म क़ब्र के तीन सवालान्त में महदूद हैं।

☆ रब को जानना। यानी ईमान।

☆ नबी के तरीके को जानना। यानी शरीअत को जानना।

☆ मोहम्मद सल्ल० को जानना। यानी सुन्नतों को जानना।

इन तीनों चीज़ों की तहकीक़ करना ही इल्म है, इसके अलावा जो है, वो जहल है, इसलिए ये सारे इल्म का खुलासा, क़ब्र के तीन सवाल हैं। क़ब्र में ये कोई सवाल नहीं होगा कि।

आपने डॉक्टरी कितनी पढ़ी है?

साइन्स कहाँ तक पढ़ा है?

इन्जीनियरिंग में क्या पास किया है?

क़ब्र में उनके मुतअल्लिक़ कोई सवाल नहीं होगा।

मेरे दोस्तो, बुजुर्गों अज़ीज़ो! हज़रत उमर रज़ि० एक दिन तौरात की कुछ बातें सीखकर आए और रसूलुल्लाह सल्ल० की ख़िदमत में हाज़िर होकर अर्ज़ किया कि या रसूलुल्लाह मैं तौरात सीखकर आया हूँ ताकि मेरे इल्म में और इज़ाफ़ा हो, ये सुनकर आप सल्ल० को उमर रज़ि० पर इतना गुस्सा आया कि आप सल्ल० मेम्बर पर बैठ गए और सारे सहाबा जमा हो गए, अन्सार आप सल्ल० के गुस्से को देखकर तलवार लेकर आ गए कि किसने अल्लाह के नबी को सताया है? सारा गुस्सा था हज़रत उमर रज़ि०

पर, कि उमर रज़ि० ने तौरात क्यों पढ़ी है? आप सल्ल० ने फ़रमाया कि उमर अगर मूसा अलैहि० आज ज़िन्दा होकर आ जाएं तो उनके लिए भी निजात का कोई रास्ता नहीं है सिवाए मेरे तरीक़े के और अगर तुमने मूसा अलैहि० के तरीक़े पर अमल किया तो तुम गुमराह हो जाओगे हिदायत नहीं पाओगे।

क्योंकि आप सल्ल० की आमद ने सारे नबियों की आमद का दरवाजा बन्द कर दिया और आप सल्ल० की शरीअत ने सारी शरीअतों को ऐसा मन्सूख़ कर दिया जिस तरह हर जमाने में बच्चा बड़ा होता रहता है और उसके पिछले कपड़े बेकार और नाकारा होते रहते हैं। अगर वो उन कपड़ों को इस्तेमाल करेगा तो,

तंगी में पड़ेगा,

कपड़े फटेंगे,

जिस्म पर सही न आएंगे,

यहां तक कि इन्सान अपने क़द व कामत से एक ऐसी उमर में पहुंच जाता है, कि अब मरने तक उसके लिए ये लिबास मुतअय्यन हो जाता है इसी तरह मोहम्मद सल्ल० की शरीअत ने पिछली सारी शरीअतों को सारे तरीकों को ऐसा मन्सूख़ कर दिया। जिसे बड़े होने वाले नौजवान के पीछले सारे बचपन के कपड़े बेकार हो जाते हैं इस बात को आप सामने रखकर सोचिए और अन्दाज़ा करें कि जो चीज़ इल्म थी और मूसा अलैहि० की नबुव्वत पर नाज़िल की गई थी उसको उमर रज़ि० जैसे आलिम ने सीखा जो सारे ऊलूम के माहिर और इतना ही नहीं बल्कि इस उम्मत के मुलहम जिसको अल्लाह की तरफ़ से सही बात इलहाम की जाती थी, वो उमर रज़ि० जिनके बारे में आप सल्ल० ने फ़रमाया अगर मेरे बाद कोई नबी हो सकते थे तो उमर हो सकते थे। इस दर्जे के आदमी कि सारा कुरआन व हदीस का इल्म हासिल करने के बाद

उन्होंने मूसा अलैहि० पर नाज़िल होने वाला इल्म हासिल किया, इस पर अल्लाह के नबी को इतना गुस्सा आया, तो जो चीज़ सिरे से इल्म ही नहीं है। उसको सीखना और अल्लाह के इल्म से जाहिल रहना। इसपर अल्लाह के नबी सल्ल० को क़यामत में कितना गुस्सा आएगा। इस बात को ज़रा सा तन्हाई में बैठकर गौर करना! सर पकड़ कर सोचना! कि जब उमर रज़ि० जैसे आलिम को तौरेत में पढ़ने पर जो इल्म था, उसपर अल्लाह के नबी को कितना गुस्सा आया तो हम इल्मे दीन से जाहिल रहकर दुनियावी फ़ुनून को सीखें और इसको इल्म समझें ऐसे लोगों पर क़यामत में अल्लाह के नबी को कितना गुस्सा आएगा?

इसलिए आप हज़रात से मेरी ये दरख़ास्त है, कि अपने बच्चों को आप बेशक दुनियावी किसी लाईन का फ़न सिखलाते हैं लेकिन अपने बच्चों को कुरआन और दीन के बुनियादी अहकामात सिखलाने का पूरा पूरा एहतमाम करें। वना खुदा की क़सम! क़यामत में कोई शख्स जाहिल होने की वजह से बख़्शा नहीं जाएगा, कि ऐ अल्लाह मुझे ख़बर नहीं थी। अल्लाह तआला फ़रमाएंगे कि हमने तुम्हें उमर दी थी सीखने के लिए और नबी भेजे थे, सिखलाने के लिए तो इसका कोई अज़्र अल्लाह के यहां कबूल नहीं होगा। तुम्हारे पास बतलाने वाले भी आए और तुम्हें हमने उमर भी दी सीखने के लिए। इसलिए मेरे बुजुर्गों दोस्तों अजीजों कोई मस्जिद ऐसी बाकी नहीं छोड़नी है, जिसमें सुबह या शाम किसी भी वक़्त कुरआन के मक़तब में मोहल्ले के बच्चों को कुरआन सिखलाने का एहतमाम न किया जा रहा हो, हर मस्जिद में कुरआन की तालीम का और दीन की बुनियादी चीज़ों के सिखलाने का एहतमाम हर मोहल्ले वालों का काम है। ये हर मस्जिद के मुसल्ली की ज़िम्मेदारी है। लोग कहते हैं कि सर्दी आ गई है हमारे

मस्जिद में गर्म पानी का इन्तेज़ाम होना चाहिए गर्मी आ गई है पंखे का इन्तेज़ाम होना चाहिए और सफ़ों का इन्तेज़ाम होना चाहिए। जब मस्जिद इसकी अपनी जिस्मानी जरूरतों के सामान से भर रही है, तो क्या जो मस्जिद के तकाज़े हैं, जो मस्जिद इबादत के लिए बनी है, क्या उसकी जिम्मेदारी नहीं है, कि ये अपनी जिम्मेदारी पर अपने खर्च पर मस्जिद के अन्दर मक्तब का इन्तेज़ाम कर लें? ये सारा मजमा निय्यत करके जावे कि अपनी मस्जिद में मक्तब का एहतमाम करेंगे और अपने बच्चों को अगर ये सुबह दुनियावी कोई फ़न हासिल करने के लिए जाते हैं तो उससे इस्तेग़फ़ार भी किया करो, कि ऐ अल्लाह! तू हमें माफ़ कर दे, कि हमने इस इल्म से हटकर उन चीज़ों को पढ़ाया, जिसके लिए तूने हमें पैदा नहीं किया था।

हाए.....अल्लाह ने तो हमें अपनी इबादत के लिए पैदा किया था तुम बताओ तो सही! जब अल्लाह ने इबादत के लिए पैदा किया था तो हमने इस इबादत के लिए अपने जिस्म को कितना इस्तेमाल किया? बस मेरे बुजुर्गों, दोस्तों, अजीज़ों! एक बात याद रखो कि दुनियावी कानून पर फ़ख़ करना कुफ़्र का मिज़ाज है, मुसलमान फ़ख़ करे तो,

कुरआन पर करे,

हदीस पर करे,

फ़ुक्हा पर करे,

ये डॉक्टर के मुकाबले में फ़ख़ करेगा, कि मेरे पास अल्लाह का इल्म है, अगर तुमने ऐसा न किया तो ये दुनियावी फ़नून हासिल करेगा और फ़ख़ का मिज़ाज है। अन्बिया अलैहि० जब अल्लाह का इल्म लेकर आए तो कौमों ने अपने फ़न के मुकाबले में नबियों के इल्म का मज़ाक उड़ाया, तो अल्लाह ने नबियों के इल्म

का मज़ाक उड़ाने की वजह से सबको हलाक कर दिया। बस आज से हम सब ये तय कर लें कि इल्म सिर्फ़ वही है, जो हमारा रब चाहता है।

अपने बच्चों को कुरआन पढ़ाएं दीनी मदरसों में दाखिला कराएं मैं कैसे समझाऊं कि आज मुसलमान को अल्लाह वाले इल्म से पलने का यकीन नहीं है, अल्लाह जो सबका रब है, जिसकी जात से इल्म निकलता है, उससे पलने का यकीन नहीं है। आज गैरों के फ़नून से पलने का यकीन है। हदीस में आता है “कि जो कुरआन को पढ़कर गनी न हो, वो हम में से नहीं है” कि कुरआन तो यकीनन गनी कर देगा।

मेरे दोस्तो, बुजुर्गों, अजीजों! इल्म दो किस्म का है।

फज़ायल का,

और मसायल का,

फज़ायल का इल्म तालीम के हलकों में बैठ बैठकर हासिल किया जाएगा और मसायल का इल्म, उलमा से पूछो, क़दम क़दम पर पूछकर चलो, कि मैं शादी कैसे करूं,

मैं तिजारत कैसे करूं

मैं फ़लां मुलाज़मत करता हूं

हलाल है या हराम है?

जायज़ है, या नाजायज़?

हराम गिज़ाओं का असर

अगर ऐसा न करोगे तो इतने रास्ते गैरों ने हराम के खोल दिए हैं, कि वो किसी भी तरफ़ से मुसलमानों को हलाल खाने की फुरसत नहीं देना चाहते हैं। वो ये जानते हैं कि उनकी गिज़ाओं को हराम कर दो वर्ना उनकी बददुआ हमें हलाक कर देगी। हां अगर उनकी अपनी दुआ से कोई फ़ायदा नहीं होगा तो हमारा क्या

नुक्सान कर सकते हैं। इसलिए कि तब उनको अपनी दुआओं और बददुआओं से कोई उम्मीद बाकी नहीं रहेगी, क्योंकि हरा खाने वाले की दुआएं अल्लाह की तरफ से मरदूद की जाती हैं।

इसलिए मेरे बुजुर्गों, दोस्तों, अजीजों! उलमा से मोहब्बत किया करो और उलमा की जियारत को इबादत यकीन किया करो और कदम-कदम पर उनसे पूछना ये फर्ज है, हर मोमिन के जिम्मे है, कि वो उलमा से पूछ-पूछ कर चलें कि उलमा से हर चीज पूछना जरूरी समझो, इसकी कोशिश करो।

मौलाना इल्यास साहब रह0 फरमाते थे, “अल्लाह के ध्यान के बगैर ज़िक्र करना बिद्अत है” बाज़ उलमा के नजदीक अल्लाह के ध्यान के बगैर ज़िक्र करना हराम है, अल्लाह के ध्यान के बगैर ज़िक्र करना बदन में सुस्ती पैदा करता है और अल्लाह के ध्यान के बगैर ज़िक्र करना अल्लाह की तौहीन है। अब तो इधर साथी हाथ में तसबीह लेकर बैठता है, तो उसे नींद आने लगती है। हालांकि ज़िक्र गफ़लत को तोड़ने के लिए है लेकिन देखने में ये आरहा है कि गफ़लत के साथ अल्लाह का ज़िक्र कर रहा है। इसलिए हज़रत ईसा अलैहि0 फरमाते थे, कि जब ज़िक्र करो तो जबान को दिल के ताबे करो क्योंकि अल्लाह के ज़िक्र से अल्लाह का ध्यान पैदा करना मक्सूद है।

मेरे दोस्तों! ज़बान की हरकत या तस्बीह के दोनों का शुमा असल नहीं है। बल्कि असल ज़िक्र अल्लाह का ध्यान है, ज़बान तो दिल की तर्जुमान है। देखो! अगर कोई आदमी डॉक्टर के पास गया तो ज़बान से अपने हाल बयान करता है, ये ज़बान ही तर्जुमान है कि आपके अन्दर क्या है? आप डॉक्टर से अपने अन्दर की बात को ज़बान से कहते हैं। इसलिए दोस्तों, अजीजों! अल्लाह के ध्यान के साथ ज़िक्र करने की मशक किया करो। ज़िक्र के लिए वजू का

लोग तो आपसे ये कहेंगे कि बगैर वजू के भी ज़िक्र हो जाता है। नहीं मेरे दोस्तो! मैं जो कह रहा हूँ उसे ध्यान से सुनो कि मैं आपसे सारी की सारी हज़रत रह0 की बातें नक़ल कर रहा हूँ, हज़रत फ़रमाते थे, ज़िक्र के लिए वजू करो और तन्हाई का कोना तलाश करो, अल्लाह का ज़िक्र तन्हाई में करो, कि अल्लाह का ज़िक्र अल्लाह के गैर से कटकर होता है, कि अल्लाह के गैर से कटकर अल्लाह के होकर अल्लाह को याद करो तबस्सुल इसी को कहते हैं। इसलिए तन्हाई का कोना तलाश करो, एक तस्बीह तीसरे कलमें की एक तस्बीह दरुद शरीफ़ की, एक तस्बीह इस्तेगफ़ार की, एहतमाम के साथ इन तीनों तस्बीहात को सुबह-शाम अल्लाह के ध्यान के साथ करो।

अल्लाह का कुर्ब पाने का तेज़ रफ़्तार रास्ता

एक बात ये है, कि अल्लाह तौफ़ीक़ दे तो सुबह सादिक़ से पहले कुरआन देख कर पढ़ लिया करो, चाहे तीन आयतें ही क्यों न पढ़ो। मौलाना इल्यास साहब रह0 फ़रमाते थे, कि मैंने सारे बुजुर्गों को और औराद व वज़ाइफ़ करते देखा मगर जितना तेज़ रफ़्तारी से अल्लाह का कुर्ब सुबहे सादिक़ से पहले कुरआन देखकर पढ़ने का महसूस किया, इतना किसी वजीफ़े में और किसी विर्द में और किसी अमल में नहीं किया। अब तो लोगों की ये आदत है, कि वो चाहते हैं लम्बे लम्बे ज़िक्र करें हालाँकि हुज़ूर सल्ल0 ने मुख़्तसर और मुअतदिल अज़कार अपनी उम्मत को फ़रमाए हैं। देखो भाई! सुन्नत में जो एतदाल है, वो सुन्नत की वजह से है, बाज हमारे साथी जमातों में निकलते हैं, वो बीमार होकर आते हैं होता ये है कि कोई हफ़्तों सोता नहीं है और पागलपने की बातें करता है, दिमाग़ में खुशकी हो गई, कि अल्लाह के रास्ते से बड़े-बड़े बीमार होकर आते हैं। लोग पूछते हैं, क्या पढ़ा? तो पता ये चलता है, कि

जमातों में निकलकर किसी किताब में किसी बुजुर्ग का वजीफा पढ़ लिया, किसी से किसी बुजुर्ग का वजीफा सुन लिया और खूद से पढ़ने लगे। मेरे दोस्तो! ये हैरत कि बात है, कि सुन्नत के अमल में इसको वो बुजुर्गी नज़र नहीं आती, जो एक बुजुर्ग की नक़ल उतारने में आती है। कोई कहता है, मैंने इतना कलमा पढ़लिया और कोई कहता है, कि मैंने इतना कलमा पढ़लिया है कोई कहेगा, फ़ला वजीफा मैंने इतना पढ़ लिया आम आदत है हमारे साथियों की कि वो ये समझते हैं, कि अज़कार मसनून आम चीज़ है। हालांकि जो चीज़ जो जिक्र, जो विर्द, जो अमल, हुज़ूर सल्ल० से साबित है, उसके अलावा कुछ और तुम सारी ज़िन्दगी भी अगर जिक्र करते रहो, तो ना वो अनवारात और न वो अज़्र हासिल कर सकते हो, जो अज़्र और जो अनवारात सुन्नत की इक़तेदा में हासिल होगा। एक मर्तबा कुछ सहाबा रज़ि० ने आपस में बात की कि अल्लाह के नबी के तो अगले पीछले सारे गुनाह माफ़ हो चुके हैं और अल्लाह के आप सल्ल० पसन्दीदा हैं। अल्लाह आप सल्ल० को तो यूँ ही नवाज़ देंगे। पर हम तो कुफ़्र से इस्लाम में आए हैं हमारे लिए तो ये आमाल बहुत ही थोड़े हैं, चुनानचे सबने बैठकर ये तय किया,

एक ने कहा मैं तो हमेशा रोज़ा रखूंगा, इफ़्तार नहीं करूंगा।

एक ने कहा, मैं तो रात को जागूंगा, कभी नहीं सोऊंगा।

एक ने ये तय किया, कि मैं शादी नहीं करूंगा।

ताकि इबादत के लिए फ़ारिग रहूं, न बीवी हो, न बच्चे हों। हुज़ूर सल्ल० को जब उनके इस इरादे का इल्म हुआ, तो आप सल्ल० को इस बात पर शदीद गुस्ता आया। आप सल्ल० ने सबको जमा किया और उन्हें ख़ास तौर पर बुलाया जिन सहाबा ने ये फैसला किया था, कि मैं रोज़ा रखूंगा मुसलसल और मैं जागूंगा मुसलसल और मैं शादी नहीं करूंगा, उनको जमा किया और जमा

कर के फरमाया **من رغب عن سنتي فليس مني** जो मेरे तरीके से फिरेगा वो मेरी जमात में नहीं है “लोग इस हदीस को पढ़ते हैं और अक्सर को ये मालूम नहीं है कि **من رغب عن سنتي**”
“فليس مني” ये बात आप सल्ल० ने कब फरमाई थी? ये बात आप सल्ल० ने उस वक़्त फरमाई थी, जब आप सल्ल० ने सहाबा को ऐतदाल से और सुन्नत तरीके से हटता हुआ पाया था क्योंकि उन्होंने हुजूर सल्ल० के मामूलात को कम समझा और आप सल्ल० से बढ़कर अमल करने का इरादा किया। मेरी बात समझ में आ रही है, आप लोगों को! क्यों भाई! इसलिए मैं अर्ज कर रहा हूँ, कि सबके सब मसनून दुआओं का एहतमाम किया करो! मसनून दुआओं की किताब ले लो! सब मसनून दुआएं ही पढ़ा करो! उन्हें याद किया करो और उन्हीं को मांगा करो।

हज़रत रह० फरमाते थे, कि मसनून दुआओं में कबूलियत के रास्ते देखे हुए हैं। बस मुझे मुख्तसर अर्ज करना है, कि आप हज़रत उन अजकार का एहतमाम करो, जो अजकार हुजूर सल्ल० से साबित हैं, इसमें ऐतदाल है। एक मर्तबा हज़रत जुबैरिया रज़ि० बहुत सारी गुठलियां जमा किए हुए बैठी पढ़ रही थीं, आप सल्ल० घर में दाखिल हुए तो आप सल्ल० ने देखा कि वो गुठलियां पढ़ रही हैं और गुठलियों का ढेर लगा हुआ था, आप सल्ल० ने पूछा की ये क्या कर रही हो? कहा अल्लाह का जिक्र कर रही हूँ। आप सल्ल० ने फरमाया कि मैंने यहां तेरे पास आकर खड़े होते ही ज़बान से ऐसे कलमात कहे हैं कि अगर उन कलमात का वज़न किया जाए तो ये सारी गुठलिया ज़बान से जिन्हें तुम पढ़े जा रही हो उसके मुकाबले में जो मैंने पढ़ा, कोई वज़न नहीं है। जी हां! जिक्र मसनून अपने अन्दर अल्लाह के सारे वायदे लिए हुए है।

इसलिए मेरे बुजुर्गों दोस्तों अजीजों! जरा अपने आप पर रहम

करो, कि नबूव्वत की इकतिदा एतेदाल का रास्ता है, ये नहीं कि मैं भी वो कर रहा हूँ, जो फ़लां बुजुर्ग ने किया, वो पढ़ रहा हूँ, जो फ़लां बुजुर्ग ने पढ़ा। मेरे दोस्तो! ज़िक्र में भी अल्लाह के नबी सल्ल० की इकतिदा करो, एक मजलिस में हुजूर सल्ल० ने सौ (100) मर्तबा इस्तेगफ़ार किया, फिर आप सल्ल० ने सहाबा रज़ि० से फ़रमाया कि तुम लोग भी इस्तेगफ़ार करो, कि अज़कार मसनून के अन्दर एतेदाल है। हमारे साथी इसका एहतमाम नहीं करते और ये चाहते हैं, कि मुझे कोई वजीफ़ा मिल जाए। हां मुख़्तसर सा वजीफ़ा सुन्नत का वजीफ़ा है। इस तरह हमें अल्लाह के रास्ते में निकलकर ज़िक्र का एहतमाम करना है, बावजू होकर, अल्लाह के ध्यान के साथ अल्लाह का ज़िक्र करना है।

मेरे बुजुर्गो, दोस्तो, अज़ीज़ो! अगर दुआओं के जरीए अल्लाह की जात के साथ तअल्लुक पैदा हो गया, तो यकीनी बात है, कि अल्लाह हमारे और बन्दों के दर्मियान के हालात को ठीक कर देंगे। जो अपने और अल्लाह के दर्मियान के मामलात को ठीक कर लेगा, तो अल्लाह उसके और बन्दे के दर्मियान के मामलात को ठीक कर देगा। अल्लाह से मामलात ठीक करना ये है कि दुआओं के रास्ते से अपने मसायल को अल्लाह से हल कराया जा रहा हो। इसलिए कि जो शख़्स अल्लाह से अपने मसायल का हल न करा पाएगा, वो बन्दों के हक़ मारेगा, उनके हुक्कू दबाएगा। इसलिए कि बन्दो के हुक्कू वो मारता है जो अल्लाह के हुक्कू मार रहा हो और दुआ अल्लाह का हक़ है जिसको अल्लाह के हक़ की परवाह नहीं है वो बन्दों के हुक्कू की परवाह क्या करेगा, इसके लिए इकरामे मुसलिम है कि अल्लाह के रास्ते में निकलकर हमें इकराम की मशक करनी है। अपने अन्दर इकराम की सिफ़त पैदा करने के लिए है ख़िद्मत का हर एक मोहताज होगा, जिस तरह तर्बियत का हर एक

मोहताज है, अल्लाह के रास्ते में निकलकर खिद्मत में अपने आपको खुद पेश करो, कि

लाओ खाना मैं बनाऊंगा,

लाओ लकड़ी मैं जलाऊंगा,

जंगल से लकड़ियां चुनकर मैं लाऊंगा,

जब अल्लाह के नबी सल्ल० जंगल से लकड़ियां चुनकर ला सकते हैं, तो मेरी और आपकी क्या हैसियत है एक मर्तबा ये सारे काम सहाबा किराम रज़ि० पर तक्सीम हो गए कि

बकरी कौन काटेगा,

गोشت कौन बनाएगा,

खाना कौन पकाएगा,

आप सल्ल० ने फ़रमाया कि मैं क्या करूंगा? सहाबा ने अर्ज किया, कि आप तो अल्लाह के नबी हैं तो आप सल्ल० ने फ़रमाया कि मैं जंगल से लकड़ियां चुनकर लाऊंगा, फिर आप सल्ल० खुद तशरीफ़ ले गए और जंगल से लकड़ियां चुनकर उठा लाए। खिद्मत में आप सल्ल० सहाबा के साथ इस तरह लगे रहते थे, कि बाहर से नए आने वालों को पूछना पड़ता था “**ایکم محمد!**” कि तुममें से मोहम्मद कौन है? बाहर से आने वाला पूछता था कि तुम में मोहम्मद कौन हैं? कोई इमतेयाज़ी शान नहीं थी कि अमीर साहब हैं। अमीर साहब सबसे आगे खिद्मत में लगे हुए हैं।

इसलिए मेरे दोस्तो! खिद्मत में लगना अपनी तर्बियत के लिए है, वरना ये तो मुमकिन ही नहीं है, कि इन्सान हो और खिद्मत करने से उसकी तर्बियत न हो? और ईमान वाला हो, उसके अन्दर तवाज़ो न हो। इसलिए हमें अल्लाह के रास्ते में निकलकर खूब मशक्क़ करनी है। खिद्मत के ज़रिए अपने अन्दर तवाज़ो पैदा करने के लिए खिद्मत में खूब लगे और देखो ये सारे

काम अल्लाह की रज़ा के लिए हों। इसके अलावा हमारी कोई गर्ज न हो, ये सब काम अल्लाह के लिए हों क्योंकि हदीस में आता है, कि अदना रिया भी शिर्क है। अल्लाह के गैर का अदना ख़्याल भी शिर्क है। ये सब काम महज अल्लाह की रज़ा के लिए हो। इसके अलावा हमारी कोई गर्ज न हो। एक सहाबी रज़ि० ने आकर अर्ज किया कि या रसूलुल्लाह एक आदमी नेक अमल करता है और उसका दिल ये चाहता है कि उसके अमल को कोई देख ले, आप उसके बारे में क्या फ़रमाते हैं? आप सल्ल० ने फ़रमाया कि उसको कुछ नहीं मिलेगा। जी हां एक सहाबी रज़ि० ने आकर अर्ज किया कि या रसूलुल्लाह एक आदमी कोई नेक अमल करता है और ये बात उसे खुश करती है कि उसके अमल को कोई देख ले, आप उसके बारे में क्या फ़रमाते हैं? आप सल्ल० खामोश रहे, आप सल्ल० पर अल्लाह की तरफ से आयत नाज़िल हुई कि जो शख्स अपने अमल के ज़रिए अल्लाह से मिलना चाहता हो उसको चाहिए कि अपने अमल को अल्लाह के लिए खालिस करले, अल्लाह की इबादत में दूसरों को शरीक न करे, कि अल्लाह की इबादत का शिर्क ये है कि बन्दा अपने अमल से अल्लाह के गैर को खुश करना चाहे।

देखो मेरे दोस्तो! ये बहुत अहम मसला है कि यहां से आप जमात में निकलेंगे, तो वहां जब आप तहज्जुद पढ़ रहे होंगे, तो दिल में ख़्याल पैदा होगा कि काश अमीर साहब देख लेते, कि सब सो रहे हैं और मैं तहज्जुद पढ़ रहा हूं ग़श्त में अल्लाह आपसे अच्छी बात करवा देगा, तो मस्जिद में आते ही अन्दर ज़ब्बा ये होगा, कि काश मेरे साथियों में से कोई मेरी बात अमीर साहब को बतला दे कि अमीर साहब उसने ग़श्त में बहुत अच्छी बात की है। हज़रत रह० फ़रमाते थे कि ये निरा शिर्क है, निरा शिर्क है, कि

दुनिया में तो अल्लाह उसको उम्दा जगह देंगे, पर आखिरत में उसका कोई हिस्सा नहीं होगा, हां ये अन्दर का जज़्बा होता है, कि शैतान अन्दर ये ख्याल पैदा करेगा कि तुमने ग़श्त में बात बहुत अच्छी की थी, अगर अमीर साहब को मालूम हो जाएगा, तो फिर अमीर साहब तुमसे बात करवाएंगे, ऐसे आदमी के साथ अल्लाह की कोई मदद नहीं होगी।

मेरे दोस्तो, अजीजो! जिस तरह हमें बुतों के शिर्क से पनाह मांगनी है, इसी तरह अमल के शिर्क से भी अल्लाह की पनाह मांगनी है। क्योंकि एक बुतों का शिर्क है और एक अमल का शिर्क है, बुतों का शिर्क ये है कि अल्लाह के ग़ैर की इबादत की जावे और अमल का शिर्क ये है कि अमल को अल्लाह के ग़ैर के लिए किया जावे, ये दोनों शिर्क जहन्नम में ले जाएंगे। इसलिए अल्लाह से रो कर इख़्लास करले वरना शैतान कदम-कदम पर निय्यत के अन्दर फ़तूर पैदा करेगा और निय्यत को बिगाड़ने की कोशिश करेगा, इस तरह हमें अल्लाह के रास्ते में निकलकर उन छः सिफ़ात की मशक करनी है। हमारा निकलना इसलिए हो रहा है ताकि ये बातें अपनी हकीक़त के साथ दिलों में उतर जावे तो पूरे दीन पर चलने की इस्तेदाद यकीनन पैदा हो जाएगी।

इसलिए मेरे दोस्तो, अजीजो! पहली बात ये है निकलने में कि हमारे दिलों में इस काम की अजमत हो, इस काम की अजमत और इस रास्ते में निकलने का एहतमाम सहाबा किराम रज़ि० के दिलों में था क्योंकि इसमें कोई शक नहीं कि काम वही है, जो सहाबा किराम रज़ि० का था। अल्लाह के रास्ते में निकलते हुए हमारे वो जज़्बात हों, जो जज़्बात सहाबा किराम रज़ि० के थे इस बात का दिल से यकीन करो कि अल्लाह के रास्ते की एक सुबह एक शाम दुनिया और दुनिया में जो कुछ है उस सबसे बेहतर है,

हमारा अगर ख्याल ये है, कि करने के काम और भी हैं खैर के, क्या जरूरी है कि तब्लीग ही में निकला जाए, तो अब्दुल्लाह बिन रवाहा रज़ि० जब अपनी जमात से पीछे रह गए तो क्यों पीछे रह गए।

दुकान के लिए।

भाई की शादी के लिए।

कारोबार के लिए।

बीवी बच्चों की जरूरियात और उनकी बीमारियों के लिए? नहीं बल्कि हुजूर सल्ल० के साथ जुमा की नमाज़ पढ़ने के लिए आपका खुत्बा सुनने के लिए और आपकी मस्जिद की फ़जीलत हासिल करने के लिए। कि मस्जिद नबवी की फ़जीलत सारी मस्जिदों से ऊंची है, सिर्फ़ इस फ़जीलत को हासिल करने के लिए रुके अब्दुल्लाह बिन रवाहा रज़ि० को ख्याल हुआ कि जमात तो सुबह को रवाना हुई है, जुमा की नमाज़ पढ़ के चला जाऊंगा मेरी बात ध्यान से सुनो! कि आप सल्ल० ने उन्हें देखकर फ़रमाया कि अब्दुल्लाह तुम गए नहीं? अर्ज किया या रसूलुल्लाह! मुझे तो ये ख्याल हुआ कि मुझे ये फ़जीलतें हासिल हों,

आप के पीछे नमाज़ पढ़ने की,

आपका खुत्बा सुनने की,

कि मैं आप सल्ल० की मस्जिद में ये फ़जीलत हासिल कर लूं फिर जमात में जाकर मिल जाऊंगा। आप सल्ल० ने फ़रमाया कि ऐ अब्दुल्लाह बिन रवाहा रज़ि० अगर सारी दुनिया का माल तुम गैर की राह में खर्च कर दो तो तुम सुबह निकलने वाली जमात की फ़जीलत हासिल नहीं कर सकते। देखो मेरी बात ध्यान से सुनो! अगर हमारा ख्याल ये है, कि खैर के काम दुनिया में बहुत से हो रहे हैं, क्या यही काम जरूरी है? कि जमात ही में निकला जाए तो

आप सल्ल० ने अब्दुल्लाह बिन रवाहा को ये बतलाकर ये ख्याल साफ कर दिया कि अल्लाह के रास्ते की नक़ल व हरकत का कोई अमल इसका किसी अमल से मुकाबला नहीं हो सकता कि शबे क़दर में हज़रे अस्वद और मुलतज़िम के सामने कोई सारी रात इबादत करे और कोई एक आदमी कुछ देर के लिए अल्लाह के रास्ते में हो, तो उसकी फ़ज़ीलत उसका दरजा उसका मुक़ाम उसके लिए सवाब अल्लाह के यहां कहीं ज्यादा बढ़ा हुआ है। यहां सब ही माशाअल्लाह पुराने हैं इस मजमा में उनसे अर्ज़ कर रहा हूं कि इन फ़जायल को हदीस में देखकर बार बार बयान किया करो, वरना मजमा के अन्दर से और उम्मत के अन्दर से इस रास्ते के नक़ल व हरकत के फ़जायल ख़त्म होते चले जाएंगे। फिर ये काम तन्ज़ीम बन जाएगा, तन्ज़ीम होती है ना, तन्ज़ीम! कि ये काम कोई तन्ज़ीम नहीं है। जो सहाबा रज़ि० की नक़ल व हरकत के फ़ज़ायल है, वो हमारी नक़ल व हरकत के फ़ज़ायल हैं। मौलाना यूसुफ़ रह० इसे बार बार फरमाते थे कि काम वही है, जो नबियों का काम था, काम वह ही है जो सहाबा का काम था। इसलिए सहाबा किराम की नक़ल व हरकत के ख़ूब फ़जायल बयान करो! अब मैं कैसे अर्ज़ करूं आपसे कि सबसे बड़ी चूक हमसे ये हुई कि हमने सहाबा रज़ि० की नक़ल व हरकत को महज क़ेताल पर महमूल करके छोड़ दिया है। हालांकि वो जिहाद के फ़जायल हैं किताल तो एक आरज़ी है, जो कभी पेश न आया। कितने गज़वात ऐसे हैं, जहां से बग़ैर किताल किए हुए सहाबा वापस आए, क्योंकि हिदायत मतलूब है, हलाकत मतलूब नहीं है। जितने सहाबा के नक़ल व हरकत के फ़जायल हैं, वो तमाम के तमाम इस रास्ते की नक़ल व हरकत के हैं।

इसलिए मेरे बुजुर्गों, दोस्तों, अज़ीज़ों! एक बार सहाबा रज़ि०

ने ये तय किया, कि सिर्फ छः महीने की छुट्टी ले लें।

जिसमें हम मुकामी काम के साथ अपना कारोबार देख लें,
बीवी बच्चों को देख लें,

टूटे हुए मकान ठीक कर लें,

उजड़े हुए खेत दुरुस्त कर लें,

तो आप सल्ल० ने फरमाया कि अगर तुम ने ये इरादा कर लिया है, तो अल्लाह की तरफ से आयत नाज़िल हो गई है। **وَلَا تَلْقُوا بِأَيْدِيكُمْ إِلَى التَّهْلُكَةِ** कि "अपने हाथ अपने को हलाकत में न डालो"

अगर तुमने छः (6) महीने के लिए भी ये तय कर लिया है, कि छः महीने तक निकलना नहीं है। हज़रत रह० फरमाते थे, कि सहाबा ने छः महीने मदीना में ठहरना, मुकामी काम के साथ तय किया था, फौरन अल्लाह ने आयत नाज़िल कर दी, कि "अपने हाथ अपने को हलाकत में न डालो" जैसे ही बाद वालों ने इस आयत का इस्तेमाल इस काम के अलावा में किया, तो फौरन अबू अय्यूब रज़ि० बोल पड़े, कि तुम गलत कहते हो ये आयत हमारे बारे में नाज़िल हुई है, कि हम अन्सार ने एक बार ये सोचा था, कि छः महीने मदीने में क़याम कर लें तो ये आयत नाज़िल हो गई

कि "अपने हाथों अपने को हलाकत में न डालो"

हाए! हमें इस नक़ल व हरकत का अन्दाजा नहीं है, इसलिए हम सहाबा रज़ि० की नक़ल व हरकत को अपने इस काम की नक़ल व हरकत से कम समझते हैं।

हयातुस्सहाबा खूब पढ़ा करो

इसलिए मेरे दोस्तो, अजीजो! हयातुस्सहाबा खूब पढ़ा करो, कोई शब गुजारी ऐसी बाकी न रहे जिसमें "हयातुस्सहाबा" न पढ़ी जाती हो, बशर्ते कि साल लगाया हो आलिम हो। अमूमी तौर पर मैं

सारे मजमे से कह रहा हूँ। जितने जमात में जाने वाले और वापस जाने वाले वे सब ये तय करें कि “हयातुस्सहाबा” हममें से हर एक के इन्फिरादी मुताले में रहेगी, हमें पता तो चले कि हम क्या कर रहे हैं और सहाबा ने क्या किया है? अगर ऐसा न किया तो हमारा रास्ता अलग होगा, उनका रास्ता अलग होगा। ये तो सहाबा किराम रज़ि० खूद डरते थे, कि हमने अगर ऐसा न किया, तो हम पिछलों के रास्ते पर नहीं जा सकते हम उनसे नहीं मिल सकते। जी हां! इसलिए मेरे दोस्तो, बुजुर्गो, अजीजो! इस रास्ते की नक़ल व हरकत के वही फ़जायल हैं, जो सहाबा रज़ि० की नक़ल व हरकत के फ़जायल हैं, इस रास्ते की एक सुबह एक शाम दुनिया व मा फ़ीहा से बेहतर है।

आधा दिन अल्लाह के रास्ते का पांच सौ (500) साल के बराबर है।

कि अल्लाह ने फिरने वालों को मुकाम पर बैठने वालों के मुकाबले में बड़ी फ़जीलत दी है, वो सारे फ़जायल इस रास्ते में फिरने वालों के लिए हैं, जो सहाबा किराम रज़ि० के लिए थे। अल्लाह के रास्ते में पैदल चलना सबसे ज्यादा अल्लाह के गुस्से को ठन्डा करने वाला अमल है, क्योंकि इसमें कोई शक नहीं, कि अल्लाह के ग़जब का सबसे बड़ा मज़हर जहन्नम है और ये बात हदीस से साबित है, सही रिवायतों से, कि अल्लाह के रास्ते का गुबार और जहन्नम की आग, ये कभी जमा नहीं हो सकती। अल्लाह के रास्ते में जागना या पहरा देना। खूब समझलो, ऐसी आंख जहन्नम की आग को देखेगी नहीं, जो अल्लाह के रास्ते में जागी हो।

इसलिए मेरे दोस्तो, बुजुर्गो, अजीजो!.....मैं कैसे अर्ज करूँ..... जितने भी यहां बैठे हुए हैं, जो इस वक़्त नहीं जा रहे हैं

जमात में वो सोच रहे होंगे, कि भाई ठीक है अल्लाह के रास्ते में निकलना चाहिए पर अभी हमारा मौका नहीं है जाने का। हाए! अब्दुल्लाह बिन रवाहा रज़ि० आधे दिन पीछे रह गए, तो आप सल्ल० ने फ़रमाया तुम पांच सौ (500) साल पीछे रह गए हो। जो अभी नहीं जा रहे हैं, वो जरा अब बैठकर सोचें उन्हें अन्दाजा नहीं है, कि ये काम कितनी तेज़ रफ़्तारी से अल्लाह के करीब होने को है। मौलाना इल्यास साहब रह० फ़रमाते थे, कि इस काम से बढ़कर अल्लाह के करीब का, तेज रफ़्तारी का कोई अमल नहीं है। ये जज़्बात हमारे अल्लाह के रास्ते में निकलने के हैं और जहां तक हो सके पैदल चलो जितने अल्लाह के रास्ते में निकल रहे हैं और वो जो इस वक़्त नहीं जा रहे हैं। वापस घरों को जा रहे हैं और आस पास के इलाकों से आए हुए लोग भी, उन सबसे मेरी दरख्वास्त है, कि यहां से पैदल काम करते हुए जाओ,

तालीम का,

गश्त का,

नमाज़ों का,

ज़िक्र का,

तिलावत का,

घर घर मुलाकातों का,

दावत का, .

माहौल कायम करते हुए जाओ और जितने लोग यहां से अल्लाह के रास्ते में निकल रहे हैं इस सूबे में या सूबे से बाहर, अगर यहां से दुनिया की बातें करते हुए गए, तो वो सारे अनवारात जाय करके जाओगे, जो यहां इन तीन (3) दिन के माहौल में हासिल हुए हैं, आपस में यही बात करते हुए जाओ, जो बातें यहां अर्ज की गई हैं, आमाल करते हुए जाओ। जो अल्लाह के रास्ते में

निकलने वाले हैं, वो अपनी जमात में मुजतमे होकर चलें, अमीर की इताअत के साथ चलें ट्रेन में या बस में जिस गाड़ी में भी सफ़र करें, सफ़र में हर एक को दावत दें, हर एक से मुलाकात करें, ये न देखें कि हमारी जमात का आदमी है, या कौन है?

सबसे बड़ी दावत और हिकमत इकराम है

देखो मेरे दोस्तो, अजीजो! हर एक को सलाम करो, हर एक को दावत दो, वरना हदीस में आता है, कि जान पहचान की वजह से सलाम करना, कयामत की निशानियों में से है। लोग सलाम करते हैं ना! वो भी उन्हें सलाम करते हैं, जिनसे जान पहचान है, वरना कितने मुसलमानों से इनका सुबह शाम मिलना होता है, पर कोई सलाम का एहतमाम नहीं करता, इसलिए हर एक को सलाम करो, हर एक को दावत दो, दावत अल्लाह की तरफ़ है और देखो! सबसे बड़ी दावत और हिकमत इकराम है। तुम ट्रेन में बैठोगे, या बस में बैठोगे, अमीर साहब कहेंगे जाओ, दस आदमी की जमात है दस चाय ले आओ तौबा . तौबा . ये बखीलियों की जमात है। हज़रत रह० फ़रमाते थे, कि तुम्हारी नकल व हरकत इस्लाम को फैलाने के लिए है। इस्लाम इकराम से फैला है, खूब खर्च करो, तुमसे कहेंगे ये तश्कील वाले कि हां तुम्हारा रूख़ हमने फ़लां इलाके का बना दिया है, यहां से तुम्हारी जमात फ़लां जगह जाएगी, पांच सौ (500) रुपए काफी है खर्च के लिए। नहीं बल्कि उनसे कहो! कि हम अल्लाह के रास्ते में निकल रहे हैं, ज्यादा लेकर जाएंगे। सबका इकराम करेंगे, खिलाएंगे पिलाएंगे। वो तो हज़रत रह० फ़रमाते थे, कि हुजूर सल्ल० ने गैर को भी इस्लाम की तरफ़ राग़िब किया है, अपनी जात से खूब खर्च करके किया है। भरी हुई वादी बकरियों की एक मुश्रिक को दे दी, कि वो आखें घुमा घुमा कर देख रहा था, वादी में जो बकरियों से भरी हुई थी। वो वहीं

इस्लाम में दाखिल हुए, लेकिन मजेदार बात ये थी, कि जैसे ही वो इस्लाम में दाखिल होते थे, उसके साथ साथ दिल में माल की नफरत भी दाखिल हो जाती थी।

इसलिए मैं अर्ज कर रहा था, कि अल्लाह के रास्ते में शौक से खर्च किया करो। दूसरों पर खर्च करना खुद एक अमल है, अल्लाह के रास्ते में खूब खर्च करो, अमीर साहब से कहो, आप सबके लिए चाय मंगा लो, सबके लिए बिस्किट मंगा लो, पैसा देता हूँ। गैर बैठे होंगे ट्रेनों में, बसों में, उनका भी इकराम करो, उनसे भी मुलाकात करो, आपस में खूब अल्लाह की बड़ाई को बोलो, वो भी सुन रहे होंगे, अल्लाह की अजमत को, उसकी कुदरत को, अल्लाह का तआरुफ़ उन्हें भी कराओ।

देखो मेरे दोस्तो, अजीजो! बात साफ़ साफ़ ये है, कि हम तो अल्लाह की तरफ़ बुला रहे हैं, हमारा बुलाना किसी खास तरीके की तरफ़, किसी खास जमात की तरफ़, या किसी की जात की तरफ़ बुलाना नहीं है, और न ही हमें लोगों को तब्दीली जमात में दाखिल होने की दावत देनी है, बल्कि हम तो अल्लाह की तरफ़ बुला रहे हैं, बस यही उम्मत के बनने का रास्ता है, कि तुम उम्मती बनकर दावत दो।

“जमात” खूद तफ़रीक का लफ़्ज़ है

हज़रत मौलाना इल्यास साहब रह० फ़रमाते थे, कि “जमात” तो खुद तफ़रीक” का लफ़्ज़ है, अगर हम लोगों से ये कहें, कि हमारी जमात में आजाओ तो ये कहकर हमने मुकाबला खड़ा कर दिया, हम जमात बन गए। देखो! जमात से जमात बनती है, फ़िर्के से फ़िर्के बनते हैं। उम्मत का सबसे बड़ा नुक़सान यही है, कि जमात से जमात बनाई जाए और फ़िर्के से फ़िर्के बनाए जाएं बल्कि हम तो बुला रहे हैं अल्लाह की तरफ़, इसलिए हर एक को

दावत दो, हम किसी फिर्के किसी जमात गुप की तरफ नहीं बुला रहे हैं।

इसलिए मेरे बुजुर्गों, दोस्तों, अजीजों! ट्रेनों में, बसों में बैठे हुए लोगों को दावत देते हुए मुलाकातें करते हुए जाओ, जिसको दावत दो, उसे भी दाई बनाकर छोड़ो, कि देखिए भाई! आपसे हमारी बात हो रही है, माशा अल्लाह आपने इरादा कर लिया है, अब आप भी दूसरों तक ये बात पहुंचा देना। जिससे दीन की बात करो, उसे दाई बनाकर छोड़ो।

इस तरह हमें इन्शा अल्लाह दावत देते हुए इबादत करते हुए चलना है, अगर ट्रेन में बैठे हों तो तालीम का हलका ट्रेन में न करो, तालीम के हलके में यकसूई होनी चाहिए। ट्रेन में साथी मुद्तलिफ़ जगह बैठते हैं, इधर उधर वहां तालीम का हलका मुशकिल है। मेरी बात याद रखो! कि तालीम के लिए किताब हर साथी के पास अपनी अलग अलग किताब होनी जरूरी है। दस आदमी हैं जमात में, दस के दस साथी की किताब अलग अलग होनी चाहिए। ये नहीं कि एक किताब सारी जमात के पास हो, बल्कि हर एक अपनी किताब खरीद ले, जब किताब लेकर बैठेगा बस में ट्रेन में तो बराबर में कोई आदमी आकर बैठेगा, उससे नाम पूछो, उससे सलाम करो, कि भाई देखो! मेरे पास एक किताब है, मगर मैं पढ़ा नहीं हूं आप जरा पढ़कर सुना दीजिए कि इसमें क्या लिखा हुआ है? होगई तालीम, वो खुद भी सुनेगा, उसके लिए तब्लीग हो रही है, उसके लिए भी तालीम हो रही है, वो भी पढ़ रहा है, कोई कहेगा "الله اكبر" हमें तो खबर ही नहीं थी कि इस किताब में ये लिखा हुआ है। नमाज़ छोड़ने पर ये अज़ाब है, नमाज़ पढ़ने पर ये सवाब है। इस तरह ट्रेन में बस में हर एक के पास अपनी अलग अलग किताब होनी जरूरी है, ताकि तन्हाईयों में हम

इसका मुताला करते रहें।

“जमात” दिए गए रुख पर पहुंचकर क्या करें?

जहां का हमारा रुख बना है, हमारे साथी इज्तेमाई तौर पर ट्रेन, बस या जो भी सवारी हो, उससे उतरकर, अपना सामान खुद उठावें, अपना सामान देख लें, अपने साथियों को भी देख लें कि सारे साथी हैं, या नहीं, फिर बस्ती में दाखिल होने से पहले दुआ मांग लें। मसनून दुआ है, इसको याद कर लें, अल्लाह से उस बस्ती वालों की मोहब्बत को भी मांग लें और उस बस्ती की खैर को भी मांग लें। अंबिया अलैहिमुस्सलाम दोनों की मोहब्बत अल्लाह से मांगते थे कि ऐ अल्लाह! उनकी मोहब्बत हमारे दिलों में और हमारी मोहब्बत उनके दिलों में डाल दे, क्योंकि वो बात सुनेंगे नहीं, जब तक कि मोहब्बत नहीं होगी, इस तरह दुआ मांगकर बस्ती में दाखिल हों।

हमारी इब्तेदा मस्जिद से होगी, सबसे पहले जमात मस्जिद में पहुंचे। ये न हो, कि बाज़ार से गुजर रहे हैं, क्यों न सामान खरीदते हुए चलें, कि चावल की जरूरत पड़ेगी ही, यहीं से ले लें। नहीं! देखो सबसे पहले मस्जिद की तरफ जाओ, जिस चीज़ पर तुम कदम रखोगे वही तुम्हारा मक़सद है, अगर, खाने पीने में सबसे पहले लग गए तो यही मक़सद बन जाएगा। सबसे पहले मस्जिद में जाओ, सुन्नत तरीक़े से मस्जिद में दाखिल हो, सामान एक तरफ़ करीने से लगा दो। मस्जिद में सामान न बिखेरना, इस्टू या कोई बदबूदार चीज़ मस्जिद में न रखना। मस्जिद में लहसन, प्याज वगैरह खाकर न जाओ। हदीस में आता है कि जो प्याज लहसन खाये वो हमारी मस्जिद के करीब न आए इसलिए सामान अपना मस्जिद के बाहर के हिस्से में रखो, ऐसे करीने से रखो कि आने वाले लोगों को तकलीफ़ न हो। मस्जिद का एहताराम करो, मकरूह वक़्त न हो तो

दो दो रकात "तहिय्यतुल मस्जिद, पढ़लो, कि मस्जिद में दाखिल होकर अल्लाह घर में दाखिल होने का मुंह बनालो, फिर सबको मशवरे की तरफ़ मुतयज्जेह करो, अगर मुकामी साथी मशिवरे में हों, तो अच्छी बात है, वो न हों, तो उनका इन्तेजार न करो, अपना मशिवरा करलो। चौबीस घण्टे का नज़म बना लो, कि हमें यहां काम किस तरह करना है, मुकामी लोगों को साथ ले लो, मुकामी से इसका मशिवरा करां, घर-घर की मुलाकातों का नज़म बना लो, हमें सबसे ज्यादा उमूमी गश्त को, अमूमी काम को मक़द्दम रखना होगा, थोड़ी सी मुलाकातें, ये भी एक ज़रूरी काम है। कि यहां उलमा हैं, यहां मालदार किस्म के बड़े लोग हैं, उनकी मुलाकात के लिए भी जाना है, मालदारों के माल से अगर मुतअस्सिर होकर दावत दी, तो वो तुम्हारी बात से हरगिज़ मुतअस्सिर न होंगे, जितना तअस्सुर उनकी दुनिया का तुम्हारे दिलों में होगा, उतनी ही हिक्मत से वो तुम्हारे दीन की बात को सुनेंगे और जितनी नफरत तुम्हारे दिल में दुनिया की होगी, उतनी ही मोहब्बत से वो तुम्हारी बात को सुनेंगे। मगर उनकी चीज़ को बुरा मत कहना, उनकी चीज़ों की नफरत दिल में तो हो पर ज़बान तक न आए।

याद रखो अगर तुम्हारे दिल में उनकी चीज़ों की मोहब्बत हो, तो तुम ये बात उनके सामने कह नहीं सकोगे, तुम्हारी ज़बान नहीं उठेगी, क्योंकि तुम मदऊ की दुनिया से मुतअस्सिर हो के दावत दे रहे हो, इस तरह हमें दोस्तो! हर एक से मुलाकात करनी है। ऊमूमी गश्त में एक-एक के पास जाओ मस्जिद के लिए नफ़द निकालकर मस्जिद के माहौल में ले आओ। यहां लाकर तैयार करो, चार-चार महीने की तश्कील करो, जो तैयार हो जाएं उनसे कहो, कि आप तैयारी करके यहां आजाएं, देखो! उन्हें छोड़ न देना, वरना ये हाथ नहीं आने के। इसलिए उन्हें फिर वसूल करना है, इसके

लिए हमें वसूली गश्त भी करना है। मैं तालीमी गश्त बतला चुका हूँ, कि वो तालीम के दरमियान होगा, इस तरह हमें पांच तरह के गश्त करना है। तालीमी गश्त, अमूमी गश्त, खसूसी गश्त, तशकीली गश्त, सूली गश्त, वसूली गश्त में उन्हें वसूल करके लाना है। यहां उनको वसूल करके लाना है।

मस्जिद के माहौल में लाना ही असल है

देखो मैंने शुरू में ही अर्ज किया था कि मस्जिद के माहौल में लाना ही असल है। इस तरह दावत देकर हर जगह नक़द जमातें बनाकर अल्लाह के रास्ते में निकालनी है। जहां से जमात बनाओ चार-चार महीने की, चिल्ले की, वहीं के मुकामी वक़्त लगाए साथियों के मशिवरे से उनका जिम्मेदार बना दो और हर जगह से नक़द जमातें निकालना है, हर मस्जिद में जब तक पांच काम उस मस्जिद का गश्त, मस्जिद की तालीम और घर की तालीम सह रोज़ा जमात का निकलना और मस्जिद का मशिवरा और कम से कम ढाई घंटे मस्जिद में फ़ारिग करके मस्जिद की आबादी की मेहनत, ये जब तक शुरू न हो जाए उस वक़्त तक कोई जमात उस मस्जिद से आगे न बढ़े। देखो मेरी बात नोट कर लो! असल में हमारी जमातें इलाक़ों का सर्वे करके आ जाती हैं। फिरना असल नहीं है। हर मस्जिद में पांच काम कायम करते हुए जमात को आगे ले जाओ, जमात की नक़ल व हरकत से तो हर ईलाके का माहौल बदलना है, जहां आप ये देखेंगे कि आमाल ज़िन्दा हो गए तो अब वहां से आगे बढ़ जाओ। चाहे आपको इस इलाके में ही चार महीने लगाने पड़ जाएं, चाहे एक इलाके में ही चिल्ला लगाना पड़ जाए। मेरे नज़दीक जमात का अपनी जगह से आगे बढ़ना उस वक़्त तक मुनासिब नहीं है जब तक वहां काम नज़र न आने लगे। इसी तरह करेंगे इन्शा अल्लाह! कि इस तरह हमें हर जगह से नक़द जमातें

निकालनी है।

यहां ये सारा जितना मजमा इस वक़्त जमा है। ये तय कर के जाए कि हम इन्शा अल्लाह इस काम को मक़सद बनाकर करेंगे। इस तरह इन्शा अल्लाह हमको दावत देते हुए चलना है, हर जगह से नक़द जमातें निकालनी हैं। और ये जितना मजमा है, ये तो सारा तय करके जाए कि इन्शा अल्लाह किसी हालत में नमाज़ नहीं छोड़ेंगे, देखो मेरे दोस्तो, अजीजो! मुसलमान से ये कहना कि नमाज़ नहीं छोड़ोगे बड़ी गैरत की बात है, बड़ी शर्म की बात है कि मुसलमान से कहना कि नमाज़ न छोड़ना। इसका तो कोई तसव्वुर ही नहीं कर सकता कि मुसलमान ज़िना कर ले ये हो सकता है? मुसलमान जुवा खेल ले ये हो सकता है, मुसलमान सूद खाले ये भी हो सकता है, लेकिन मुसलमान नमाज़ छोड़ दे? इसका तो तसव्वुर ही नहीं कर सकता, पिछले ज़माने में मुसलमान की पहचान नाम से या उसकी नस्ल से नहीं होती थी, बल्कि मुसलमान की पहचान जो होती थी वो नमाज़ से होती थी कि वो नमाज़ी जी, यानी मुसलमान है। इसलिए मेरे दोस्तो, बुजुर्गो, अजीजो! ये पूरा मजमा तय कर ले कि इन्शा अल्लाह किसी हालत में नमाज़ नहीं छोड़ेंगे। अब दुआ का वक़्त है सारा मजमा अल्लाह की तरफ़ मुतवज्जेह हो जाए। कोई अज़्र न हो तो ऐसे बैठे जैसे “अत्तहियात” में बैठते हैं सारा मजमा इस तरह बैठ जाए जिस तरह “अत्तहियात” में बैठते हैं। अल्लाह की तरफ़ पूरी तरह मुतवज्जेह होकर सारी उम्मत के लिए और सारी इन्सानियत के लिए अल्लाह से मांगना है।

ईमान की तक़वियत के चार अस्बाब

कुदरत

ومن الناس والدواب والا نعام مختلف الوانه كذلك انما يخشى

الله من عباده العلماء ان الله عزيز غفور

अल्लाह तअला का इरशाद है कि अल्लाह तअला से उसके वही बन्दे डरते हैं, जो उसकी कुदरत का इल्म रखते हैं (अलफातिर 28)

قل ارئيتم ان جعل الله عليكم النهار سر مدا الى يوم القيامة من اله

غير الله يا تيكم بالليل تسكنون فيه افلا تبصرون ومن رحمته جعل لكم الليل النهار لتسكنوا فيه ولتبتغوا من فضله ولعلكم تشكرون.

अल्लाह तअला का इरशाद है कि ऐ नबी आप उनसे पूछिए

कि ज़रा बताओ कि अगर अल्लाह तअला तुम पर हमेशा क़यामत के दिन तक रात ही रहने दे, तो अल्लाह तअला के सिवा वो कौनसा माबूद है, जो तुम्हारे लिए रोशनी ले आए? क्या तुम लोग सुनते नहीं हो? आप उनसे ये भी पूछिए कि ये बताओ अगर अल्लाह तअला तुम पर हमेशा क़यामत के दिन तक दिन ही रहने

दे तो अल्लाह तआला के सिवा वो कौन सा माबूद है, जो तुम्हारे लिए रात ले आए? ताकि उसमें आराम करो, क्या तुम देखते नहीं?!

(क़सस 62-63)

कुदरत चार चीज़ों के मजमूए को कहते हैं।

- 1- जब चाहे।
- 2- जहां चाहे।
- 3- जैसे चाहे।
- 4- जो चाहे।

जिसके अन्दर चारों सिफ़ात हों, वो कुदरत वाला कहलाने का हक़दार है और इसीको कुदरत वाला कहा जाएगा। जब इसबात पर गौर किया जाएगा तो पता चलेगा कि ये चारो सिफ़ात सिर्फ़ अल्लाह तआला की ज़ात के साथ ही वाबस्ता हैं इसलिए हमें सबसे पहले इसी बात को समझना है, कि

- 1- कुदरत वाला कौन है?
- 2- किसके अन्दर ये चारो सिफ़ात हैं?
- 3- कौन हर चीज़ के करने पर कादिर है?
- 4- किसने ऐसा करके दिखलाया है और कौन ऐसा कर सकता है?

तो पता चलेगा कि हर चीज़ के करने पर सिर्फ़ अल्लाह तआला की ज़ात ही क़ादिर है ये बात नीचे लिखे जा रहे हैं चन्द वाक्यात से समझ में आती है, कि अल्लाह तआला ने

बग़ैर मां और बाप के आदम अलैहि० को बना दिया।

बग़ैर मां की कोख के हव्वा अलैहि० को बना दिया।

बग़ैर ज़मीन के सात ज़मीनों को बना दिया।

बग़ैर सूरज के सूरज और बग़ैर चांद के चांद बना दिया।

बग़ैर तारों के तारे बना दिए।

इसी तरह इस जमीन पर शुरूआत के वक्त यानी पहली बार बगैर अन्डों के परिन्दों को बना दिया।

बगैर जानवर के इस जमीन पर जानवर बना दिया। हमें अपनी पहचान कराने के लिए, अपनी मार्फत देने के लिए, अब जानवरों के पेट में जानवरों को और अन्डे के अन्दर परिन्दे बनाकर दिखाते हैं, पर ईमान न सीखने की वजह से लोगों का ये यकीन बन गया कि चीजों से निकलने वाली चीजें चीजों से बनती है। जबकि अल्लाह तआला ने खुद ये बात साफ करदी है कि किसी मख्लूक में किसी चीज़ के बनाने की कुदरत नहीं है।

والذين يدعون من دون الله لا يخلقون شيئا وهم يخلقون

अल्लाह तआला का इरशाद है कि इन्सान जिन चीजों को अल्लाह के सिवा पुकारते हैं, ये सब मिलकर भी कोई चीज नहीं बना सकते, बल्कि उन सबको खुद अल्लाह तआला ही ने बनाया है। (नहल)

(قل من بيده ملكوت كل شيء وهو يجبر ولا يجار عليه ان كنتم

تعلمون فسيقولون الله فاني تسحرون

अल्लाह तआला का इरशाद है ऐ नबी आप उनसे पूछिए कि ऐसा कौन है, जिसके हाथ में हर चीज का तसरुफ़ व इख़्तियार है और वो पनाह देने वाला है? अगर तुम (लोग) जानते हो तो बताओ, (जबान से) यही कहेंगे, कि अल्लाह है। तो आप उनसे कहिए कि फिर (अल्लाह के गैर के) क्यों दीवाने बने फिर रहे हों। (मोमिन 88-89)

इसी बात को बतलाने और समझने के लिए कुरआन ने वाक्आत बयान किए हैं, कि सालेह अलैहि० की कौम के लिए पहाड़ से ऊंटनी निकाल दी।

मूसा अलैहि० के हाथ के अंगूठे से दूध और शहद निकाल दिया।

हुजूर सल्ल० और ईसा अलैहि० के लिए पका हुआ खाना मय बरतन के आसमान से उतार दिया।

कुंवारी मरियम अलैहि० की कोख से ईसा अलैहि० को पैदा कर दिया।

बनी इस्राईल के लिए चालीस साल तक आसमान से हलवा और बूटेर उतार कर खिला दिया।

उम्मे अयमन रज़ि० के लिए आसमान से रस्ती में बंधा पानी से भरा हुआ डोल उतार दिया।

हज़रत खुबैब रज़ि० के लिए बन्द कमरे में आसमान से अंगूर का खूशा उतार दिया।

जिस तरह मरियम अलैहि० के लिए उनके कमरे में आसमान से फल उतारा करते थे।

मेरे दोस्तो! ये सारा का सारा निज़ाम अल्लाह रब्बुल इज्जत ने अपनी कुदरत से चलाया है और अल्लाह की ये कुदरत अल्लाह की जात में है, कि कायनात की किसी भी शक्ल में चाहे वो शक्ल

चींटी की हो या ज़िबराईल की,

जमीन की हो या आसमान की,

जर्रे की हो या पहाड़ की,

क़तरे की हो या समन्दर की,

यानी अर्श से लेकर फ़र्श (जमीन) के दरमियान की किसी शक्ल में अल्लाह की कुदरत नहीं है, अल्लाह की कुदरत सिर्फ अल्लाह की जात में है। हां! ये सारी शक्तें बनी तो हैं, उनकी कुदरत से लेकिन किसी शक्ल में कुछ बनाने और कुछ करने की कुदरत नहीं है, कुदरत तो अल्लाह की जात में है।

सूरज में रोशनी बनाने की कुदरत नहीं है, वरना क़यामत के दिन सूरज बेनूर क्यों हो जाएगा?

खेत में गल्ला और सब्जियां बनाने की कुदरत नहीं है, वरना जमीनें बन्जर क्यों पड़ी रहती?

दरख्तों में फल और मेवे बनाने की कुदरत नहीं है, वरना हमेशा फल क्यों नहीं देते?

बादलों में पानी बनाने की कुदरत नहीं है। वरना हर बादल पानी बरसाता?

जानवरों और औरतों में दूध बाने की कुदरत नहीं है, वरना हर औरत और हर जानवर से हमेशा दूध आता?

शहद की मक्खी में शहद बनाने की कुदरत नहीं है, वरना हर छत्ते से हमेशा शहद निकलता?

पहाड़ों के अन्दर सोना, चांदी बनाने की कुदरत नहीं है, वरना हर पहाड़ से सोना चांदी निकलता?

जमीनों में कोयला शीशा तांबा, पीतल, लोहा, पेट्रोल, गैस और पानी बनाने की कुदरत नहीं है, वरना हर जगह की जमीन से ये चीजें निकलतीं?

ये जो कुछ भी उन शक्तों के अन्दर से निकलकर हमें मिल रहा है। जैसे

जानवर की शक्तों से दूध,

पेड़ों की शक्तों से गल्लाह और सब्जियां,

शहद की मक्खियों के छत्तों से शहद,

बादल की शक्त से पानी

और सूरज की शक्त से रोशनी वगैरह,

ये सारी चीजें आसमानों के ऊपर मौजूद, अल्लाह के गैबी खजानों से, फ़रिशतों के ज़रिए उन शक्तों में भेजी जा रही हैं, जो

हमें आते हुए तो नजर नहीं आते पर निकलते हुए नजर आ रही हैं।

ये बात नीचे लिखी हुई कुरआन की आयतों और हदीसों से समझी जा सकती है।

وَلَفِي السَّمَاءِ رِزْقُكُمْ وَمَا تَوَعَّدُونَ فَوَرَبِّ السَّمَاءِ وَالْأَرْضِ إِنَّهُ لَحَقٌّ

مَثَلُ مَا أَنْكُمْ تَنْطِقُونَ

अल्लाह तआला का इरशाद है कि तुम्हारी रोजी और जिस चीज का तुम से वादा किया जाता है, वो सारा आसमान में है। तो आसमानों और जमीन के मालिक की कसम! ये बात इसी तरह यकीन के काबिल है, जिस तरह तुम्हारा एक दूसरे से बात करना यकीनी है। (ज़ारयात 22-23)

يَا أَيُّهَا النَّاسُ اذْكُرُوا نِعْمَتَ اللَّهِ عَلَيْكُمْ مِنْ خَالِقِ غَيْرِ اللَّهِ يَرْزُقُكُمْ مِنَ

السَّمَاءِ وَالْأَرْضِ لَا إِلَهَ إِلَّا هُوَ فَانِي تَوْفِيقُونَ.

अल्लाह तआला का इरशाद है लोगो! अल्लाह तआला के उन एहसानात को याद करो, जो अल्लाह तआला ने तुमपर किए हैं।

जरा सोचो तो सही, कि अल्लाह तआला के अलावा कोई और है? जिसने तुम्हें बनाया हो और जो तुम्हें आसमान व जमीन से रोजी पहुंचाता हो? सच्ची बात ये है, कि अल्लाह तआला के सिवा कोई और जरूरतों को पूरा करने वाला है ही नहीं, फिर अल्लाह तआला को छोड़कर किसपर भरोसा कर रहे हो। (फ़ातिर 3)

وَأَنْ مِنْ شَيْءٍ إِلَّا عَدْنَا خِزَانَتَهُ وَمَا نَزَّلَهُ إِلَّا بِقَدَرٍ مَعْلُومٍ.

अल्लाह तआला का इरशाद है हमारे पास हर चीज के खजाने भरे पड़े हैं लेकिन हम हिक्मत के तहत हर चीज को तय शुदा मिक्दार से (आसमानों के ऊपर से) उतारते रहते हैं। (हजर 29)

المراتم الماء الذى تشربون ء انتم انزلتموه من المزن ام نحن
المنزلون لو نشاء جعلناه اجا جافلو لا تشكرون.

अल्लाह तआला का इरशाद है अच्छा फिर ये तो बताओ! कि जो पानी तुम पीते हो, इसको बादलों से तुमने बरसाया या हम इसको बरसाने वाले हैं? अगर हम चाहें तो इस पानी को कड़ा कर दें इसपर तुम शुक्र क्यों नहीं करते?!!! (वाकिआ 69-70)

وهو الذى انزل من السماء ماء فاخر جنا به نبات كل شىء فاخر جنا
به خضر.

अल्लाह तआला का इरशाद है और वही अल्लाह तआला है जिन्होंने आसमान से पानी उतारा। (इन्आम)

والسما ذات الحبك.

अल्लाह तआला का इरशाद है आसमान की कसम! जिससे रास्ते हैं। (ज़ारयात 7)

हज़रत जुबैर रज़ि० से हुज़ूर सल्ल० ने इरशाद फरमाया कि ये जुबैर! अल्लाह जल्ल शानहू ने जब अपने अर्श पर जलवा फरमाया तो अपने बन्दों की तरफ़ (करम की) नज़र डाली और इरशाद फरमाया कि मेरे बन्दो! तुम मेरी मख़्लूक हो और मैं ही तुम्हारा परवरदिगार (ज़रूरत को पूरा करने वाला) हूँ तुम्हारी रोज़ियां हमारे कब्जे में हैं। लेहाज़ा तुम अपने आपको ऐसी मेहनतों में न फंसाओ जिसका जिम्मा मैंने ले रखा है। तुम लोग अपनी रोजियां मुझसे मांगो! क्योंकि रिज़्क का दरवाज़ा सातों आसमानों के ऊपर से खुला हुआ है, जो ख़जाना अर्श से मिला हुआ है, उसका दरवाज़ा रात में बन्द होता है न दिन में। अल्लाह जल्ल शानहू उस दरवाज़े से हर शख्स पर रोजी उतारता रहता है, लोगों के गुमान के बक़्द से उनकी अ़ता के बक़्दर उनके सदक़े के बक़्दर और उनके खर्च के

बक़्दर, जो शख्स कम खर्च करता है उसके लिए कम उतारा जाता है और जो शख्स ज्यादा खर्च करता है उसके लिए ज्यादा उतारा जाता है। (दुर्रे मनसूर)

हज़रत अबूहुरैरा रज़ि० से रिवायत है कि रसूलुल्लाह सल्ल० ने इरशाद फ़रमाया। इन्सान तक उसकी रोज़ी पहुंचाने के लिए फ़रिशते मुतअय्यन हैं। अल्लाह तआला ने उनको हुक्म फ़रमा रखा कि जिस आदमी को तुम इस हालत में पाओ जिसने (इस्लाम) को ही अपना ओढ़ना बिछौना बना रखा है, तो तुम उसको आसमानों और जमीन से रिज़्क मुहैया कर दो और दीगर इन्सानों को भी रोज़ी पहुंचा दो। ये दीगर लोग अपने मुकद्दर से ज्यादा रोज़ी न पा सकेंगे। (अबू अवाना)

हज़रत इब्ने अब्बास रज़ि० से रिवायत है कि रसूलुल्लाह सल्ल० ने इरशाद फ़रमाया। अल्लाह की मख़्लूक में फ़रिशतों से ज्यादा कोई मख़्लूक नहीं है और जमीन पर कोई भी ऐसी चीज़ नहीं उगती जिसके साथ एक मुवक्किल फ़रिशता न होता हो। (अबू शेख- हदीस 327)

हज़रत हक़म बिन अतिया रज़ि० फ़रमाते हैं, कि बारिश के साथ औलादे आदम और औलादे इबलीस से ज्यादा फ़रिशते उतरते हैं, जो हर क़तरे को शुमार करते हैं, कि वो पानी का क़तरा कहाँ गिरेगा और इस फल से किसे रिज़्क दिया जाएगा।

(अबू शेख हदीस 493)

हज़रत अली रज़ि० ने फ़रमाया अल्लाह तआला ने पानी के खजाने पर एक फ़रिशता मुकर्रर कर रखा है। उस फ़रिशते के हाथ में एक पैमाना है, उस पैमाने से गुजर कर ही पानी की हर बून्द जमीन पर आती है लेकिन हज़रत नूह अलैहि० के तूफ़ान वाले दिन ऐसा न हुआ, बल्कि अल्लाह ने सीधे पानी को हुक्म दिया और

मस्जिद की आबादी की मेहनत 120
पानी को संभालने वाले फ़रिशतों को हुक्म न दिया, जिसपर वो
फ़रिशते पानी को रोकते रह गए लेकिन पानी न रुका।

(कन्जुल आमाल 273)

हज़रत इब्ने अब्बास रज़ि० फ़रमाते हैं कि (एक मर्तबा हम
लोगों पर) बादल ने साया किया, तो हमने उससे (बारिश की)
उम्मीद की, जिसपर हुज़ूर सल्ल० ने फ़रमाया। जो फ़रिशता बादलों
को चलाता है, वो अभी हाज़िर हुआ था, उसने मुझे सलाम किया
और बतलाया कि वो इस बादल को वादिये यमन की तरफ़ ले जा
रहा है, जहां "जर्ज़" नाम की जगह पर इसका पानी बरसेगा।

(अबू अवाना)

हुज़ूर सल्ल० ने फ़रमाया। कि हर आसमान पर हरे इन्सान के
लिए दो (2) दरवाजे हैं, एक दरवाजे से उसके आमाँल ऊपर जाते
हैं और दूसरे दरवाजे से उसकी रोज़ी उतरती है। (किताबुलजनायज)

अबू हुरैरा रज़ि० फ़रमाते हैं कि हुज़ूर सल्ल० ने फ़रमाया कि
इन्सानों तक रोज़ी पहुंचाने के लिए अल्लाह तआला ने फ़रिशतों को
मुतअव्विन कर रखा है। (इब्ने अबीशेबा)

इस हदीस से बात और साफ़ हो जाती है कि मलकुलमौत
जब किसी ईमान वाले बन्दे की रूह निकालने के लिए पांच सौ
(500) फ़रिशतों के साथ आते हैं, तो उस वक़्त उनके हाथ में रेहान
के फूलों का गुलदस्ता होता है। जिसकी हर टहनी में बीस रंग के
फूल होते हैं और हर फूल में नई खूशबू होती है। इसी के साथ एक
सफ़ेद रंग का रुमाल जिसमें मुश्क बंधी होती है, उसे मरने वाले की
ठोड़ी के नीचे रखते हैं। फिर जन्नत का वो कपड़ा जिसे कफ़न में
इस्तेमाल करते हैं, वो भी साथ होता है। इतनी सारी चीज़ों को
मरने वाले के सिवा पास में बैठा हुआ कोई इन्सान भी नहीं देख
पाता। अब अगर यही सारी चीज़ें कायनात में फैली हुई शक्तों से

निकलकर आतीं तो हर इन्सान को ये चीजें नज़र आ जातीं लेकिन आसमानों के ऊपर से उन चीजों को लाने वाले फ़रिश्ते इन्सान को कभी भी नज़र नहीं आते। इसी तरह जब हज़रत हंज़ला रज़ि० को फ़रिश्तों ने गुस्ल दिया, तो गुस्ल से पहले फ़रिश्तों का लाया हुआ पानी किसी को नज़र न आया, पर जब हंज़ला रज़ि के जिस्म पर दो पानी गुस्ल के लिए डाला गया तो हंज़ला रज़ि० के जिस्म के बालों से पानी टपकना सहाबा रज़ि० को नज़र आया।

इसलिए मेरे मोहतरम दोस्तो और बुजुर्गो! किसी शक्ल में अपने अन्दर कुछ बनाने की कुदरत नहीं है कायनात में फैली हुई शक्लों के अन्दर मुख्तलिफ़ चीजों को निकालकर अल्लाह रब्बुल इज्जत हम इन्सानों को अपनी पहचान कराना चाहते हैं कि अल्लाह रब्बुल इज्जत ने कायनात की सारी शक्लों को सिर्फ़ अपनी पहचान कराने के लिए बनाया है कि

जानवरों से दूध
खेत से गल्ला और सब्जियों
दरख्तों से फल और मेवे
शहद की मक्खी से शहद
सूरज से रोशनी और
बादल से पानी

ये सारी की सारी शक्लों से निकलने वाली चीजें, आसमानों के ऊपर मौजूद अल्लाह के खजानों से भेजी जा रही हैं। जिस तरह टेलीवीजन डब्बों के अन्दर से, मोबाईल से, इन्टरनेट वगैरह से कभी हमें खबरें, कभी हाकी या क्रिकेट का मैच या दीगर प्रोग्राम निकलते नज़र आते हैं ये नज़र आने वाले प्रोग्राम उन चीजों में बनते नहीं हैं, बल्कि ये प्रोग्राम उन चीजों के मरकज (स्टूडियो) से उनमें भेजे जा रहे हैं। पर किसी इन्सान को ये प्रोग्राम हवा में आते हुए दिखाई

नहीं देते हैं। देखो! आपने अपने मोबाईल से या इन्टरनेट से किसी को मैसेज या मेल (E-mail) भेजा आपने जिसके पास भेजा है उसके मोबाईल या इन्टरनेट को दूढ़कर उसमें दाखिल हो जाता है, चाहे वो आदमी आपसे एक हजार (1000) किलो मीटर दूर रह रहा हो, पर सेकेंडों में वहां पहुंच जाता है और जो मैसेज या ई मेल आपने भेजा है उसका एक हरूफ भी उसमें से कम नहीं होता। ज़रा बैठकर गौर करो! कि हर वक़्त हवा में कितने मैसेज या ईमेल आते जाते रहते हैं कितनी तस्वीरें मैसेज या ईमेल से लोग भेजते रहते हैं पर जिसके पास जो भेजा जाता है, वही उसे मिलता है, किसी दूसरे का मैसेज या किसी दूसरे का ईमेल बदलता नहीं है ठीक इसी तरह हमारी रोजियों का भी मामला है।

रसूलुल्लाह सल्ल० ने इरशाद फरमाया। कि कोई इन्सान चाहे कलई और चूने के पहाड़ों में बन्द हो जाए मगर दो चीजें उसके पास पहुंच कर रहेंगी। (1) उसकी रोज़ी (2) मलकुलमौत। यानी अगर कोई इन्सान अपने आपको लोहे के सन्दूक में बन्द करके अन्दर से ताला लगा ले फिर भी उसकी रोज़ी और उसके जिस्म से रूह निकालने वाला फ़रिश्ता उस सन्दूक के अन्दर पहुंच जाएगा, जिस तरह अंडे के छिलके के अन्दर रंग बिरंगे पर, खून, गोشت और रूह पहुंच जाती है।

मेरे दोस्तो! अल्लाह रब्बुल इज्जत इस ज़ाहरी निज़ाम से हमें अपना गैबी निज़ाम समझाना चाह रहे हैं, अपनी ताकत और अपनी कुदरत को समझाना चाह रहे हैं, कि हर मख़लूक की रोज़ी आसमानों के ऊपर से भेजी जा रही है, पर हमारे इम्तेहान के लिए वो चीजें हमें आसमानों से आती हुई नज़र नहीं आ रही हैं। अल्लाह रब्बुल इज्जत ने ज़ाहरी निज़ाम अपने बन्दों को इम्तेहान के लिए बनाया है और गैबी निज़ाम को बन्दों के इतमीनान के लिए बनाया

है लेकिन गैबी निज़ाम से फायदा वो उठा पाएगा जिसने अपने अन्दर गैब का यकीन पैदा किया होगा। जो इन्सान अपने अन्दर गैब का यकीन पैदा कर लेता है, तो फिर फ़रिश्तों के ज़रिए से चलाया जा रहा गैबी निज़ाम उसके ताबे कर दिया जाता है। अब ये गैबी निज़ाम किसी के ताबे हो जाए तो सबसे पहले अहादीस की रेशनी में उसके निज़ाम को समझा जाए।

हज़रत अबू उमामा रज़ि० से रियायत है कि रसूलुल्लाह सल्ल० ने इरशाद फरमाया मोमिन के साथ तीन सौ साठ फ़रिश्ते होते हैं जो मुसीबत उसपर पड़नी नहीं लिखी होती उसको उससे दूर करते रहते हैं।

सिर्फ़ आंख के लिए सात फ़रिश्ते हैं ये फ़रिश्ते बलाओं को इससे इस तरह हटाते रहते हैं, जिस तरह गर्मी के दिनों में शहद के प्याले से मक्खियों को हटाया जाता है। अगर उन फ़रिश्तों को तुम्हारे सामने ज़ाहिर कर दिया जाए तो तुम उनको मैदान और पहाड़ पर हाथों को खोले हुए देखोगे। (तिब्बानी)

जबकि आम इन्सान के साथ सिर्फ़ दस फ़रिश्ते होते हैं, पर औरतों के साथ ग्यारह फ़रिश्ते होते हैं।

हज़रत उस्माने ग़नी रज़ि० फ़रमाते हैं कि मैं एक मरतबा रसूलुल्लाह सल्ल० से पूछा! कि या रसूलुल्लाह! हर इन्सान के साथ कितने फ़रिश्ते होते हैं? तो आप सल्ल० ने इरशाद फरमाया। कि एक फ़रिश्ता मेरे दाएं में है जो मेरी नेकियों पर मामूर है और एक फ़रिश्ता बाएं मेरे गुनाह लिखता है, ये दाएं वाला फ़रिश्ता बाएं वाले फ़रिश्ते का सरदार है।

दो फ़रिश्ते तेरे सामने और पीछे हैं, ये दोनों बलाओं और मुसीबतों से हिफ़ाजत करते हैं।

एक फ़रिश्ते ने तेरी पेशानी को थामा हुआ है, जो तवाज़ो

करने पर तेरे सर को बुलन्द कर देता है और तकब्बुर करने पर पस्त कर देता है।

दो फ़रिश्ते तेरे हाँठों पर हैं जो दरूदो सलाम को पहुंचाते हैं।

एक फ़रिश्ता तेरे मुंह पर है जो साँप और दूसरे कीड़ों को तेरे मुंह में घुसने नहीं देता और दो फ़रिश्ते तेरी आंखों पर हैं।

देखो! नीचे लिखी जा रही हदीस पर गौर करो! कि किस तरह से फ़रिशतों के ज़रिए से चलाया जा रहा गैबी निज़ाम मोमिन की हिमायत में आ जाता है।

हज़रत अबूहुरैरा रज़ि० से रिवायत है, कि आप सल्ल० ने फ़रमाया। जो लोग कसरत से मस्जिदों में जमा रहते हैं, यही लोग मस्जिद के खूटे हैं, उन लोगों के साथ फ़रिश्ते भी बैठे रहते हैं, अगर वो लोग मस्जिदों में किसी वजह से मौजूद नहीं हों, तो फ़रिश्ते उन लोगों को ढूँढते हैं जब कभी वो बीमार हो जाते हैं, तो फ़रिश्ते उनके घर जाकर उनकी बीमार पुर्सी करते हैं और जब वो लोग अपनी किसी जरूरत के लिए घर से बाहर आते हैं तो फ़रिश्ते उनकी मदद करते हैं। (मस्नद अहमद)

हज़रत अबूहुरैरा रज़ि से रिवायत है, कि आप सल्ल० ने फ़रमाया। जुमा के दिन फ़रिश्ते मस्जिद के दरवाजे पर खड़े होकर, मस्जिद में आने वाले लोगों का नाम लिखते रहते हैं लेकिन जब ख़ुतबा शुरू होता है, तब, फ़रिश्ते लिखना बन्द करके ख़ुतबा सुनने में मशगूल हो जाते हैं। (बुखारी)

हज़रत सलमान फ़ारसी रज़ि० से रिवायत है कि आप सल्ल० ने फ़रमाया। जब कोई मुसलमान जंगल में इक़ामत कह कर नमाज़ पढ़ता है, तो दोनों फ़रिश्ते (किरामन कातबीन) उसके साथ नमाज़ पढ़ते हैं। अगर कोई मुसलमान जंगल में अज्ञान दे और फिर इक़ामत कहकर नमाज़ शुरू करे तो उसके पीछे फ़रिशतो की इतनी

बड़ी तादाद पढ़ती है, जिनके दोनों किनारे देखे नहीं जा सकते।
(मुसन्निफ़ अबदुल रज्जाक)

हज़रत ओस अन्सारी रज़ि० से रिवायत है कि आप सल्ल० ने फ़रमाया। ईद की सुबह अल्लाह तआला फ़रिश्तों को दुनिया के तमाम शहरों में भेजते हैं। वो जमीन पर उतर कर तमाम गलियों और रास्तों में खड़े हो जाते हैं और आवाज देकर कहते हैं, जिसे इन्सान और जिन्नात के सिवा सारी मख़्लूक सुनती है कि ऐ मोहम्मद सल्ल० की उम्मत! इस करीम रब की बारगाह की तरफ़ चलो, जो ज्यादा अता करने वाला है फिर लोग ईदगाह की तरफ़ जाने लगते हैं। (तब्बानी)

हज़रत शहाद बिन ओस रज़ि० से रिवायत है कि रसूलुल्लाह सल्ल० ने फ़रमाया। जो मुसलमान कुरआन की कोई सूरत बिस्तर पर जाकर पढ़ लेता है, तो अल्लाह पाक उसकी हिफ़ाज़त के लिए एक फ़रिश्ता मुकरर फ़रमा देते हैं जो उसके जागने तक उसकी हिफ़ाज़त करता रहता है। (तिर्मिजी)

हज़रत मअक़ल बिन यसार रज़ि० से रिवायत है कि हुज़ूर सल्ल० ने फ़रमाया। सूरह बक़र की तिलावत करने पर उसकी हर आयत के साथ अस्सी (80) फ़रिश्ते आसमान से उतरते हैं। (मसनद अहमद)

हज़रत इब्न उमर रज़ि० से रिवायत है कि आप सल्ल० ने फ़रमाया। जो मुसलमान रात को बावजू सोता है, तो एक फ़रिश्ता उसके जिस्म के साथ लगकर रात गुजारता है। रात में जब नीद से वो बेदार होता है, तो वो फ़रिश्ता उसे दुआ देता है कि ऐ अल्लाह अपने इस बन्दे की मग़फ़िरत फ़रमादे, क्योंकि बावजू सोया था। (इब्ने हबान)

हज़रत अली रज़ि० से रिवायत है कि हुज़ूर सल्ल० ने

फरमाया। रहमत के फरिश्ते उस घर में दाखिल नहीं होते, जिस घर में कुत्ता या तस्वीरें हो। (इब्ने माज़ा)

हज़रत अबूहुरैरा रज़ि० से रिवायत है कि हुज़ूर सल्ल० ने फरमाया कि रहमत के फरिश्ते उन लोगों के पास भी नहीं रहते, जिनके पास कुत्ता या घन्टी हो। (मुसलिम शरीफ)

हज़रत इब्ने उमर रज़ि० से रिवायत है कि हुज़ूर सल्ल० ने फरमाया। दुश्मन के खिलाफ मुकाबला करते वक़्त फरिश्ते घोड़ दौड़ और तीर अन्दाजी में तुम्हारे साथ होते हैं। (तबरानी)

हज़रत आयशा रज़ि० फरमाती हैं कि हुज़ूर सल्ल० ने फरमाया। जो हाजी सवारी से हज करने जाते हैं, फरिश्ते उनसे मुसाफ़ा करते हैं और जो लोग पैदल हज करने जाते हैं, फरिश्ते उनसे गले मिलते हैं। (बैहकी)

हज़रत इब्ने उमर रज़ि० फरमाते हैं। फरिश्ते जुमा के दिन पगड़ियां बांध कर (जुमा की नमाज़ में) हाज़िर होते हैं और पगड़ी वालों को सूरज के छिपने तक सलाम करते हैं। (तारीख़ इब्न असाकर)

देखो मेरे दोस्तो! एक है, गैब का इल्म होना और एक है गैब का यकीन होना, गैब का इल्म किताबों के ज़रिए से या किसी से सुनकर हासिल हो जाता है, पर गैब का यकीन कि उसे सीख कर अपने दिल में पैदा करना पड़ता है। इसलिए सहाबा रज़ि० कहते थे कि हमने पहले ईमान सीखा, फिर कुरआन सीखा, यानी पहले गैब का यकीन दिल में पैदा किया।

हज़रत अबूबकर रज़ि० जब बैतुल ख़ला में दाख़िल होने का इरादा करते, तो अपनी चादर बिछा देते और फरमाते, ऐ मुहाफ़िज़ फरिश्तो! तुम लोग यहां इस चादर पर तशरीफ़ रखो, क्योंकि मैंने अल्लाह तआला से अहद किया है, कि मैं बैतुल ख़ला में कोई बात

नहीं करूंगा।

(मुकद्दमा अबूल्लैस)

हज़रत इब्ने अब्बास रज़ि० ने फ़रमाया, गुनाह करने के बाद कुछ बातें ऐसी होती हैं, जो गुनाह से भी बड़ी होती हैं, कि अगर गुनाह करते हुए तुम्हें अपने दाएं बाएं के फ़रिश्तों से शर्म न आई तो ये इस किए हुए गुनाह से भी बड़ा गुनाह है। (कनजुल अमाल 8'224)

गैब का यकीन

(1) एक ईमान (امِن بالله) बिल्लाह यानी इस हकीकत का पूरा यकीन कि सब कुछ अल्लाह की जात से बनता और होता है, अल्लाह के सिवा किसी से कुछ नहीं बनता और होता है, इसलिए बस उसी को राजी करने की फ़िक्र करनी चाहिए और उसी के लिए मरना मिटना चाहिए।

(2) दूसरे ईमान (والیوم الآخر) बिलयोमिल आख़िर यानी इस हकीकत का पूरा यकीन कि ये ज़िन्दगी असल ज़िन्दगी नहीं है, बल्कि इस ज़िन्दगी को पूरा होने के बाद एक दूसरी ज़िन्दगी और दूसरा आलम है और असल ज़िन्दगी वही है, ये चन्द रोज़ा ज़िन्दगी बस इसकी तैयारी के लिए है और इन्सानों की कामयाबी और नाकामी का दारोमदार इसी हमेशा वाली ज़िन्दगी की कामयाबी और नाकामी पर है।

(3) तीसरा ईमान (وملئکته) बिलमलयकह यानी इस बात का यकीन कि ये आलम जिन ज़ाहरी अस्बाब से चलता हुआ नज़र आ रहा है, दर असल उन अस्बाब से नहीं चल रहा है, बल्कि अल्लाह पाक फ़रिश्तों के बातनी निज़ाम के ज़रिए से सारे ज़ाहरी निज़ाम को चला रहे हैं। मसलन हमें नज़र आता है, कि बारिश बादलों से और हवाओं से होती है और ज़मीन की चीज़ें बारिश के

मस्जिद की आबादी की मेहनत

पानी से उगती हैं। फ़रिश्तों पर ईमान का मतलब ये है, कि हम इस बात का यकीन करें, कि अल्लाह पाक ये सारे काम दर असल फ़रिश्तों से करा रहे हैं। गोया उन जाहरी अस्बाब के पीछे फ़रिश्तों का नज़र न आने वाला निज़ाम है और इसके पीछे अल्लाह की ज़ात और उसका हुक्म और उसकी मशिय्यत है।

(4) (وكتبه ورسوله) चौथा ईमान बिलकिताब वन्नबियीन यानी अल्लाह की नाज़िल की हुई किताबों और उसके भेजे हुए नबियों के ज़रिए इन्सानों को मिला है इसके सिवा जो कुछ है, वो ग़ैर हकीकी और नाकिस है। मसलन इन्सानों की फ़लाह और कामयाबी का रास्ता वही है जो अल्लाह के नबियों ने और अल्लाह की नाज़िल की हुई किताबों ने बताया है। अगर दुनिया भर के फ़लास्फ़र, दानिशमन्द, अक़लमन्द लोग और लीडर इसके खिलाफ़ कहते हैं और सोचते हैं तो ग़लत है और उनका जहल है।

हज़रत मौलाना यूसुफ़ साहब रह० फ़रमाते थे, कि सारे अहकामात बाद में आए, सबसे पहला हुक्म, अल्लाह की ज़ात पर यकीन कायम करने का आया। कि “امن بالله” अल्लाह की ज़ात का अपने अपने दिलों में यकीन कायम करना, ये ईमान की जड़ और बुनियाद है क्योंकि अल्लाह की ज़ात तो ग़ैब में है हुज़ूर अकरम सल्ल० के सिवा अल्लाह की ज़ात को किसी मख़्लूक ने नहीं देखा, ख़ूद जिबराईल अमीन ने भी नहीं। इसलिए कि जिबराईल बतलाते हैं, कि मेरे और अल्लाह के दर्मियान नूर के सत्तर (70) परदों की आड़ है। अगर उनमें से एक परदा भी हटा दिया जाए, तो अल्लाह के नूर की तजल्ली से मैं जलकर राख़ हो जाऊंगा। तो अल्लाह की ज़ात को लेकर कहीं शक़ में न पड़ जाएं और अल्लाह की ज़ात का ही इन्कार न कर बैठें कि पता नहीं अल्लाह की ज़ात का वजूद है भी या नहीं। इसलिए कि अब क़यामत तक कोई नबी

नहीं आने वाला। (हां ईसा अलैहि० का दूसरे आसमान से उतर कर आना बहेसियत हुजूर सल्ल० के उम्मीती के होगा) और ये एक मुस्तफिल सवाल इन्सान के बीच रहता है कि अल्लाह की ज़ात है या नहीं? बस इसी सवाल को खत्म करने के लिए ही अल्लाह रब्बुल इज्जत ने हुजूर सल्ल० को-अर्श पर बुलाकर अपना दीदार कराया, कि अल्लाह की ज़ात हक है। अल्लाह ने अपने बन्दों को खुद ये दावत दी है कि वो अल्लाह पर ईमान लाएं ताकि अल्लाह तआला उन्हें अपनी हिमायत और हिफाजत में ले लें।

(हैसमी 5-232)

मेरे दोस्तो! जो ज़ात हमेशा से थी और हमेशा रहेगी, उसने सबसे पहला हुक्म अपने बन्दो के मुतअल्लिक जो नाज़िल फ़रमाया, वो ये कि “**أَمِنَ بِاللّٰهِ**” अल्लाह की ज़ात का यकीन, अपने दिल में पैदा करो, अब सवाल ये पैदा होता है कि किस तरह से अल्लाह की ज़ात का यकीन पैदा हो? तो अल्लाह की ज़ात का यकीन तभी पैदा होगा, जब हम अपनी ज़ात में गौरो फ़िक्र करेंगे।

हज़रत अली रज़ि० ने फ़रमाया। कि कोई शख्स उस वक़्त तक अल्लाह तआला को नहीं जान सकता, जब तक कि वो अपने आप को न पहचान ले, कि

- (1) हम पांच सौ (500) साल पहले कहां थे?
- (2) इस दुनिया में हम कहां से आए?
- (3) हमारे ज़िस्म को किसने बनाया?
- (4) कैसे बना?

- (5) सौ (100) साल बाद हम कहां होंगे, वगैरह वगैरह

इसके लिए अब हमें कुरआन और हदीस की रोशनी में अपने आपको पहचानना है, कि हमें किसने बनाया? कहां बनाया? और कैसे बनाया?

इन्सान की पैदाईश

وإذا خذ ربك من بنى آدم من ظهورهم ذريتهم وأشهدهم على أنفسهم ألست بربكم قالوا بلى شهدنا أن تقولوا يوم القيامة إنا كنا عن هذا غافلين.

अल्लाह तआला का इरशाद है। जब आपके रब ने आदम अलैहि० की पीठ से उनकी औलाद को पैदा किया, फिर उनसे सवाल किया, कि क्या मैं तुम्हारा रब नहीं हूँ? सबने जवाब दिया बेशक! फिर हमने गवाह बनाया (फ़रिशतों को) हमने ये इकरार (इन्सानों से) इसलिए कराया, कि क़यामत के दिन ये न कहने लगे कि हमें पता नहीं था। (कि आप हमारे रब हैं) (आराफ़ 172)

हज़रत उबै बिन कअब रज़ि० इस आयत की तफ़सीर में बयान फ़रमाते हैं, कि अल्लाह तआला ने जब आदम अलैहि० की पीठ से इन्सानों की रूह को निकाला और उन्हें एक जगह जमा किया, फिर

उन्हें जोड़ा जोड़ा बनाया,

उसकी शक्तें बनाई,

उन्हें बोलने की ताक़त दी,

फिर सबसे सवाल किया, कि क्या मैं तुम्हारा रब नहीं हूँ?

सबने जवाब दिया, बेशक! आप ही हमारे रब हैं।

फिर इस इकरार पर अल्लाह तआला ने फ़रिशतों को गवाह बनाया, ताकि क़यामत के दिन इसमें से कोई ये न कहे कि:

हमें पता नहीं था।

यकीन मानो “मेरे सिवा कोई माबूद और रब नहीं है” इसलिए मेरी रबूबियत में किसी चीज़ को शरीक न करना। मैं तुम्हारे पास नबी और रसूल भेजता रहूंगा, जो तुम्हें ये अहद और

पैमान याद दिलाएंगे और तुम पर अपनी किताबें उतारूंगा।

तो सब ने जवाब दिया कि हम इकरार कर चुके हैं, कि आप ही हमारे रब हैं, आपके सिवा हमारा कोई रब नहीं है।

(मसनद अहमद)

هل اتى على الانسان حين من الدهر لم يكن شيئا مذكورا انا خلقنا

الانسان من نطفة امشاج نبتليه فجعلناه سميعا بصيرا.

अल्लाह तआला का इरशाद है बेशक इन्सान पर जमाने में ऐसा वक़्त आ चुका है कि वो भी काबिले ज़िक्र न था कि उससे पहले मनी था और उससे पहले वो भी न था। हमने उसको मख़सूत नुत्फे से पैदा किया, ताकि हम उसका इस्तेहान लें, फिर हमने उसे सुनता, देखता बनाया। (अलदहर 1-2)

मेरे दोस्तो! अल्लाह तआला जब किसी इन्सान को इस्तेहान के लिए आलमे अरवाह से इस दुनिया में मुन्तकिल करना चाहते हैं, तो मुन्तकिल करने से चार महीने पहले, एक मख़सूस तरीके पर उसकी माँ के पेट में उसका जिस्म बनाना शुरू करते हैं।

من اى شىء خلقه من نطفة خلقه فقدره ثم السبل يسره ثم امانه

للقبره

हमने इन्सान के जिस्म को किस चीज़ से बनाया? मनी की एक बून्द से एक खास अन्दाज में। फिर उसके लिए रास्ता आसान कर दिया। फिर उसे मौत देकर बर्जख़ में पहुंचा दिया।

(अबस 21-18)

لقد خلقنا الانسان فى احسن تقويم.

हमने इन्सान को बेहतरीन अन्दाज में ज़ाहिर किया है।

(अत्तीन 4)

منها خلقناكم وفيها نعيدكم ومنها نخرجكم تارة اخرى

मस्जिद की आबादी की मेहनत

इसी मिट्टी से जिस्म बनाकर हमने तुम्हें (दुनिया) में ज़ाहिर किया और फिर उसी में लौटाएंगे और उसी से दूसरी बार ज़ाहिर करेंगे। (ताहा 55)

अल्लाह तआला जिस मिट्टी से उसका जिस्म बनाते हैं, उस मिट्टी के ज़रात जमीन से लेकर आसमान तक फैले हुए होते हैं। अल्लाह तआला अपनी कुदरत से उन ज़रात को इकट्ठा करके माँ बाप की ग़िज़ा के साथ उनके पेट में पहुंचाते हैं। माँ बाप के जिस्म में पहुंच चुके उन ज़रात को फिर खून में पहुंचाते हैं, खून से मनी में मुत्ताकिल करते हैं, फिर मनी के इस बून्द को माँ के पेट में मौजूद बच्चेदानी में पहुंचाते हैं।

فَالْيَنْظُرُ الْإِنْسَانُ مِمَّ خُلِقَ خُلِقَ مِنْ مَّاءٍ دَافِقٍ يُخْرَجُ مِنْ بَيْنِ الصُّلْبِ وَالتَّرَائِبِ.

इन्सान को देखना (सोचना) चाहिए कि उसका जिस्म किस चीज से बना है? उसका जिस्म उछलते हुए पानी से बना है, जो पीठ और सीने के बीच से निकलता है। (तारिक 7-5)

الرُّبُوبُ مَا تَمْنُونَ ؕ أَنْتُمْ تَخْلُقُونَهُ أَمْ نَحْنُ الْخَالِقُونَ

अल्लाह तआला का इरशाद है। अच्छा ये तो बताओ! कि जो मनी तुम औरतों के रहम में पहुंचाते हो, क्या उस मनी से तुम इन्सान का जिस्म बनाते हो, या हम उस जिस्म को बनाने वाले हैं?

(वाक्या 59-58)

हज़रत अब्दुल्लाह बिन मसऊद फ़रमाते हैं कि रसूलुल्लाह सल्ल० ने इरशाद फ़रमाया नुत्फ़ा (मनी की बून्द) चालीस (40) दिन तक रहम में अपनी हालत पर रहता है जब चालीस दिन पूरे हो जाते हैं तो वो ज़मा हुआ खून बन जाता है, फिर इसी तरह चालीस दिन के बाद गोश्त की बोटी में तब्दील हो जाता है, फिर इसमें

हड्डियां पैदा होती हैं, फिर अल्लाह तआला जिस्म के सारे अज़ा बना देते हैं। (मसनद अहमद)

الم نجعل له عین ولسان و شفتین

अल्लाह तआला का इरशाद है कि कोई इन्सानी जिस्म ऐसा नहीं है, जिसपर हमने निगरानी करने वाला (फ़रिश्ता) मुकर्रर न कर रखा हो। (तारिक 4)

हज़रत अनस रज़ि० से रिवायत है कि आप सल्ल० ने फ़रमाया अल्लाह तआला ने औरत की बच्चेदानी पर एक फ़रिश्ता मुकर्रर कर रखा है, जो बच्चे के जिस्म के बनने की मख़्लूक शक्तें अल्लाह तआला से बताता रहता है। कि

ऐ अल्लाह! अब ये नुत्फ़ा है।

ऐ अल्लाह! अब ये जमा हुआ खून है।

ऐ अल्लाह! अब ये गोश्त का लोथड़ा है।

फिर जब अल्लाह तआला उस बच्चे को पैदा करना चाहते हैं, तो फ़रिश्ता पूछता है कि ऐ अल्लाह! इसके बारे में क्या लिखूं

लड़का या लड़की

बदबख़्त या नेक बख़्त

रोजी कितनी

और उमर कितनी।

यानी ये रूह इस तरह जिस्म में कितने दिन रहेगी।

(बुख़ारी 65 95)

हज़रत अब्दुल्लाह बिन अब्बास रज़ि० फ़रमाते हैं कि औरत की बच्चे दानी पर मुकर्रर फ़रिश्ते का ये काम होता है, कि जब बच्चे की मां सोती है, या लेटती है, तो ये फ़रिश्ता उस बच्चे का सर ऊपर उठा देता है। अगर वो ऐसा न करे, तो बच्चा खून में ग़र्क हो जाए। (अबूशर्ख)

हज़रत अनस रज़ि० फ़रमाते हैं कि हुज़ूर सल्ल० ने फ़रमाया। जब लड़की पैदा होती है, तो अल्लाह तआला उस लड़की के पास एक फ़रिश्ता भेजता है, जो उसपर बहुत ज्यादा बरकत उतारता है और कहता है, तू कमजोर है क्योंकि कमजोर से पैदा हुई है, उस लड़की की किफ़ालत करने वाले की क़यामत तक मदद की जाती है और जब लड़का पैदा होता है, तो अल्लाह तआला उसके पास भी एक फ़रिश्ता भेजते हैं, जो उसकी आँख के बीच बोसा लेता है और कहता है कि अल्लाह तआला तुझे सलाम कहते हैं।

तिबरानी

मेरे दोस्तो! नुत्फ़ा जब बच्चेदानी के अन्दर पहुंच जाता है, तो बच्चेदानी का मुंह बन्द हो जाता है, जिस तरह गुब्बारे के अन्दर किसी चीज़ को डालकर फिर उसमें हवा भरकर गुब्बारे का मुंह बन्द कर दिया जाता है, पर बच्चेदानी में सिर्फ़ नुत्फ़ा डाला जाता है, हवा नहीं भरी जाती। जैसे जैसे बच्चे का जिस्म बनकर बढ़ता जाता है बच्चेदानी बग़ैर हवा के गुब्बारे की तरह फूलती जाती है, जिसकी वजह से माँ का पेट फूलकर बड़ा होता रहता है। चालीस (40) दिन के बाद सफ़ेद रंग का नुत्फ़ा सुर्ख रंग का जमा हुआ खून बन जाता है। जिस तरह फ़िरऔन के पीते हुए पानी को खून में बदल दिया था।

फिर चालीस (40) दिन के बाद इस जमा हुए खून को अल्लाह तआला गोश्त के लोथड़े में बदल देते हैं। जिस तरह फ़िरऔन के हाथ में पकड़े हुए रोटी के टुकड़े को मेंढक में बदल दिया था।

या जिस तरह उम्मुल मोमिनीन हज़रत उम्मे सलमा रज़ि० के यहां प्याले में रखे हुए गोश्त को पत्थर में बदल दिया था और मूसा अलैहि० का मशहूर वाक़्या जिसे अल्लाह तआला ने कुरआन में

बयान फ़रमा है कि मूसा अलैहि० की लाठी को साँप बना दिया और साँप को फिर लाठी बना दिया। कि नज़र तो वो लाठी आ रही थी पर न वो लाठी थी और न ही साँप कि असल के एतबार से न वो लाठी थी और न साँप। इसलिए कि न लाठी साँप बन सकती है और न साँप लाठी बन सकता है पर ऐसा हुआ। तो इससे पता चलता है कि चाहे लाठी हो या साँप या कोई भी नज़र आने या नज़र न आने वाली मख़्लूक। वो मख़्लूक चाहे,

चींटी की हो या ज़िबराईल की,

ज़मीन की हो या आसमान की,

ज़र्रे की हो या समन्दर की,

यानी अर्श से लेकर फ़र्श (ज़मीन) के दरमियान की कोई भी मख़्लूक हो उन सबकी हैसियत एक कटपुतली से ज्यादा नहीं है। उन सबके अन्दर अल्लाह का जो अम्र काम कर रहा है, वो असल चीज़ है अल्लाह तआला उन शक्तों से जब चाहेंगे जहां चाहेंगे जैसे चाहेंगे और जो चाहेंगे वो होगा।

जैसे माँ के पेट में नुत्फ़े का जमा हुआ खून, जमे हुए खून को गोश्त का लोथड़ा और उस गोश्त के लोथड़े पर जिस्म के आज़ा का बनना कि आधा ढांचे के गोश्त के लोथड़े के अन्दर हड्डियों का ढांचा बनाकर दिल, गुर्दा तिल्ली फेफड़ा वगैरह बनाकर नसों का जाल बिछा देते हैं। फिर गोश्त के लोथड़े के ऊपर आँख, नाक, मुँह, हाथ, पैर वगैरह अपनी कुदरत से बनाते हैं। इन्सानों के जिस्म बनाने की ये तर्तीब अल्लाह तआला ने मुकर्रर की है। हां तीन इन्सान इस तर्तीब से बाहर हैं।

(1) आदम अलैहि०

(2) हव्वा अलैहि०

(3) ईसा अलैहि०

जिस्म से खून का आना जाना

हम सब अपने अपने बारे में भी जान लें, कि हम सबका जिस्म भी अल्लाह तआला ने इसी तर्तीब से बनाया है, जिस जिस्म को हम अपनी मिलकियत समझ कर अपनी मर्जी पर इस्तेमाल कर रहे हैं। हांलाकि अल्लाह तआला ने ये जिस्म अपनी मर्जी पर इस्तेमाल होने के लिए दिया था। तो जब इस अन्दाज में अल्लाह तआला इन्सान का जिस्म बना देते हैं, तो जिस्म को सबसे पहले खून की ज़रूरत पड़ती है। अल्लाह तआला ने गैबी खज़ाने से इस जिस्म में बराहेरास्त खून भेजते हैं पर इन्सानों को आसमानों के ऊपर से खून का आना नज़र नहीं आता। जिस तरह बुखार का इन्सान के जिस्म से खून का ले जाना नज़र नहीं आता। कि हज़रत सलमान रज़ि० फरमाते हैं, कि एक दिन बुखार ने हुजूर सल्ल० के घर के अन्दर आने की इजाज़त चाही। हुजूर सल्ल० ने उससे पूछा, तुम कौन हो?

उसने कहा कि मैं बुखार हूं, मैं गोश्त को काटता हूं और खून चूसता हूं।

हुजूर सल्ल० ने उससे फरमाया तुम “कबा” वालों के पास चले जाओ! चुनांचे बुखार, कबा वालों के पास चला गया और उन सबका इतना खून चूसा और गोश्त काटा कि उनके चेहरे पीले हो गए। तो उन्होंने आकर हुजूर सल्ल० से बुखार की शिकायत की।

हुजूर सल्ल० ने उन लोगों से फरमाया कि तुम लोग क्या चाहते हो? अगर तुम चाहो, तो मैं अल्लाह से दुआ कर दूँ तो अल्लाह तआला बुखार को वापस बुलालें और अगर तुम लोग चाहो तो बुखार को रहने दो, जिससे तुम लोगों के सारे गुनाह माफ हो जाएंगे।

कबा वालों ने अर्ज किया या रसूलुल्लाह! आप बुखार को

रहने दें।

(बिदाया वन्निहाया 160-6)

इस रिवायत से ये पता चलता है कि जिस तरह बुखार का इन्सान के जिस्म से खून का ले जाना नज़र नहीं आता, इसी तरह अल्लाह तआला अपने गैबी खजाने से जब जिस्म में खून भेजते हैं, तो उस खून का आना भी किसी को नज़र नहीं आता। इस जमाने में ये बात मोबाईल और कम्प्यूटर वगैरह से समझी जा सकती है, कि आपके मोबाईल पर मैसेज का आना या रिचार्ज कराने पर पैसे का आना किसी को नज़र नहीं आता। इसी तरह कम्प्यूटर पर किसी किताब या किसी और चीज का डाउन लोड करना किसी को नज़र नहीं आता। इस बात को खुद अल्लाह तआला ने परिन्दों के अन्दर से अन्डों को निकाल कर समझाया है कि

وتخرج الحي من الميت وتخرج الميت من الحي وترزق من شاء

بغير حساب

तू ही बेजान से जानदार पैदा करे और तू ही जानदार से बेजान पैदा करे, तू ही जिसे चाहे बेशुमार रोज़ी दे। (आले इमरान 27)

इमाम अहमद बिन हंबल रह० फ़रमाते थे कि हमने तो अपने रब को मुर्गी के अन्डे से पहचाना है, कि रब अल्लाह हैं।

मेरे दोस्तो! हमें ये धोखा लगा है, कि हम

पैसे से पलते हैं।

दुकान से पलते हैं।

मेहनत से पलते हैं।

खेती से पलते हैं।

नौकरी से पलते हैं।

इससे बड़ा दुनिया में कोई झूठ नहीं कि हम चीजों से पलते हैं

या अपनी मेहनत से पलते हैं।

हज़रत मौलाना यूसुफ़ साहब रह० फ़रमाते थे कि जो इन्सान इनमें से किसी भी चीज़ से पलने का यकीन लेकर मरेगा, तो खुदा की कसम! वो क़ब्र के किसी भी सवाल का जवाब नहीं दे पाएगा।

हज़रत जी की यादगार तक़रीरें

इसलिए हज़रत सुफ़ियान सौरी रह० और अब्दुल्लाह बिन मुबारक रह० हमेशा ये बात एलानिया कहा करते थे, कि अगर ज़मीन तांबे की हो जाए और आसमान लोहे का हो जाए, दुनिया में कोई सामान और इन्सान भी न हो, तब भी मुझे ये ख़्याल न आएगा कि मेरे खाने पीने का क्या होगा।

हज़रत हसन बसरी रह० फ़रमाते थे कि अगर ज़मीन तांबे की हो जाए और आसमान लोहे का हो जाए दुनिया में कोई सामान और इन्सान भी न हों फिर अगर किसी इन्सान के दिल में ये ख़्याल आ जाए कि मेरे खाने पीने का क्या होगा? तो ये ख़्याल उसके अन्दर के शिर्क की वजह से आया है उसके अन्दर ईमान नहीं है।

मेरे दोस्तो! हज़रत उमर रज़ि० ने फ़रमाया। कि ईमान सिर्फ़ ईमानी सूरत बना लेने से नहीं मिलता। (कनज़ुल आमाल 210-8)

हज़रत इब्ने मसऊद रज़ि० ने फ़रमाया कोई बन्दा उस वक़्त तक ईमान की हकीकत तक नहीं पहुंच सकता, जब तक वो ईमान की चोटी तक न पहुंच जाए और ईमान की चोटी पर उस वक़्त तक नहीं पहुंच सकता, जब तक उसके नज़दीक फ़कीरी मालदारी से और छोटा बनना बड़ा बनने से ज़्यादा महबूब न हो जाए और उसकी तारीफ़ करने वाला और उसकी बुराई करने वाला बराबर न हो जाए।

हुलिया 132-1

हज़रत उमर रज़ि० ने फ़रमाया ऐ लोगो! अपने बातिन की इस्लाह कर लो, तुम्हारा ज़ाहिर खुद ठीक हो जाएगा। तुम अपनी

आखिरत के लिए अमल करो, तुम्हारे दुनिया के काम अल्लाह तआला की तरफ से खूद बखूद हो जाएंगे। (अलबिदाया वन्निहाया 56-7)

बगैर कमाए कैसे पलेंगे

एक साथी ने एक साथी की चार महीने की तश्कील की कि ईमान को सीखने के लिए, आप भी अल्लाह के रास्ते में चलो! तो उसने कहा, कि मुझे भी इसका यकीन है कि अल्लाह पालते हैं, पर अगर मैं चार महीने के लिए जमात में चला गया, तो मेरे बूढ़े माँ-बाप और मेरे बीवी बच्चों का क्या होगा? अकेला मैं ही कमाने वाला हूँ मैं अगर कमा के नहीं लाऊंगा तो खुद क्या खाऊंगा और अपने बीवी बच्चों और माँ बाप को क्या खिलाऊंगा? कि बेशक पालने वाले तो अल्लाह ही हैं पर बगैर कमाए हम लोग कैसे पलेंगे?!!!

उस साथी ने कहा कि भाई! यही चीज तो सीखने के लिए निकलना है कि आप दुकान से नहीं पल रहे हो, बल्कि आपको और आपके घर वालों को अल्लाह तआला बराहे रास्त अपनी कुदरत से पाल रहे हैं। हां चूँकि इन्सान को दुनिया में इत्तेहान के लिए भेजा गया है इसलिए चीजों से पलना नज़र आ रहा है पर सारी मरज़ूक को अल्लाह तआला बराहे रास्त अपनी कुदरत से ही पाल रहे हैं लेकिन वो इस बात को मानने पर राज़ी न हुआ कि अल्लाह अपनी कुदरत से पाल रहे हैं और उसके एतबार से उसकी बात भी ठीक है। क्योंकि बीस (20) साल से वो कमा के ही पल रहा है। यही हाल सबका है कि बेशक पालने वाले तो अल्लाह ही हैं पर बगैर कमाए हम लोग कैसे पलेंगे? चूँकि कमा रहे हैं तब ही पल रहे हैं तो इस साथी की तश्कील करने वाले ने कहा कि जो तुम कह रहे हो, ये तुम्हारा ग़लत यकीन है और ये बिल्कुल झूठी

बात है कि कोई किसी सबब से पलता है, बल्कि हर एक को अल्लाह तआला अपनी कुदरत से पाल रहे हैं। अब रही बात कि कैसे पाल रहे हैं? तो मेरी बात सुनो, मैं तुम्हें बताता हूँ कि तुम दुकान से नहीं पल रहे हो, बल्कि अल्लाह पाल रहे हैं।

देखो! मिसाल के तौर पर जब तुम कभी दुकान जा रहे होगे, तो रास्ते में तुम्हारा एक कार से एक्सीडेंट हो जाए, लोग तुम्हें वहाँ से उठाकर करीब के एक नर्सिंग होम ले जाएंगे, पर वहाँ के डॉक्टर तुम्हें मेडीकल कालेज भेज देंगे, मेडीकल कालेज पहुँचने पर वहाँ के डॉक्टर तुम्हारी हालत देखकर तुम्हारे घर वालों से कहेंगे कि उनके हाथ पैर नीले पड़ गए हैं और उनके सारे जिस्म में जहर फैल रहा है लेहाजा उनके दोनों हाथ और दोनों पैर आप्रेशन करके काटने पड़ेंगे तभी उनकी जान बचा पाएंगे तो अब बताओ तुम्हारे घर वाले डॉक्टर से क्या जवाब देंगे।

क्या ये जवाब देंगे, कि उनके हाथ, पैर न काटें। हम लोग उनको इसी हाल में घर वापस ले जा रहे हैं।

तो उसने जवाब दिया कि नहीं, बल्कि मेरे घर वाले कहेंगे, कि डॉक्टर साहब! उनका आप्रेशन कर दीजिए।

तश्कील करने वाले ने कहा, फिर आप्रेशन हो जाने के बाद जब आप्रेशन थियेटर से तुम्हें बाहर लाया गया, तो तुम्हारा पांच फिट का जिस्म अब ढाई फिट बचा। फिर तीन महीने तुम्हें अस्पताल में ही रहना पड़ा, जब तुम्हारे जख्म वगैरह सूख गए तो तुम्हारे घर वाले तुम्हें अस्पताल से घर वापस ले आए, तो घर आने पर तुम दुकान के काबिल रहे और न दुकान तुम्हारे काबिल रही। चूँकि तुम दुकान से पल रहे थे और अपनी मेहनत से पल रहे थे, दो चार दिन के बाद ही तुम्हारी मौत हो जाएगी, कि अब दुकान पर कमाने तो जा नहीं पाओगे और तुम्हारी मौत के दो चार दिन के

बाद तुम्हारे घर वाले भी मर जाएंगे, क्योंकि उन सबको तुम पालते थे!!!

ये सुनकर वो बोला, नहीं मैं मरूंगा नहीं।

तश्कील करने वाले ने पूछा, क्यों नहीं मरोगे? क्योंकि तुम तो दुकान से पलते थे? उसने कहा, कि अल्लाह कोई और रास्ता खोल देंगे।

तश्कील करने वाले ने कहा, कि इसका मतलब ये हुआ कि तुम दुकान से नहीं पल रहे थे? पर तुम तो ये कह रहे थे कि पालने वाले तो अल्लाह हैं, पर अगर मैं दुकान नहीं जाऊंगा तो कैसे पलूंगा? इसका मतलब ये हुआ कि तुम्हारे अन्दर दुकान से पलने का जो यकीन था, वो गलत था? अच्छा अब बताओ, कि अल्लाह तआला तुम्हें कैसे पालेंगे?

उसने तश्कील करने वाले के इस सवाल का जब कोई जवाब न दिया। तो तश्कील करने वाले ने उससे कहा, कि मैं बताऊं तुम कैसे पलोगे?!

उसने कहा कि हां बताओ।

तश्कील करने वाले ने कहा कि अब तुम्हारे सुसर दुबई से तुम्हें हर महीने पाँच हजार (5000) रुपए भेजेंगे कि अब तुम तो अपाहिज हो गए तो अपनी बेटी और नवासे की मुहब्बत में वो पैसे भेजेंगे अब जब वहां से पैसे आएंगे, तो तुम्हारे अन्दर सुसर से पलने का यकीन बनेगा और दुकान से पलने का यकीन निकलेगा। पर अब तुम ये कहोगे, कि पालने वाला तो अल्लाह है, मगर सुसर के बगैर कैसे पलेंगे? जबकि बीस (20) साल से तुम अपने अन्दर दुकान से पलने के यकीन के साथ जिन्दगी गुज़ार रहे थे, अगर इसी हाल पर तुम्हारी मौत आजाती तो अल्लाह की रबूबियत में दुकान को शरीक कर के मरते, कि जिस तरह पहले तुम दुकान से नहीं

पल रहे थे जो बात आज खुद तुम्हारे सामने है। इसी तरह ये बात भी सच्ची है कि तुम सुसर से नहीं पलोगे, बल्कि अल्लाह पालेंगे। चूँकि इन्सान का, हर पल इस दुनिया में इस्तेहान लिया जा रहा है। इसलिए दुनिया में इन्सान को चीजों से, सामान से, माल से और लोगों, से अपना पलना नज़र आएगा। पर खुदा की कसम! सच्ची बात ये है, कि हर एक को अल्लाह तआला अपनी कुदरत से पाल रहे हैं। अब सुसर के पैसे से पलोगे, तो दुकान से पलने का यकीन निकलकर सुसर से पलने का यकीन पैदा होगा।

तश्कील करने वाले ने उससे फिर पूछा! कि अच्छा अब ये बताओ अगर तुम्हारे सुसर का दुबई में इन्तेकाल हो जाए और वहां से पैसे आना बन्द हो जाए, फिर तुम लोग कैसे पलोगे?

इस बार उसने जवाब दिया कि अल्लाह तआला किसी और रास्ते से पालेंगे।

तश्कील करने वाले ने फिर उससे सवाल किया कि अच्छा ये बताओ अगर ज़मीन-दाँवे की हो जाए आसमान लोहे का हो जाए, दुनिया में कोई सामान और इन्सान भी न हों, ज़मीन पर सिर्फ तुम तुम्हारे बीवी बच्चे और तुम्हारे माँ-बाप यानी कुल पांच (5) लोग रह जाओ तुम सब की मौत हो जाएगी?!!! इसलिए कि

हज़रत इब्ने उमर रज़ि० से रिवायत है कि आप सल्ल० ने फरमाया इन्सान के दिल में एक ख्याल फ़रिश्ता डालता है और एक ख्याल शैतान डालता है। शैतान की तरफ़ से आने वाला ख्याल ये होता है, कि वो अल्लाह के ग़ैर से होने को और अल्लाह के करने से जो सब कुछ हो रहा है, उसको झुठलाने पर उभारता है।

फ़रिश्ते की तरफ़ से आने वाला ख्याल ये है, कि वो अल्लाह का कहना मान लेने और अल्लाह ही करेंगे की तस्दीक़ पर उभारता है। लेहाज़ा जो शख्स अपने अन्दर फ़रिश्ते का ख्याल पाए, तो उसे

अल्लाह का शुक्र करते हुए इस ख्याल पर जमना चाहिए और अगर अपने अन्दर शैतान का लाया हुआ ख्याल पाए तो उसको शैतान से अल्लाह की पनाह मांगना चाहिए। (तिर्मिजी)

मुर्गी के अण्डे से रब की पहचान

इसलिए उस वक्त जब शैतान तुम्हारे दिल में ये ख्याल डाले, तो मुर्गी के अण्डे को सोचकर अपने आपको समझाना, कि अल्लाह तआला किस तरह से उस छिलके के अन्दर बच्चे को बनाते और उसकी परवरिश करते हैं कि मुर्गी का अण्डा चारो तरफ से बन्द होता है और छिलके के नीचे एक वाटर प्रूफ झिल्ली होती है जो छिलका फोड़ने पर हमें नज़र आती है। मुर्गी का अण्डा जिसे पानी में उबाल कर या फिर उसे फोड़कर, फेंटकर जिसका आमलेट बनाकर खाया जाता है कि उसे उबालकर, या आमलेट बनाकर खाने में, न तो मुर्गी के रंग बिरंगे पर नज़र आते हैं और न ही आंख पैर, खून वगैरह ही नज़र आते हैं लेकिन अल्लाह रब्बुल इज्ज़त अपनी कुदरत से उस छिलके के अन्दर मुर्गी की शक्ति बनाते हैं और शक्ति बनाकर फिर उसके अन्दर वहां रूह और रिज्क पहुंचाते हैं तो जब ये मुर्गी का बच्चा अल्लाह से मिली ताकत का इस्तेमाल करके छिलके को फोड़कर बाहर आता है, अगर उसी वक्त उस बच्चे को चाकू से ज़िबह करके देखा जाए तो उसके जिस्म से खून टपकता हुआ नज़र आएगा।

ये बात यहां पर इस वज़ह से लिख रहा हूं क्योंकि आज सारी दुनिया के अन्दर इस बात को बोला जा रहा है कि फल और मेवों से गल्लों और सब्जियों के खाने और पीने से जिस्म के अन्दर खून बनता और बढ़ता है और उससे भी दो कदम आगे ये बात चल रही है कि इन्जेक्शन टेबलेट, सीरप या टॉनिक और हकीम के मजमून या वेद की फंकी और जड़ी बूटियाँ और भस्म से भी इन्सान

के जिस्म के अन्दर खून बनता भी है और बढ़ता भी है तो भला अण्डे से निकलने वाले मुर्गी के बच्चे के अन्दर ये खून कहां से आ गया जबकि छिलका तो चारो तरफ़ से बन्द था फिर ये खाने पीने की चीजें भला इसके अन्दर कैसे पहुंच गई तो ये लोग जवाब देते हैं, कि अण्डे के अन्दर अल्लाह पाक अपनी कुदरत से खून बनाते और बढ़ाते हैं, लेकिन इन्सान के जिस्म में उन खाने पीने की चीजों से भी खून बनता और बढ़ता है और अल्लाह रब्बुल इज्जत अपनी कुदरत से भी खून बनाते और बढ़ाते हैं।

मेरे दोस्तो! ये बोल ज़बान से निकालना ये तो दूर की बात है, बल्कि ऐसा सोचना भी शिर्क है, कि अल्लाह पाक की कुदरत में हमने उन चीजों को शरीक बनाया हुआ है। ईमान को न सीखने की वजह से इस तरह के बोल आज दुनिया में बोले जा रहे हैं। इसी बे बुनियाद बोलों की वजह से उम्मत का कमाया हुआ माल उन चीजों के खरीदने पर खर्च हो रहा है। जबकि गोشت और खून से तअल्लुक रखने वाली हदीस कुदसी पर भी ज़रा गौर कर लिया जाए जिसमें अल्लाह पाक का ये इरशाद है कि “जब मैं अपने मोमिन बन्दे को किसी बीमारी में मुब्तला करता हूं फिर ये अपनी अयादत करने वालों से मेरी शिकायत नहीं करता, तो मैं उसे अपनी कैद से आज़ाद कर देता हूं, यानी उसके गुनाहों को माफ़ कर देता हूं, फिर उसे उसके गोشت से बेहतर गोشت देता हूं और उसे उसके खून से बेहतर खून देता हूं”

नाफ़ के गन्दे खून से परवरिश

इसी तरह मेरे दोस्तो! आज दुनिया में ये बोला जा रहा है, कि मां के पेट के अन्दर रह रहे बच्चे की परवरिश अल्लाह पाक नाफ़ के गन्दे खून से करते हैं। अब यहां ज़रा इस बात पर भी गौर कर लिया जाए कि इन्सान जो सारी मख़लूक में सबसे ज़्यादा

अशरफ है और फ़रिश्तों से भी जिस इन्सान को सज़्दा कराया जा चुका हो, तो उस इन्सान की परवरिश नाफ़ के गन्दे खून से की जाए और जिस मुर्गी को हमें पकाकर खाने की इजाज़त है उस मुर्गी के बच्चे को अण्डे के छिलके में बगैर नाफ़ के परवरिश की जाए कि इन्सान को तो नऊजुबिल्लाह मां के पेट में गन्दे खून से गिज़ा पहुंचाई जाए और मुर्गी के बच्चे को अण्डे के छिलकों के अन्दर बगैर नाफ़ के बराहे रास्त अल्लाह की आने वाली रोज़ी हासिल हो। तो इस तरह रोज़ी के हासिल करने में मुर्गी का बच्चा इन्सान से अफ़ज़ल हो गया। असल बात ये है कि मां के पेट में जब चार महीने में बच्चे का जिस्म बन जाता है, तो अल्लाह तआला आलिमे अरवाह से उस जिस्म में रूह भेजते हैं। जिस्म के अन्दर रूह आने के बाद जिस्म को गिज़ा की ज़रूरत पड़ती है। देखो! जब किसी के जिस्म से रूह निकल जाती है तो फिर उस जिस्म को किसी चीज़ की ज़रूरत नहीं पड़ती है लेकिन जब जिस्म में रूह होती है, तो जिस्म को गिज़ा की ज़रूरत पड़ती है। मां के पेट में अल्लाह तआला अपनी कुदरत से बच्चे को गिज़ा पहुंचाते हैं, जिस्म को गिज़ा मिल जाने के बाद उसे पेशाब पाखाने के मुकाम से, पेशाब पाखाना करता है यहां पर ये बात बिल्कुल साफ़ हो गई कि बच्चे को मां के पेट में गिज़ा पहुंचाई जाती है वरना इन्सान अगर कुछ खाए पीएगा नहीं तो उसे पेशाब पाखाना नहीं होगा।

मेरे दोस्तो! रोज़ी का तअल्लुक बराहे रास्त अल्लाह की ज़ात से है। हज़रत उमर रज़ि० ने फ़रमाया। कि बन्दे के और उसकी रोज़ी के दर्मियान एक परदा पड़ा हुआ है अगर बन्दा सब्र से काम लेता है, तो उसकी रोज़ी खुद उसके पास आ जाती है और अगर वो बेसोचे समझे रोज़ी कमाने में घुस जाता है, तो वो उस परदे को फाड़ लेता है लेकिन अपने मुक़द्दर से ज़्यादा नहीं पाता है।

अल्लाह तआला ने इस दुनिया में, इन्सान को रोज़ी का हासिल होना, ये इन्सान के गुमान पर रखा है। खुद अल्लाह तआला फ़रमाते हैं कि “मेरा बन्दा मुझसे जैसा गुमान करेगा मैं उसके साथ वैसा ही मामला करूंगा” अब अगर इन्सान के अन्दर माल से होने का गुमान है, तो उसका काम माल से होगा और अगर दुनिया में फैली हुई चीज़ों और सामान से काम होने का गुमान है, तो उस रास्ते से होगा। इस गुमान का नुक्सान ये है कि आदमी के अन्दर जिस चीज़ों से होने का गुमान होगा, वो उसी चीज़ का मोहताज होगा।

शेर का कान मरोड़ दिया

हज़रत इब्ने उमर रज़ि० एक मरतबा कहीं जा रहे थे, रास्ते में उन्होंने एक जगह पर कुछ लोग खड़े हुए मिले, उन्होंने उन लोगों से पूछा कि तुम लोग रास्ते में क्यों खड़े हो? लोगों ने बताया कि आगे रास्ते में एक शेर खड़ा है, जिसके डर की वजह से हम लोग यहां रुके हुए हैं, ये सुनकर हज़रत इब्ने उमर रज़ि० अपनी सवारी से नीचे उतरे और चलकर शेर के पास पहुंचे और उसके कान को पकड़कर मरोड़ा, फिर उसकी गर्दन पर एक थप्पड़ मारकर उसे वहां से भगा दिया, फिर वापस आते हुए अपने आपसे फ़रमाया, ऐ इब्ने उमर!

“हुज़ूर सल्ल० ने सच कहा था, कि इब्ने आदम पर वही चीज़ मूसल्लत होती है इब्ने आदम जिस चीज़ से डरता है। अगर इब्ने आदम अल्लाह के सिवा किसी और चीज़ से न डरता है, तो अल्लाह तआला उसपर कोई चीज़ मूसल्लत न होने दें इब्ने आदम उसी चीज़ के हवाले कर दिया जाता है जिस चीज़ से उसे नफ़ा या नुक्सान होने का यकीन होता है अगर इब्ने आदम अल्लाह के सिवा

किसी और चीज़ से नफ़ा या नुक़सान का यक़ीन न रखे तो अल्लाह तआला उसे किसी और चीज़ के हवाले न करें।

(कनजुल आमाल 59-7)

इस तरह रसूलुल्लाह ने सहाबा किराम रज़ि० के अन्दर सिर्फ़ अल्लाह ही से होने का गुमान पैदा कराया था, जिसकी वजह से सहाबा रज़ि० के अन्दर अल्लाह की मोहताजगी थी, हर वक़्त हर आन हर लम्हे वो अपने आपको अल्लाह का मोहताज समझते थे और जब किसी के साथ कोई मामला हो जाता था, तो वो अल्लाह ही से कहता था। अपनी हर ज़रूरत को वो लोग अल्लाह ही के सामने पेश करते थे। वो अपनी रोज़ियां इस रास्ते से हासिल करते थे, जिस रास्ते को हुजूर ने उन्हें बतलाया था। आज तो हम सिर्फ़ खाने पीने को ही रोज़ी समझते हैं किसी से अगर पूछो कि रोज़ी किसे कहते हैं? तो वो उन्हीं चीज़ों को गिना देगा। हालांकि इन्सान के जिस्म की हर ज़रूरत को रोज़ी कहते हैं। देखो! इस जिस्म के खालिक और मालिक अल्लाह है, इस वक़्त दुनिया में रह रहे हम सात (7) अरब इन्सानों में से दो सौ (200) साल पहले किसी का भी जिस्म इस दुनिया में नहीं था। इस जिस्म को अल्लाह तआला ने अपनी कुदरत से इस दुनिया में उसका इम्तेहान लेने के लिए बनाया है। कैसे बनाया? इसकी खबर कुरआन और हदीस के ज़रिए हमें दे दी गई है। कि माँ के पेट में बग़ैर किसी ज़रिए के हमारे जिस्म की ज़रूरतों को पूरा किया। बच्चेदानी के अन्दर खून, हवा और ग़िज़ा का इन्तेज़ाम किया फिर जैसे ही हम माँ के पेट से बाहर आए, तो जिस्म में ताक़त आंखों को रोशनी मुँह को बोल; कानों को आवाज़, दिमाग़ को सोचने की कुव्वत वगैरह, इन तमाम ज़रूरतों को पूरा किया और आज भी उन ज़रूरतों को अल्लाह ही पूरी कर रहे हैं। अगर इन तमाम ज़रूरतों को पैसे लेकर देते कि

एक पैसा सेकेन्ड लेकर आंखों की रोशनी देते,

एक पैसा सेकेन्ड लेकर ज़बान की बोल देते,

एक पैसा सेकेन्ड लेकर कानों में आवाज़ देते,

जैसे मोबाईल पर एक पैसा सेकेन्ड हमारे बोलने और सुनने का लेते हैं। अगर अल्लाह भी अपने बन्दों से इसका चार्ज लेते तो इन्सान क्या करता?!!! आँखों की रोशनी ज़बान के बोल, कानों में आवाज़ जिस्म में ताक़त वगैरह ये वो चीज़ें हैं, जिसे इन्सान कोई कीमत देकर हासिल करना चाहेगा, पर अल्लाह रब्बुलइज्ज़त हैं उन्होंने सारी मख़्लूक की रोज़ी का जिम्मा खुद ले रखा है इसलिए हर एक की रोज़ी वो खुद पहुंचा रहे हैं। हम ज़रा इस बात पर गौर करें कि हमारे जिस्म की वो ज़रूरतें कि आंखों की रोशनी, ज़बान के बोल, कानों में आवाज़, जिस्म में ताक़त, जिन्हें अल्लाह रब्बुल इज्ज़त के सिया कोई नहीं दे सकता, वो बगैर पैसे और बगैर हमारी किसी मेहनत के हमें मिल रही हैं, तो रोटी, दाल, या बोटी, कपड़े वगैरह क्या ये हमें पैसे से या हमारी मेहनत से हासिल हो रहे हैं?!!!

नहीं मेरे दोस्तो! ये चीज़ें भी अल्लाह रब्बुलइज्ज़त ही हमें दे रहे हैं, पर देख रहा है चीज़ों से मिलते हुए क्योंकि यही इन्सान का इस्तेहान है, कि अल्लाह रब्बुल इज्ज़त ने इस दुनिया के अन्दर इन्सान की रोज़ी का दारोमदार इन्सान के गुमान पर रखा है। अगर इन्सान के अन्दर माल से होने का गुमान है, तो इसका काम माल से होगा और अगर दुनिया में फैली हुई चीज़ों और सामान से काम होने का गुमान है, तो उस रास्ते से होगा। इस गुमान का नुक्सान ये है कि आदमी के अन्दर जिस चीज़ से होने का गुमान होगा उसी चीज़ का मोहताज होगा।

सहाबा वाली बात और सहाबा वाला गुमान, हम मुसलमानों

के अन्दर पैदा हो जाए, इसके लिए हम मुसलमानों को सबसे पहले ईमान सीखना पड़ेगा। इसलिए कि अल्लाह रब्बुलइज्जत ने क़यामत तक आने वाले इन्सानों के लिए सहाबा वाला इमान और सहाबा वाले आमाल को नमूना बनाया है।

मेरे दोस्तो! आज ईमान को न सीखने की वजह से इन्सान इस्तेहान की चीज़ों से इत्मीनान हासिल करना चाहता है जबकि इत्मीनान हासिल होना अल्लाह तआला ने जिस्म के सही इस्तेमाल पर रखा है। हमारे जिस्म के अज़ा अल्लाह तआला की मर्ज़ी पर उनके हुक्मों पर इस्तेमाल होने लगे, कि आँख, कान, ज़बान, दिमाग, हाथ, पैर, और शर्मगाह, हराम से बच जाएं। इसके लिए मस्जिदों में ईमान के हलके लगाकर, ईमान को सीखना है और इतना ईमान सीखना है, कि हमारे जिस्म के अज़ा हराम से बच जाएं। वरना आज मुसलमान हलाल कमाने के बावजूद हलाल खाने के बावजूद और हलाल पहनने के बावजूद।

हराम बोल रहा है।

हराम देख रहा है।

हराम सुन रहा है, और।

हराम सोच रहा है,।

ईमान को न सीखने की वजह से ही आज मुसलमान अपने ईमान से बेपरवाह है। अगर उसे अपने ईमान की परवाह होती तो ये हराम से बच रहा होता।

ईमान का नूर दिल से निकलकर सर पर

मुस्लिम शरीफ़ की हदीस है "कि रसूलुल्लाह सल्ल० ने फ़रमाया। जब किसी मोमिन से गुनाहे कबीरा हो जाता है तो ईमान का नूर उसके दिल से निकलकर सर पर साया कर लेता है, जब तक वो तौबा नहीं करता वो नूर उसके जिस्म में वापस नहीं आता,

सोचो ज़रा! हमें अपने ईमान की कितनी फ़िक्र है?!! कि क्या हमने कभी उल्मा किराम से ये जानने की ज़रूरत महसूस की है कि गुनाह कबीरा क्या क्या हैं?!! और उनकी तादाद कितनी है? मेरे दोस्तो! ईमान को न सीखने की वजह से आज उम्मत ने इल्म को ईमान समझ लिया है और नमाज़, रोज़ा, हज और ज़कात को इस्लाम समझ लिया है। हालाँकि ये इस्लाम की बुनियाद हैं, इस्लाम नहीं हैं। दावत की इस मुबारक मेहनत से यही बात चाही जा रही है कि मुसलमान अपने ईमान को लेकर फ़िक्रमन्द हो जाएं। इसी के लिए हज़रत मौलाना सईद साहब दामत बरक़ातुहुम अपनी अपनी मस्जिदों में ईमान के हलके कायम करने के लिए, बार बार कह रहे हैं।

अब ईमान के सीखने में सबसे पहले अल्लाह रब्बुल इज्ज़त की ज़ात का यकीन अपने दिल में पैदा करना है, वो अल्लाह जिसके नाम के बोल से ये सारी कायनात कायम है। हदीस में आता है, कि जब तक इस दुनिया में अल्लाह के नाम का बोल ज़बान से बोलने वाला रहेगा, उस वक़्त तक ये दुनिया इसी तरह कायम रहेगी और जिस दिन किसी के मुँह से लफ़्ज़ "अल्लाह" नहीं निकलेगा उस वक़्त चाहे ज़मीन पर दस अरब इन्सान आबाद हों।

उनमें से एक अरब इन्सान उस वक़्त इन्जीनियर हों।

एक अरब इन्सान डॉक्टर हों।

एक अरब इन्सान, प्रोफ़ेसर हों।

एक अरब इन्सान, साइन्टिस्ट हों।

हर इन्सान, अरबपती हो।

हर इन्सान के पास दस दस किलो सोना हो।

गर्ज ये कि इस दुनिया में इतना सब कुछ होने के बावजूद

जिस दिन इस ज़मीन पर किसी एक इन्सान के भी मुंह से अगर लफ़्ज़ अल्लाह नहीं निकलेगा, तो उसी दिन ये आसमान फट जाएगा, ज़मीन रेज़ा-रेज़ा हो जाएगी, सब कुछ ख़त्म कर दिया जाएगा। अब बैठकर सोचो! इस दुनिया के बारे में जिसको पाने के लिए हम क्या कुछ नहीं कर रहे हैं, जबकि हर इन्सान के लिए ये दुनिया मुक़्दर हो चुकी है, इन्सान अपने मुक़्दर से लड़कर क्या हासिल कर लेगा?!!

जो दुनिया अल्लाह के नाम के बोल की वजह से कायम है, जी हां! मुंह से निकले हुए बोल, कि आपने अमरीका में रहने वाले अपने भाई को फ़ोन किया, उसने आपके फ़ोन को रिसीव किया, तो आप यहां से बोले “हैलो” तो आपके मुंह से निकले हुए बोल “हैलो” यहां से तेरह हजार पांच सौ चौव्वन (13554) किलो मीटर दूर एक सेकेन्ड में हवा में होते हुए हिन्दुस्तान से अमेरीका पहुंच गया, अगर मुंह से निकले हुए उन बोलों को कोई आदमी पकड़ना चाहे, तो टेपरिकाडर में कैसेट लगाकर पकड़ सकता है, या मोबाईल से टेप करके पकड़ सकता है।

लफ़्ज़ अल्लाह की ताक़त

मेरे दोस्तो! ईमान को न सीखने की वजह से हमें लफ़्ज़ “अल्लाह” की ताक़त का अन्दाज़ा नहीं है। एक चोर से लफ़्ज़ “पुलिस” की ताक़त के बारे में पूछो, कि कोई चोर के सामने “पुलिस” कह दे, तो उसका क्या हाल होता है, कि उसका जिस्म कांप उठता है। ज़रा सोचो! कि जिस अल्लाह के बोल पर सारी कायनात कायम है। अगर उस अल्लाह का यकीन कोई अपने दिल में पैदा करले तो आप खुद ये बतलाओ कि ये तमाम कायनात क्या उसके पीछे पीछे न चलेगी! देखो चोर के दिल में पुलिस की ज़ात और उसकी ताक़त का यकीन होता है, इसी तरह मुसलमान के

अन्दर अल्लाह की ज़ात और उसकी ताक़त का यकीन होना चाहिए, जिसको हम मुसलमानों ने अपने अन्दर पैदा नहीं किया, अगर पैदा किया होता अल्लाह का नाम सुनकर हमारा भी जिस्म कांप उठता, अल्लाह का नाम सुनकर अगर हमारा दिल न डरे, ये तो हमारे लिए रोने वाली बात है कि ईमान हो और दिल न डरे ऐसे कैसे हो सकता है। हां! ये कुरआन की बात है अल्लाह तआला ने कुरआन में ईमान की निशानी बयान फ़रमाई,

انما المؤمنون الذين اذا ذكر الله وجلت قلوبهم واذا تليت عليهم

آياته زادتهم ايمانا وعلى ربهم يتوكلون.

“कि ईमान वाले तो वही हैं कि जब उनके सामने अल्लाह का नाम लिया जाता है, तो उनके दिल डर जाते हैं और जब अल्लाह तआला की ख़बरें उन्हें सुनाई जाती हैं तो उन ख़बरों को सुनकर उनके यकीन बढ़ जाते हैं और वो लोग सिर्फ़ अपने रब पर ही तयक्कुल करते हैं। (अनफ़ाल 2)

अब अगर किसी शख्स ने अपने दिल के अन्दर अल्लाह की ज़ात का, सिफ़ात का रबूबियत के साथ यकीन पैदा कर लिया है। तो जैसे ही उस शख्स की ज़बान से कोई बोल निकलेंगे वो बोल, बराहें रास्त आसमानों को पार करते हुए अर्श पर पहुंच जाएंगे। फिर वराहे रास्त अल्लाह रब्बुल इज्ज़त अपनी कुदरत से उसका काम बनाएंगे, जिसतरह आज मोबाईल के सामने बोलकर काम बनाए जा रहे हैं, सहाबा रज़ि० ने इससे बड़े-बड़े काम अल्लाह रब्बुल इज्ज़त से आसमानों के ऊपर से बनवाए हैं।

एक मर्तबा अबूरैहान रज़ि० नाव पर जा रहे थे, उसपर बैठे हुए वो सूई से अपनी कॉपी को सिल रहे थे, अचानक हवा के झोंके से उनके हाथ से सूई छूटकर समुन्दर में गिर गई, उन्होंने आसमान

की तरफ़ देखकर दुआ की, ऐ अल्लाह! तुझे तेरी कसम मेरी सूई वापस करदे! इतना कहकर उन्होंने पानी में देखा तो उनकी सूई पानी के ऊपर पड़ी हुई थी, उन्होंने अपनी सुई उठा ली और कापी सिलने लगे। (असाबा 157 2)

हज़रत अबूबक्र रज़ि० ने अपनी बांदी ज़नीरा रज़ि० को आज़ाद किया, तो उनकी आंखों की रोशनी चली गई, इसपर कुरैश के सरदार ने कहा तुम्हें लात व उज़्ज़ा ने अंधा कर दिया, ये सुन कर हज़रत ज़नीरा रज़ि० ने कहा: कि तुम लोग ग़लत कहते हो, बैतुल्लाह की कसम! लात व उज़्ज़ा किसी के काम नहीं आ सकते न ही ये किसी को नफ़ा पहुंचा सकते हैं और न ही किसी को नुक़सान पहुंचा सकते हैं, इतना कहना था, कि अल्लाह ने उनकी आंखों की रोशनी वापस कर दी। (असाबा 314-4)

हज़रत इब्ने अब्बास रज़ि० फ़रमाते हैं कि एक बार हज़रत उमर रज़ि० ने हम लोगों से कहा कि चलो हम लोग अपनी कौम की ज़मीन पर चलते हैं, चुनांचे हम लोग चल पड़े मैं और उबय बिन काब रज़ि० जमात से कुछ पीछे रह गए थे इतने में एक बादल तेज़ी से आया और बरसने लगा तो उबय बिन काब रज़ि० ने कहा ऐ अल्लाह! इस बारिश की तक्लीफ़ को हमसे दूर कर दे। चुनांचे हम बारिश में चलते रहे लेकिन हमारी कोई चीज़ बारिश से न भीगी। जब हम दोनों हज़रत उमर रज़ि० और उनके साथियों के पास पहुंचे तो उन लोगों के ज़नवर कजावे और सारा सामान भीगा हुआ था। हम लोगो को भीगा न देखकर हज़रत उमर रज़ि० ने हमसे पूछा कि क्या तुम लोग किसी दूसरे रास्ते से आए हो? जिसकी वजह से बारिश से नहीं भीगे। मैंने उनसे बतलाया कि उबय बिन काब रज़ि० ने ये दुआ कर दी थी, कि ऐ अल्लाह! हमसे इस बारिश की तक्लीफ़ को दूर कर दे। ये सुनकर हज़रत उमर

रज़ि० ने फ़रमाया कि तुम लोगों ने अपने साथ हमारे लिए भी दुआ क्यों न की? (मुन्तख़बुल कंज़ 132-4)

हज़रत ख़ालिद बिन वलीद रज़ि० के पास से एक आदमी मशक लेकर गुजरा उन्होंने उससे पूछा कि इस मशक में क्या है? उसने कहा, शहद है। हज़रत ख़ालिद रज़ि० ने दुआ की कि ऐ अल्लाह! उसे सिक़ा बना दे, जब वो आदमी अपने साथ वालों के पास पहुंचा तो उन लोगों से कहा कि आज मैं जो शराब लाया हूं, वैसी शराब अरब वालों ने कभी पी न होगी, ये कहकर उसने मशक का मुंह खोलकर शराब उड़ेली तो शराब की जगह उसमें सिरका निकलता देखकर उसने कहा कि अल्लाह की क़सम ख़ालिद की दुआ लग गई। (बिदाया वन्निहाया 114-7)

हज़रत इब्ने उमर रज़ि० को ये ख़बर मिली कि ज़्यादा हे जो मुक़दस का भी वाली बनना चाहता है, उन्होंने उसकी बादशाहत में रहना पसन्द आया, तो उन्होंने ये दुआ की, ऐ अल्लाह! तू अपनी मख़ज़ूक़ में से जिसके बारे में चाहता है उसे क़त्ल करवा कर उसके गुनाहों के कफ़ारे की सूरत बना देता है। (ज़्याद) इब्ने सुमईया अपनी मौत मरे, क़त्ल न हो, चुनांचे ज़्याद के अगूँठे में उसी वक़्त ताऊन की गिलटी निकल आई और जुमा आने से पहले ही मर गया। (इब्ने असाकर मुन्तख़बुल कन्ज़ '231-5)

(क़र्बला में) एक आदमी ने खड़े होकर पूछा, क्या आप लोगों में हुसैन (रज़ि०) हैं? लोगों ने कहा हां हैं उस आदमी ने हज़रत हुसैन रज़ि० को गुस्ताख़ी के अन्दाज़ में कहा, आपको जहन्नम की बंशारत हो! हज़रत हुसैन रज़ि० ने फ़रमाया मुझे बंशारतें हासिल हैं, एक तो निहायत मेहरबान रब वहां होंगे दूसरे वो नबी सल्ल० वहां होंगे जो सिफ़ारिश करेंगे और उनकी सिफ़ारिश क़बूल की जाएगी, लोगों ने पूछा तू कौन है? उसने कहा, मैं इब्ने जवैरिया या इब्ने

जवेज़ह हूँ हज़रत हुसैन रज़ि० ने ये दुआ की “ऐ अल्लाह! उसके टुकड़े टुकड़े करके उसे जहन्नम में डाल दे। चुनांचे उसकी सवारी ज़ोर से बिदकी जिससे वो सवारी से इस तरह नीचे गिरा कि उसका पाँव रिकाब में फंसा रह गया और वह सवारी तेज़ भागती रही और उसका जिस्म और सर ज़मीन पर घिसटता रहा, जिससे उसके जिस्म के टुकड़े गिरते रहे। अल्लाह की क़सम! आखिर में सिर्फ़ उसकी टांग रिकाब में लटकी रह गई। (हैशमी 193-9)

आसमान से अंगूर के टोकरे के साथ दो चादरें भी

हज़रत लैस बिन सईद रह० कहते हैं कि मैं हज़ को गया, मक्का पहुंचकर मैं अस्त्र की नमाज़ के वक़्त जबले अबू कबीस पर चढ़ गया। वहां मैं ने एक साहब को दुआ मांगते हुए देखा कि वो

“**يا رب يا رب**” या रब या रब फिर

“**يا ربّاه يا ربّاه**” या रब्बा या रब्बा फिर

“**يا الله يا الله**” या अल्लाह या अल्लाह फिर

“**يا حي يا حي**” या कय्यूम या कय्यूम फिर

“**يا قيوم يا قيوم**” कहते रहे फिर

फिर सात मर्तबा “**يا ارحم الراحمين**” कहा और कहने लगे, अल्लाह! अंगूर खाने को जी चाह रहा है, अंगूर दे दे और मेरी चादरें पुरानी हो गई हैं वो भी दे दे।

लैस रह० कहते हैं, खुदा की क़सम! उनकी ज़बान से ये लफ़्ज़ पूरे निकले भी नहीं थे कि एक टोकरा अंगूरों से भरा हुआ उनके सामने आसमान से उतरा उसमे दो चादरें भी रखी हुई थी। हालांकि उस वक़्त सारे अरब में कहीं अंगूर का नाम व निशान नहीं था। उन्होंने अंगूर का एक गुच्छा टोकरे से खाने के लिए निकाला तो मैं ने आवाज़ दे कर कहा कि उन अंगूरों में मेरा भी हिस्सा है। उन्होंने पीछे पलटकर देखा तो उनकी नजर मझपर पड़ी, मझसे कहा

कि इसमें तुम्हारा कैसे है? मैंने कहा कि जब आप दुआ कर रहे थे तो मैं आपकी दुआ पर आमीन कह रहा था। ये सुनकर उन्होंने वो गुच्छा मुझे पकड़ा दिया और कहने लगे कि इसे यहीं बैठकर खाओ, मैंने उसे यहीं पर खाने के लिए मांगा है। घर ले जाने के लिए नहीं। मैंने वो अंगूर लेकर खाए तो बगैर बीज के उन अंगूरों का मैं उमर भर मज़ा न भूला। (रोजुरियाहीन)

एक मर्तबा इबराहीम ख्वास रह0 जंगल से होकर जा रहे थे उन्हें रास्ते में एक ईसाई मिला, उसने उनसे कहा कि ऐ मोहम्मदी! मुझे भी अपने साथ लेते चलो, उन्होंने उसे अपने साथ चलने की इजाज़त दे दी, कि ठीक है, चलो सात दिन तक हम दोनों भूखे प्यासे चलते रहे, सातवें दिन इस ईसाई ने मुझसे कहा कि ऐ मोहम्मदी! आज कुछ खाने पीने का इन्तेज़ाम करो, तो मैंने अल्लाह तआला से दुआ की, कि ऐ अल्लाह! इस काफ़िर के सामने आज मुझे ज़लील न कीज़िएगा, हम लोगों के खाने पीने का इन्तेज़ाम कर दीज़िए उसी वक़्त आसमान से एक ख़वान उतरा जिसमें रोटियां भुना हुआ गोश्त ताज़ी खजूरें और साथ में पानी भरा हुआ लोटा भी रखा था। हम दोनों ने उसे खाया पिया और चल दिए।

सात दिन तक हम लोग फिर भूखे प्यासे चलते रहे। सातवें दिन मैंने उस ईसाई से कहा कि आज तुम खाने पीने का इन्तेज़ाम करो। ये सुनकर वो लकड़ी का सहारा लगाकर आसमान की तरफ़ देखने लगा। फिर उसने अपनी ज़बान से कुछ कहा, बस उसी वक़्त आसमान से दो ख़वान उतरे, जिस में हर चीज़ मेरे ख़वान से दूगनी थी। ये देखकर मैं हैरान हो गया और रंज की वजह से मैंने खाना खाने से इन्कार कर दिया। उस ईसाई ने मुझसे कहा कि आप खाना खा लीज़िए फिर मैं आपको दो खुशख़बरियां सुनाऊंगा मैंने उससे कहा कि पहले खुशख़बरी सुनाओ फिर मैं खाना खाऊंगा,

उसने मुझे बताया कि तुम्हारे लिए पहली खुशखबरी ये है, कि मैं मुसलमान हो गया हूँ और दूसरी खुशखबरी ये है कि ये जो आसमान से खाना आया है, ये मैंने अल्लाह तआला से तुम्हारे सदके तफ़ैल में मांगा है। (फ़ज़ायल सदकात)

हज़रत अबदुल्लाह रज़ि० फ़रमाते हैं कि मैं काफ़िले के साथ जा रहा था रास्ते में मैंने एक औरत को देखा कि काफ़िले से आगे आगे जा रही थी मैंने ख़्याल किया कि ये ज़ईफ़ा इसलिए आगे आगे जा रही है, कि कहीं काफ़िले से छूट न जाए, मेरे पास चन्द दरहम थे, जिन्हें मैं अपने जेब से निकालकर उसको देने लगा और मैंने कहा कि जब काफ़िला मन्ज़िल पर ठहरे, तो मुझे तलाश करके मिल लेना मैं काफ़िले वालों से कुछ चन्दा करके तुझको दे दूंगा, जिससे तुम अपने लिए किराए पर सवारी ले लेना। उसने मेरी बात सुनकर अपना हाथ ऊपर को उठाया तो उसकी मुट्ठी किसी चीज़ से भर गई, जब उसने अपना हाथ खोला तो वो दिरहम से भरा हुआ था। वो दिरहम उसने मुझे दिए और मुझसे बोली कि तूने जेब से निकाले और मैंने गैब से लिए। (फ़ज़ायल सदकात)

जिस्म के सात अज़ा की हरकतों का नाम “अमल”

मेरे दोस्तो! अल्लाह रब्बुल इज्ज़त ने दुनिया का निज़ाम इन्सान के अमल के साथ जोड़ा है कि इन्सान जिस्म से जैसा अमल होगा, अल्लाह की तरफ़ से उसके साथ वैसा ही मामला होगा। क्योंकि ग़ैबी निज़ाम का तअल्लुक अमल से है सबब से नहीं है अब यहां पर सवाल ये पैदा होता है कि अमल किसे कहते हैं?

जिस्म से निकलने वाली हरकत को अमल कहते हैं।

लोग तो बेचारे रोज़ा नमाज़, हज और ज़कात वगैरह को ही अमल समझते हैं। देखो! जिस्म के सात अज़ा (आंख, कान, ज़बान, दिमाग़, हाथ, पैर और शर्मगाह) से जो भी हरकत होगी, उस

हरकत का नाम अमल है। इन्सान के जिस्म के ये आज्ञा अगर अल्लाह के हुक्म पर उसकी मर्जी पर इस्तेमाल होंगे तो आसमानों के ऊपर से उसे कामयाबी दिलाने वाले फैसले नाज़िल होंगे और गैबी नज़ाम उसकी हिमायत में आजाएंगे और अगर हमने अपने जिस्म का इस्तेमाल अपनी मर्जी पर किया तो ज़िल्लत, तकलीफ़, परेशानियों और बीमारियों से हमें कोई बचा नहीं पाएगा। ये अल्लाह रब्बुल इज्ज़त की तरफ़ से तय शुदा बात है, दुनिया की चीज़ें और माल व सामान हमारे पास चाहिए जितना हो, फ़रिश्तों के ज़रिए चलाया जा रहा गैबी निज़ाम हमारे खिलाफ़ हो जाएगा, देखो एक आदमी ने अपनी ज़बान से सिर्फ़ दो बोल झूठ के बोले कि उसके घर पर एक आदमी ने आकर उसके बेटे को पूछा, उसका बेटा घर पर ही था लेकिन उसने अपनी ज़बान से सिर्फ़ दो बोल निकाले कि वो घर पर नहीं है, तो उसकी ज़बान से निकले हुए उन बोल की वजह से वो फ़रिश्ता जो उसकी तरफ़ आने वाली बलाओं और मुसीबतों को उसके जिस्म से दूर करता था उसके इस अमल की वजह से उसके जिस्म से एक मील दूर चला जाता है, हज़रत अली रज़ि० ने फ़रमाया हर इन्सान पर दो ऐसे फ़रिश्ते मुकरर किए जाते हैं जो बलाओं और मुसीबतों को उसकी तरफ़ आने से रोकते हैं लेकिन जब मुक़द्दर में लिखा हुआ फैसला सामने आ जाता है तो ये दोनों फ़रिश्ते उसके पास से हट जाते हैं।

(अबूदाऊद)

हज़रत अब्दुल्लाह बिन उमर रज़ि० से रिवायत है कि रसूलुल्लाह सल्ल० ने इरशाद फ़रमाया कि जब इन्सान झूठ बोलता है तो उसके झूठ की बदबू की वजह से फ़रिश्ते एक मील दूर चले जाते हैं। (तिर्मिजी)

इस तरह हज़रत बिलाल मुज़नी रज़ि० से रिवायत है कि

रसूलुल्लाह सल्ल० ने इरशाद फरमाया तुम में से कोई शख्स अल्लाह तआला को खुश करने लिए ज़बान से कोई ऐसा बोल निकाल देता है जिन बोलों को वो ज़्यादा अहम नहीं समझता लेकिन उन बोलों की वजह से अल्लाह तआला क़यामत के लिए उससे राज़ी होने का फैसला फ़रमा देते हैं। (तिर्मिजी)

अल्लाह करे हम सबको अपनी ज़बान से निकलने वाले बोलों की हकीकत का इल्म हो जाए जी! सिर्फ़ ज़बान से निकलने वाले बोलों की ताक़त का पता हो जाए कि हज़रत हिशाम बिन आस उमयी रज़ि० फ़रमाते हैं कि जब हम रुम के बादशाह हिरक्ल के महल में पहुंचे और वहां पहुंच कर अपने मुंह से "لا اله الا الله" के बोल निकाले तो अल्लाह ही जानता है कि उसके महल का बालाखाना ऐसे हिलने लगा जिस तरह पेड़ की टेहनी को हवा हिलाती है। (अलबिदाया वन्निहाया)

अगर अपनी ज़बान से निकलने वाले बोलों की ताक़त की बात अभी न समझ में आरही हो तो इस हदीस से समझने की कोशिश करो कि हज़रत अबूहुरैरा रज़ि० से रिवायत है कि रसूलुल्लाह सल्ल० ने इरशाद फ़रमाया कि कोई शख्स ऐसा नहीं है कि वो अपनी ज़बान से لا اله الا الله के बोल निकाले और उन बोलों के लिए आसमानों के दरवाज़े न खुल जाएं यहां तक कि ये बोल सीधा अर्श पर पहुंचता है बशर्ते कि वो गुनाहे कबीरा से बचता हो। हज़रत अब्दुल्लाह बिन उमर रज़ि० से रिवायत है कि रसूलुल्लाह सल्ल० ने फ़रमाया कि अगर तमाम आसमान व ज़मीन का एक घेरा हो जाए तो भी لا اله الا الله के बोल उस घेरे को तोड़कर अल्लाह तआला तक पहुंचकर रहेगा। (बज़्ज़ाज़)

हज़रत अबूहुरैरा रज़ि० से रिवायत है कि रसूलुल्लाह सल्ल० ने फ़रमाया कि जब कोई शख्स لا اله الا الله बोल बोलता है तो उन

बोलों के लिए आसमान के दरवाजे खोल दिए जाते हैं, कि ये बोल सीधे अर्श तक पहुंचते हैं, अर्श के ऊपर नूर का एक सुतून है जो उन बोलों की वजह से हिलने लगता है, अल्लाह तआला सब कुछ जानने के बावजूद सुतून से पूछते हैं, कि तू क्यों हिल रहा है? सुतून अर्ज करता है कि उन बोलों के बोलने वाले की अभी मग़फ़िरत नहीं हुई है, अल्लाह तआला सुतून से कहते हैं तू ठहर जा! मैंने उसकी मग़फ़िरत कर दी।

देखो! इस बात को यूँ समझा जा सकता है कि आपने यहां हिन्दुस्तान से अमरीका में रहने वाले किसी आदमी को फोन मिलाया, उसका फोन वायब्रेट पर लगा हुआ मेज़ पर रखा है वो सौ (100) ग्राम का मोबाईल आप के फोन मिलाने पर वहां अमरीका में मेज़ पर हिलने लगता है, अगर उसके मोबाईल पर आपका नाम फ़ीट है, तो उसे ये मालूम हो जाता है कि इस शख्स को मेरी ज़रूरत है, कौन मुझे फोन कर रहा है।

मेरे दोस्तो! ये तो सिर्फ़ ज़बान से निकले हुए बोल की बात है, आंख, कान, दिमाग, हाथ, पैर और शर्मगाह से होने वाली हरकतों की ताकत का भी अभी हमें अन्दाज़ा नहीं है। इसी के लिए फज़ायल की तालीम है, कि हमें पता तो चले कि हमारे जिस्म के सही इस्तेमाल पर आसमानों के ऊपर से क्या फैसला आएगा और अगर हमने अपने जिस्म को अपनी मर्जी पर इस्तेमाल किया तो आसमानों के ऊपर से क्या फैसला आएगा। इस ज़माने में इस बात को मोबाईल या कमप्यूटर से समझा जा सकता है कि मोबाईल या कमप्यूटर का “की बोर्ड” कि उसके जिस बटन पर हाथ रखा जाएगा उसका नतीज़ा स्क्रीन पर जाहिर हो जाएगा ऐसा नहीं है कि कोई अमीर आदमी इस बटन को दबाए तो कुछ और नज़र आए और ग़रीब दबाए तो कुछ और, मोबाईल या कमप्यूटर के किस

बटन से स्क्रीन पर क्या ज़ाहिर होगा ये बात मोबाईल या कमप्यूटर बनाने वाले ने पहले ही बता दी थी, अगर उस तरीके से हटकर कोई आदमी मोबाईल या कमप्यूटर का इस्तेमाल अपनी मर्जी से करेगा, तो परेशानी में फंसेगा। हां ये पक्की बात है, अब इसका इस्तेमाल करने वाला चाहे।

अमीर हो या गरीब
पढ़ा लिखा हो या अनपढ़
शहरी हो या देहाती
मर्द हो या औरत

ठीक इसी तरह अल्लाह तआला ने भी इन्सान के जिस्म को बनाकर नबियों के ज़रिए से इस्तेमाल करने का तरीका बताया है, जो इस तरीके पर इस्तेमाल होगा, दुनिया व आखिरत में वही कामयाब होगा।

इन्सान की रोज़ी रोटी
कपड़ा और मकान
सेहत और बीमारी
इज्ज़त और ज़िल्लत
कामयाबी और नाकामी

इन सारी चीज़ों का तअल्लुक अल्लाह तआला ने इन्सान के जिस्म से ज़ाहिर होने वाली हरकतों से जोड़ा है, जिस्म की इन्हीं हरकतों को अमल कहते हैं, इन्सान जब ईमान को नहीं सीखता है, तो ये अपनी हाजतों और ज़रूरतों को कायनात में फैली हुई चीज़ों से जोड़ लेता है, हालांकि जिब्राईल से लेकर चींटी तक की सारी मख़्लूक की हर हाजत और हर ज़रूरत को अल्लाह तआला ही अपनी क़ुदरत से पैदा करते हैं और वही पूरी करते हैं।

او كذا لذي مر على قرية وهى خاوية على عروشها قال انى يحيى هذه

الله بعد موتها فاما الله مائة عام ثم بعثه قال كم لبثت قال لبثت يوما او بعض يوم قال بل لبثت مائة عام فانظر الى طعامك وشرابك لم يتسنه وانظر الى حمارك ولجعلك اية للناس وانظر الى العظام كيف ننشرها ثم نكسوها لحما فلما تبين له قال اعلم ان الله على كل شيء قدير. (البقرة ٢٥:٩)

देखो! उजैर अलैहि० की रूह को उनके जिस्म से सौ (100) साल तक निकाले रखा उजैर अलैहि० को सौ (100) साल तक न खाने पीने की ज़रूरत पड़ी और न ही पेशाब पाखाने की हाजत हुई, क्यों? क्योंकि जिस्म से रूह निकाल ली है।

فضرربنا على اذانهم فى الكهف سنين عددا ثم بعثناهم لنعلم اى الحزبين احصى لما لبثوا امدا. (الكهف: ١٢, ١٣)

इसी तरह अस्हाबे कहफ़ के चन्द लोग जिन्होंने एक ग़ार में पनाह ली थी, अल्लाह तआला ने तीन सौ नौ (309) साल तक उनकी रूह को उनके जिस्म से निकाले रखा उन्हें भी न खाने पीने की ज़रूरत पड़ी और न ही पेशाब पाखाने की हाजत हुई।

मेरे दोस्तो! अल्लाह तआला हर रोज़ इन्सान के जिस्म से उसकी रूह को निकालते हैं और मुक़द्दर में लिखी जा चुकी ज़िन्दगी पूरी करने के लिए फिर वापस भेज देते हैं। हज़रत अली रज़ि० से रिवायत है कि रसूलुल्लाह सल्ल० ने फ़रमाया। जब इन्सान गहरी नीद में सो जाता है तो उसकी रूह को अर्श पर चढ़ाया जाता है जो रूह अर्श पर पहुँच कर जागती है, उसका ख़्वाब सच्चा होता है और जो पहले ही जाग जाती है उसका ख़्वाब झूठा होता है। (हैसमी)

कायनात वाला रास्ता, इम्तेहान वाला रास्ता है

इन्सान की रूह जब उसके जिस्म में रहती है तो अल्लाह

तअाला इस्तेहान के लिए उसके जिस्म में हाजतें भंजते रहते हैं और देखना ये चाहते हैं कि मेरा बन्दा उन हाजतों को किस रास्ते से पूरी करता है। शिर्क वाले रास्ते से, या तौहीद वाले रास्ते से। शिर्क वाला रास्ता ये है कि इन्सान अपने पलने में चीजों को शरीक कर लेता है कि पालने वाले तो अल्लाह हैं मगर वगैर सबब के कैसे पालेगा? तौहीद वाला रास्ता ये है कि अल्लाह तअाला ही अपनी कुदरत से पाल रहे हैं और वही अपनी कुदरत से पालेंगे हां उनकी कुदरत से पलने के लिए उनके अहकामात हैं और नमूने के तौर पर रसूलुल्लाह सल्ल० की ज़िन्दगी और आप सल्ल० का तरीका है। देखो अल्लाह तअाला ने दुनिया के अन्दर इन्सान के पलने के लिए दो रास्ते अता फ़रमाए हैं एक रास्ता कायनात वाला और एक रास्ता अहकामात वाला। कायनात वाला रास्ता इस्तेहान वाला रास्ता है और अहकामात वाला रास्ता इन्आमात दिलाने वाला रास्ता है। इस ज़माने में अगर कोई इन्सान चाहे तो मोबाईल या कमप्यूटर से समझ सकता है। देखो अगर आपको अपने कमप्यूटर पर उर्दू में कुछ लिखना है तो उसके लिए आपको अपने कमप्यूटर में उर्दू का सॉफ्टवेयर डालना पड़ेगा अब उस सॉफ्टवेयर को हासिल करने के लिए दो रास्ते हैं, एक रास्ता ये है कि आप उसे बाज़ार से ख़रीद कर लाओ यानी अपनी जान, माल और वक़्त लगाओ, दूसरा रास्ता ये है कि आप इन्टरनेट के ज़रिए बराहे रास्त अपने कमप्यूटर में डाउन लोड करो, तो बराहे रास्त फ़ायदा हासिल करने के लिए शर्त ये है कि आपने कमप्यूटर का इस्तेमाल करना सीखा हो। तो एक तरफ़ दुकान से ख़रीद कर लाना और दूसरी तरफ़ हवा के रास्ते से आना। सहाबा किराम रज़ि० ने अल्लाह के हुक्मों पर अपने जिस्म को इस्तेमाल करना सीखा था। जिसकी वजह से वो बराहेरास्त आसमानों के ऊपर से अपनी ज़रूरतों को पूरा कराते थे जैसे जुबैर

बिन अबी इहाब की बांदी हज़रत माविया रज़ि० फ़रमाती हैं कि हज़रत ख़ुबैब रज़ि० को मेरे घर की एक कोठरी में कैद करके रखा गया था, एक बार मैंने दरवाज़े के दराज़ से झांका तो उनके हाथ में इन्सान के सर के बराबर अंगूर का एक खोशा था, जिसमें से वो अंगूर तोड़कर खा रहे थे जबकि उस वक़्त पूरे अरब में कहीं अंगूर नहीं था। ये देखकर मैंने अपना जन्नार काट डाला और मुसलमान हो गया। कि बेशक अल्लाह तआला ज़रूरतों के पूरा करने में किसी के मोहताज नहीं हैं। (असाबा 419-1)

मौलाना यूसुफ़ साहब रह० का आख़री ख़िताब

इन रास्तों और इन बातों को हज़रत मौलाना यूसुफ़ साहब रह० ने अपने इन्तेक़ाल से बीस दिन पहले पाकिस्तान के सफ़र में बयान फ़रमाया था जिसे नीचे लिखा जा रहा है।

हज़रत मौलाना यूसुफ़ साहब रह० ने फ़रमाया। भाईयों दोस्तो! अपनी जिन्दगी में हुज़ूर सल्ल० के वो तरीक़े लाओ जो अल्लाह रब्बुलइज्ज़त ने अपनी ज़ात से पलने के लिए दिए हैं क्योंकि नबूव्वत मिलने के बाद हुज़ूर सल्ल० ने इन्सानों से लेने का कोई रास्ता इख़्तियार नहीं फ़रमाया, अपने तायफ़ तबूक, यमन, हज़रमूत और नजद वालों को नमाज़ बतलाई कि जो कलमा पढ़े नमाज़ बनाने की मेहनत करे जब ये यकीन बने की अल्लाह रब है और रास्ता नमाज़ है और इसी बात की दावत भी दी जा रही हो तो दुनिया की तर्तीब बदलेगी। इसलिए नमाज़ को अन्दर से बनाओ क्योंकि भसले का तअल्लुक अन्दर से है, जब ये बना लो, तो नमाज़ की बुनियाद पर तीन लाईन ठीक करो,

घर,

कारोबार,

और मुआशरत,

हुजूर सल्ल० ने रास्ते में भी कमाई और घर है और इन्सानों के रास्ते में भी कमाई और घर के नक्शे हैं कमाई परवरिश नहीं होती, बल्कि अल्लाह से परवरिश तो अल्लाह का हुक्म मानकर लेंगे। जब ये बात है कि कमाई से परवरिश नहीं हो रही है, तो फिर क्यों कमाया जाए, तो पहले नमाज़ से परवरिश लो लेकिन नमाज़ के बाद दो रास्ते हैं

कमाना

और न कमाना

अगर कोई न कमाए और सिर्फ नमाज़ पढ़कर अल्लाह से ले, तो भी ठीक है। पर उसमें शर्त सिर्फ ये है, कि अगर न कमाओ, तो

किसी मख़ज़ूक़ का माल न दबाना,

किसी के सामने अपने हाल का इज़हार न करना,

किसी से सवाल न करना,

इस्राफ़ न करना,

तकलीफ़ पहुंचे तो जज़ा-फ़ज़ा न करना,

हर हाल में अल्लाह से राज़ी रहना,

अगर ये बातें अन्दर पैदा हो जाएं तो कमाई की ज़रूरत नहीं है। इसकी मिसाल के लिए चारों सिलसिले के औलिया अल्लाह हैं,

हुजूर सल्ल० हैं,

हज़रत ईसा अलैहि० हैं,

अस्थाबे सुप्फा हैं

और इसी तरह लाखों मिसालें हैं जिन्होंने सिर्फ नमाज़ से अपनी परवरिश का काम चलाया है इसलिए अगर न कमाना हो तो ग़सब, इशराफ़, सवाल, जज़ा-फ़ज़ा और घबराहट न हो हां अगर कमाते हो तो इसकी बुनियाद ये है कि कमाई से परवरिश नहीं

होगी। अल्लाह सब कुछ नमाज़ से देंगे। मैं परवरिश के लिए नहीं कमाऊंगा बल्कि हुजूर सल्ल० का तरीका कमाई में चलना है। हम कमाई के शोबों में अल्लाह के हुक्मों को पूरा करने जा रहे हैं, हमें ये यकीन सीखना है कि अल्लाह पाल रहे हैं इसलिए अल्लाह के हुक्मों को तोड़कर नहीं कमाना है, अब जो चीज़ें हलाल हैं उनसे कमाने के दो तरीके हैं उनमें एक तरीका हलाल है और एक तरीका हराम है। कि सूवर, कुत्ता, बिल्ली वगैरह का खाना हराम है और बकरी, गाय, मुर्गी और हरन हलाल है इन हलाल में भी हलाल और हराम बनेगा। अगर “بسم الله الله اکبر” कह कर ज़िबह किया है, तो ये हलाल है और अगर “بسم الله الله اکبر” नहीं कहा है तो फिर ये हराम है, अगर “بسم الله الله اکبر” कहा पर बजाए गर्दन पर छुरी फेरने के पेट से काटा तो हराम, क्योंकि तरीका ग़लत था, इसलिए अगर कमाना है तो मसायल की पाबन्दी के साथ कमाओ इसलिए कि जो बात नमाज़ में कही वही कमाई में कहूँ कि “الحمد لله رب العلمين” कि जब इस तरह से हमारी कमाई होगी, तो दुनिया में चमकना और फैलना और फूलना होगा। सैलाब या बमबारी हो, पर हमारी दुकान और घर का बाल बाका न होगा क्योंकि अल्लाह के महबूब का तरीका है चाहे दूकान मिट्टी की हो, अगर हुजूर सल्ल० का तरीका है तो एटमबम से ज़्यादा ताक़तवर है। (हज़रत जी की यादगार तक़रीरें)

“बिलाल पार्क लाहौर ” से सदाएँ ईमान

इसी तरह अपने इन्तेक़ाल से अठ्ठारह घण्टे पहले यानी 1- अप्रैल 1965 बिलाल पार्क लाहौर में मगरिब की नमाज़ के बाद हज़रत मौलाना यूसुफ़ साहब रह० ने जो बयान फ़रमाया, उसे भी नीचे लिखा जा रहा ताकि किसी तरह ये बातें हमारी समझ में आजाएँ। हज़रत ने

फरमाया:

ان الذين قالو اربنا الله ثم استقاموا اتنزل عليهم الملائكة الا تخافوا
لا تحزنوا و ابشروا بالجنة التي توعدون نحن اولياءكم فى الحياة الدنيا
وفى الآخرة ولكم فيها ما تشتهى انفسكم ولكم فيها ما تدعون نزلا من
غفور رحيم. (حم سجدہ ۳۰، ۳۲)

अल्लाह रब है ये लफ्ज़ नहीं बल्कि एक मेहनत है, जिस तरह कोई शख्स अगर ये कहे कि मैं दुकान से पलता हूँ या खेती से या मुलाज़मत या हुकूमत से पलता हूँ तो ये कहना लफ्ज़ नहीं है बल्कि मेहनत है इतना कहने के बाद मेहनत शुरू हो जाती है कि ज़मीन खरीदता है हल चलाता है, बीज डालता है, पानी लगाता है गर्ज इस लफ्ज़ के पीछे एक लम्बी चौड़ी मेहनत की ज़िन्दगी है ठीक इसी तरह जब कोई ये कहे कि हमारे रब अल्लाह हैं, तो सिर्फ़ ये कह कर बात खत्म नहीं हुई, बल्कि शुरू हुई कि जब अल्लाह पालने वाले हैं तो ग़ैरों से पलने का यकीन दिल से निकाले ये पहली मेहनत हुई कि मैं ज़मीन व आसमान और उसके अन्दर की चीज़ों से नहीं पलता बल्कि अल्लाह से पलता हूँ उनको मेहनत करके दिल का यकीन बनाओ। इस यकीन को रग व रेशा में उतारने के लिए मोहम्मद सल्ल० की ज़िन्दगी और अपना तरीका है।

“अल्लाह से पलता हूँ” इस बोल की हकीकत दिल में उतारने के लिए मुल्क व माल तिजारत व खेती की मेहनत नहीं है, बल्कि इस लफ्ज़ पर नबियों वाली मेहनत और हुज़ूर सल्ल० वाली मेहनत करनी होगी, यानी मेहनत करके इस हकीकत तक पहुँचो कि हमें सीधे-सीधे अल्लाह से पलना है, अल्लाह को पालने में खेती और दुकान की ज़रूरत नहीं है, वो अपने हुक्मों से पालते हैं। अगर ये हकीकत दिल में पैदा हो जाए, तो अमेरिका और रूस भी तुम्हारे

जूतियों में होगा बस शर्त इतनी है कि ये सिर्फ़ ज़बान के बोल न हों, बल्कि दिल के अन्दर की हकीकत हों, इसके लिए हुजूर सल्ल० के तरीके पर मेहनत करो। अल्लाह तर्बियत करने वाले हैं अल्लाह को माबूद बनाकर अल्लाह की इबादत करके पलना है अगर इबादत से पलने पर मेहनत करोगे तब दिल में उतरेगा, इबादत नमाज़ है नमाज़ तुम्हारे इस्तेमाल का अपना तरीका है। ज़मीन या मोटर या जानवरों के तरीके का नाम नमाज़ नहीं है। बल्कि अपनी आंख ज़बान, कान, हाथ, पैर और दिमाग को इस तरह इस्तेमाल करना सीखो, जिस तरह हुजूर सल्ल० ने इस्तेमाल किया है। नमाज़ क्या है? नमाज़ कायनात से नहीं बल्कि अल्लाह तआला से दोनों दुनिया में लेने के वास्ते हमारे अपने जिस्म के इस्तेमाल का तरीका है। ये नमाज़ है हमको सिर्फ़ अल्लाह पालेगा, बस हमारे अपने जिस्म का इस्तेमाल हुजूर सल्ल० के तरीके पर हो जाए। (हज़रत जी की यादगार तकरीरें)

एक मौके पर हज़रत मौलाना यूसुफ़ साहब रह० ने ये भी फरमाया कि लोगों को ये धोखा लगा है कि मैं चीज़ों से पलता हूँ, अल्लाह रब्बुलइज्ज़त चीज़ों से नहीं पालते बल्कि हर एक को अपनी कुदरत से पाल रहे हैं। अल्लाह की कुदरत से फायदा उठाने के लिए इबादत है। हुजूर सल्ल० ने अपने सहाबा रज़ि० को ज़ाहिर के खिलाफ़, अमल करके दुआ मांगकर अल्लाह की कुदरत के ज़रिए अपने सारे मसलों को हल करना सिखलाया था। अल्लाह की कुदरत से फायदा हासिल करने के लिए अल्लाह की ज़ात और सिफ़ात का यकीन अल्लाह की इबादत और अल्लाह के बन्दों से हमदर्दी खिद्मते खल्फ़ और इख़्तासे अमल के ज़रिए सहाबा रज़ि० को दुआ की कुव्वत हासिल हो गई थी। दुआ एक ऐसी बुनियाद है कि आमाँल से तो तुम नाकाम हो सकते हो, लेकिन तुम

मालदार हो या मुफ़लिस
अमीर हो या फ़कीर
हाकिम हो या महकूम
बीमार हो या तन्दरुस्त

हर सूरत में अल्लाह तआला तुमको दुआ के ज़रिए ज़रूर कामयाब करेगा। चुनांचे हुजूर सल्ल० ने अपने सहाबा रज़ि० को दुआ के रास्ते अपनी ज़रूरतों का पूरा कराना खूब अच्छी तरह सिखलाया था। इन्फ़िरादी और इज्तेमाई दोनों मसलों में उनकी दुआएं खूब चला करती थी। (हज़रत जी की यादगार तक़रीरें)

मेरे दोस्तो! आज हमें ईमान के सीखने की ज़रूरत इसलिए नहीं है और हम ईमान को इसलिए सीख रहे हैं क्योंकि हमारे सारे काम पैसे से हो रहे हैं। इसलिए माल को कमाना सीखना और फिर माल का कमाना यही हमारी ज़िन्दगी का मक़सद बन गया है।

बुख़ारी शरीफ़ की हदीस है जिसमें रसूलुल्लाह सल्ल० ने इरशाद फ़रमाया कि खुदा की कसम! मुझे तुम्हारे ऊपर फ़कीर और फ़ाके का खौफ़ नहीं है, बल्कि इसका खौफ़ है कि तुमपर दुनिया की वुसअंत हो जाए, जैसा कि तुमसे पहली उम्मतों पर हो चुकी है, फिर तुम्हारा भी उसमें दिल लगने लगे जैसा कि उनका लगने लगा था, पस ये चीज़ तुमहें भी हलाक करदेगी जैसा कि पहली उम्मतों को कर चुकी है।

बड़े शर्म की बात है, कि जिस चीज़ को हमारे प्यारे नबी मोहम्मद सल्ल० ने इस उम्मत का फ़िल्ना बतलाया हो उसी चीज़ को आज हम मुसलमानों ने अपना रब और माबूद बनाया हुआ है। अब हमें कैसे पता चले कि हमने माल को माबूद बनाया हुआ है? तो इस बात को जानना बहुत आसान है। कैसे? तो वो इस तरह से कि जब तुम अपने घर में दाख़िल हो और तुम्हारे घर वाले तुमसे

कहें कि घर में आटा ख़त्म हो गया, जाओ आटा लेकर आओ। तो तुम्हें फ़ौरन पैसे का ख़्याल आएगा, जिस जेब में है उस जेब का ख़्याल आएगा, जेब में नहीं हैं अलमारी में है तो अलमारी का ख़्याल आएगा, अगर अलमारी में नहीं है बैंक में है तो बैंक का ख़्याल आएगा। गर्ज ये कि हर चीज़ का तो ख़्याल आएगा। पर रब का ख़्याल न आएगा। अब फैसला करो हमने किसे अपना रब बनाया हुआ है?!! तो पता ये चलेगा कि हुजूर सल्ल० की बात सच्ची कि हमने माल ही को अपना रब बनाया हुआ है और इसी को हासिल करने के लिए हमारा जीना और मरना है हम अपनी जबानों से तो ये कहते हैं कि

चींटी से लेकर जिबराईल तक
ज़मीन से लेकर आसमान तक
ज़र्रे से लेकर पहाड़ तक
क़तरे से लेकर समन्दर तक

किसी से कुछ नहीं होता पर दिलों के अन्दर माल का यकीन बैठा हुआ है कि करने वाली ज़ात तो अल्लाह ही है, पर माल के बग़ैर कुछ नहीं होगा। इसलिए कि माल से चीज़ें और सामान मिलेगा और चीज़ों और सामान से काम बनेगा। हांलांकि ये सारी दुनिया मुरदार है तो भला मुर्दे से क्या होगा? ये सोचने वाली बात है कि ख़बर हुजूर सल्ल० ने दी है कि ये सारी दुनिया मुरदार है और

इसको चाहने वाले
इसको पालने वाले
इसको हासिल करने वाले
और इसकी तलब रखने वाले

कुत्ते हैं। इसलिए कि मुरदार को कुत्तों के अलावा और कोई पसन्द नहीं करता।

मेरे दोस्तो! जिस कायनात को बनाने के बाद अल्लाह तआला ने फिर दोबारह उसे देखा न हो, आज ईमान न सीखने की वजह से हमने उसी से अपने मसलों को जोड़ लिया।

हजरत इब्ने उमर रज़ि० ने फरमाया कि कोई बन्दा अल्लाह के यहां चाहे जितनी इज्जत व शरफ़ वाला हो लेकिन जब दुनिया की कोई चीज़ या सामान उसे मिलता है तो उस चीज़ को लेने की वजह से अल्लाह के यहां उसका दर्जा कम हो जाता है।

(हुलिया 306-1)

तुम्हारे साथ वो होगा जो अन्बिया

और सहाबा के साथ हुआ

मेरे दोस्तो! जब हम ईमान को सीखते हुए दावत के आलमी तकाज़ों को पूरा करते हुए अपने जिस्म के आज़ा को अल्लाह की मर्ज़ी पर इस्तेमाल करेंगे जिस तरह हुज़ूर सल्ल० ने इस्तेमाल करके दिखलाया है तो फिर वो होगा जो अन्बिया और सहाबा के साथ हुआ है। कि बनी इस्राईल को चालीस (40) साल तक मन और सलवा आसमान से उतारकर दिखलाया।

मरियम बिन इमरान अलैहि० को उनके कमरे में आसमान से फल उतारकर खिलाया।

बनी इस्राईल को पत्थर से बारह चशमे निकालकर पानी पिलाया।

मूसा अलैहि० को जब उनकी माँ ने लकड़ी के सन्दूक में बन्द करके दरिया नील में बहा दिया तो तीन दिन और तीन रात तक उन्हीं के हाथों के अंगूठों से दूध और शहद निकालकर पिलाया।

ईसा अलैहि० के हवारीन को थाल में रख कर आसमान से पका हुआ खाना उतारकर खिलाया।

इबराहीम अलैहि० को जब नमरूद ने आग में फेंका तो आग को बाग बनाकर चालीस (40) दिन तक बाहर से नज़र आने वाली उस आग के अन्दर ही आसमान से खाना उतारकर खिलाया।

इबराहीम अलैहि० के मुक़ाबले पर आए हुए नमरूद और उनकी फौज को मच्छरों से हलाक कराया।

अब्रह्मा के लश्कर को चिड़ियों से कन्करियां फेंकवा कर तबाह करके दिखलाया।

बनी इस्राईल को दरियाए नील में रास्ता बनाकर निकाला।

इस्माईल अलैहि० के लिए ज़मज़म को निकाला।

अय्यूब अलैहि० के सड़े हुए जिस्म को सही सालिम बनाया।

ईसा अलैहि० को दुश्मन से बचाकर आसमान पर उठाया।

सालेह अलैहि० की कौम के लिए पहाड़ से ऊंटनी निकाला।

यूनुस अलैहि० को चालीस (40) दिन मछली के पेट में रखकर बाहर निकाला।

दाऊद अलैहि० के हाथों में लोहे को मोम बनाया।

सुलैमान अलैहि० को तमाम मख़्लूक पर बादशाह बनाया।

ज़करिया अलैहि० को बुढ़ापे में औलाद अता फ़रमाया।

मूसा अलैहि० की लाठी को जादूगरों के सामने सांप बनाया।

इबराहीम अलैहि० की बीवी सारह रज़ि० की इज्ज़त बचाने के वास्ते फिरऔन के जिस्म को पत्थर का बनाया।

बनी इस्राईल के चेहरों को सुव्वर और बन्दर बनाया।

नूह अलैहि० की कौम को सैलाब में ग़र्क करके दिखलाया।

मेरे दोस्तो! अगर हम लोग भी अल्लाह के हुक्मों को मज़बूती से पकड़ लें तो अल्लाह रब्बुल इज्ज़त ज़ाहिर के खिलाफ़ अपनी कुदरत से हमारी तुम्हारी ज़रूरतों को भी पूरा करेगा। कि कभी तुम्हारी ज़रूरत की चीज़ों को दूसरों से हदिया दिलाकर पूरा

कराएगा।

कभी हज़रत मिक्दाद रज़ि० की तरह चूहे से सोना (अशरफ़ी) भेजवाएगा।

कभी उम्मे अयमन रज़ि० की तरह आसमान से पानी का भरा डोल उतारेगा।

कभी हज़रत खुबैव रज़ि० की तरह बन्द कमरे में आसमानो से उतारकर अंगूर खिलाएगा।

कभी तुम्हारी चक्की से आटा निकालकर खिलाएगा।

कभी उम्मे साएब रज़ि० की तरह तुम्हारे मुर्दा बच्चे को ज़िन्दा करेगा।

कभी अब्दुल्लाह बिन जहश रज़ि० की तरह हाथ में पकड़ी हुई टहनी को तलवार बनाएगा।

कभी सईद बिन वक्कास रज़ि० की तरह तुम्हारे लिए दरिया को मुसख़्ख़र करेगा।

कभी तमीम दारी रज़ि० की तरह तुम्हारे लिए आग को मुसख़्ख़र करेगा।

कभी हज़रत उमर रज़ि० की तरह तुम्हारी भी आवाज़ तीन (300) सौ मील दूर पहुंचाएगा।

कभी अला हज़रमी रज़ि० की तरह तुम्हारे लिए समुन्दर को मुसख़्ख़र करेगा।

कभी हमज़ा बिन अम्र असलमी की तरह तुम्हारे हाथ की उंगलियों से टार्च की तरह रोशनी निकालेगा।

कभी हज़रत सफीना रज़ि० की तरह शेर से रहबरी कराएगा।

कभी सहाबा की समुन्दर से अंबर मछली भेजेगा।

कभी हज़रत अबू मुअल्लक की तरह तुम्हारे दुश्मन को हलाक करने के लिए चौथे आसमान के फ़रिश्ते को भेजेगा।

कभी जैद बिन हारिस रज़ि० की तरह तुम्हारे लिए भी सातवें आसमान से फ़रिश्ते को उतार कर तुम्हारी मदद के लिए भेजेगा।

कभी हज़रत उमामा रज़ि० की तरह तुम्हारे कमरे में तीन सौ (300) अशरफ़ी उतारेगा।

कभी बदर और उहद की तरह तुम्हारे लिए भी आसमानों से फ़रिश्तों को उतारेगा।

कभी अबूहुरैरह रज़ि० की तरह तुम्हारे भी तोशादान से पचीस (25) साल तक खज़ूरें निकाल कर खिलाएगा।

कभी ऊकाशा बिन मुहसिन रज़ि० की तरह तुम्हारी भी लकड़ी को तलवार बनादेगा।

कभी रात के अंधेरे में एक सहाबी की तरह तुम्हारी लाठी से रोशनी निकालकर टार्च की कमी को पूरा करेगा।

कभी उब्रय बिन काब रज़ि० की तरह बारिश के पानी से सफ़र के दौरान भीगने से बचाएगा।

कभी ख़ालिद बिन वलीद रज़ि० की तरह तुम्हारे कहने पर शराब को सिरका बनाएगा।

कभी हज़रत औफ़ रज़ि० की तरह तुम्हें दुश्मन की कैद से रस्ती को खोलकर आज़ाद कराएगा।

कभी हिशाम बिन आस रज़ि० की तरह दुश्मन के हमले में “لا اله الا الله الله اكبر” के कहने पर उसका बाला ख़ाना टूटकर गिर जाएगा।

गैबी निज़ाम

وما يعلم جنود ربك الا هو، وما هي الا ذكرى للبشر

“तुम्हारे रब के लश्करों (फ़रिश्तों) को तुम्हारे रब के सिवा कोई नहीं जानता” (मुद्दस्सिर 31)

हज़रत अबू हुरैरह रज़ि० से रिवायत कि हुज़ूर सल्ल० का इरशाद है। अल्लाह तआला ने जो फ़रिश्ते पैदा फ़रमाए हैं, उनमें ग़ौरो फ़िक्र करो। (तफ़सीर कश्शफ़ हदीस 1193)

हज़रत जाबिर बिन अब्दुल्लाह फ़रमाते हैं कि रसूलुल्लाह सल्ल० ने फ़रमाया सातवें आसमानों में एक बालिशत के बराबर भी कोई ऐसी जगह नहीं है, जहां पर फ़रिशते न हों। कोई क़याम में, कोई रूकू में और कोई सज़्दे में है पस जब क़यामत का दिन होगा, तो सब मिलकर अर्ज़ करेंगे (ऐ अल्लाह!) आपकी ज़ात पाक है, हमने आपकी इबादत इस तरह नहीं की, जिस तरह आपकी इबादत करने का हक़ था। हां ये ज़रूर है कि हमने आप के साथ किसी को शरीक नहीं ठहराया। (इब्ने अबी हातिम)

हज़रत इब्ने अब्बास रज़ि० से रिवायत है कि रसूलुल्लाह सल्ल० ने फ़रमाया अल्लाह की मख़्लूक में फ़रिश्तों से ज़्यादा कोई मख़्लूक नहीं है। ज़मीन पर कोई भी ऐसी चीज़ नहीं उगती जिसके साथ एक मुवक्किल फ़रिश्ता न होता हो। (अबू शेख़)

हज़रत इब्ने उमर रज़ि० फ़रमाते हैं कि अल्लाह तआला ने फ़रिश्तों को नूर से पैदा किया फिर उसमें रूह डाली। पस फ़रिश्ते पैदाईश के ऐतबार से मक्खी से भी छोटे हैं, पर उनकी तादाद गिनती के ऐतबार से हर चीज़ से ज़्यादा है। (मनदे बज़ाज़)

हज़रत अबू सईद रज़ि० फ़रमाते हैं, कि रसूलुल्लाह सल्ल० ने फ़रमाया मेराज में जब मैं और जिबराईल पहले आसमान पर पहुंचे तो वहां इस्माई नाम का एक फ़रिश्ता मिला जो पहले आसमान के फ़रिश्तों का सरदार है उसके सामने सत्तर हज़ार (70000) फ़रिश्ते हैं। उनमें से एक के साथ में एक एक लाख फ़रिश्तों की जमात है। (इब्ने अबी हातिम)

हज़रत आयशा रज़ि० फ़रमाती हैं कि रसूलुल्लाह सल्ल० ने

फरमाया।

फरिश्तों को नूर से पैदा किया गया।

जिन्नात को भड़कती आग से पैदा किया गया।

आदम को उस चीज़ से पैदा किया गया है, जिसकी सिफ़त अल्लाह तआला ने तुमसे बयान फ़रमाई है। (यानी मिट्टी से) (मुस्लिम किताबुज्जोहद)

हज़रत इब्ने अब्बास रज़ि० फ़रमाते हैं कि “मलकुलमौत” को इन्सानों की रूह निकालने का काम सौंपा गया है। जिन्नात के लिए और फ़रिश्ते मुक़रर हैं शैतानों पर परिन्दों, मछलियों और चींटियों की रूह निकालने के लिए दूसरे फ़रिश्ते मुक़रर हैं।

(जुवैबर फी तफ़सीरिया)

हज़रत इब्ने अब्बास रज़ि० फ़रमाते हैं कि (एक बार हम लोगों पर) बादल ने साया किया, तो हमने उससे (बारिश की) उम्मीद की तो रसूलुल्लाह सल्ल० ने फ़रमाया। जो फ़रिश्ता बादलों को चलाता है वो अभी हाज़िर हुआ था, उसने मुझे सलाम किया और बतलाया कि वो इस बादल को वादी यमन की तरफ़ ले जा रहा हूँ इस जगह का नाम ज़रआ है। जहाँ इसका पानी बरसेगा। (अबूअवाना)

हज़रत इब्ने अब्बास रज़ि० फ़रमाते हैं यहूदी लोग रसूलुल्लाह सल्ल० के पास आए और कहने लगे ऐ मोहम्मद हमें बतलाए ये रज़द क्या है। आप सल्ल० ने फ़रमाया रज़द अल्लाह के फ़रिश्तों में एक फ़रिश्ता है, जो बादलों का निगारा है। उसके हाथ में आग का कोड़ा है, जिससे बादलों को तंबीह करता है और जहाँ अल्लाह तआला उसे हुक्म देते हैं वहाँ (बादलों को) ले जाता है “बर्क़” उस फ़रिश्ते का बादल को कोड़ा मारना है। यहूदियों ने कहा, आपने सच फ़रमाया। (अहमद तिर्मिज़ी)

हज़रत इब्ने अब्बास रज़ि० फ़रमाते हैं कि “रअद” वो फ़रिश्ता है, जो बादलों को तस्बीह से चलाता है, जिस तरह ऊंटों को गाकर हांकने वाला हंकाता है इसी तरह वो बादलों को डांटता है, जिस तरह चरवाहा अपनी बकरियों को डांटता है। (इब्ने मुन्ज़िर इब्ने अबीदुनिया)

हज़रत इब्ने उमर रज़ि० से “रअद” के बारे में सवाल किया गया तो आप रज़ि० ने फ़रमाया अल्लाह तआला ने “रअद” को बादलों के चलाने की ज़िम्मेदारी सुपुर्द की है। पस जब अल्लाह तआला इरादा फ़रमाते हैं कि किसी बादल को किसी जगह भेजें तो रअद को हुक्म फ़रमाते हैं और वो बादलों को चलाकर वहां ले जाता है और जब बादल बिखरता है तो अपनी आवाज़ से डांटता है, यहां तक कि वो फिर मिल जाता है, जिस तरह तुम में से कोई आदमी अपनी रकाबों को जमा करता है। (अबू शैख़)

हज़रत इब्ने अब्बास रज़ि० फ़रमाते हैं कि मलकुलमौत जो सारे ज़िन्दा इन्सानों की रूह निकालता है वो सारी ज़मीन वालों पर इस तरह मुसल्लत है, जिस तरह से तुम में से हर एक आदमी अपनी हथेली पर मुसल्लत होता है, मलकुलमौत के साथ रहमत और अज़ाब दोनों किस्म के फ़रिश्ते होते हैं, जब किसी पाकीज़ा नफ़्स को वफ़ात देता है तो उसके पास रहमत वाले फ़रिश्ते भेजता है और नाफ़रमान की रूह निकालने के लिए उसकी तरफ़ अज़ाब के फ़रिश्ते भेजता है। (जुवेबर)

हज़रत काब रज़ि० फ़रमाते हैं कि इन्सान उस वक़्त तक नहीं रोता, जब तक कि उसके पास एक फ़रिश्ता नहीं भेजा जाता। वो फ़रिश्ता आकर के जिगर पर अपना पर रगड़ता है, उसके पर रगड़ने से इन्सान रोने लगता है। (इब्ने असाकर)

हज़रत इब्ने अब्बास रज़ि० फ़रमाते हैं कि कुछ फ़रिश्ते ऐसे

भी हैं जो पेड़ों से गिरने वाले पत्ते तक को लिखते रहते हैं। सो! तुम में से जब कोई किसी इलाके में रास्ता भटक जाए और कोई मददगार न मिले तो उसे चाहिए कि बुलन्द आवाज़ से ये कहे।

ऐ अल्लाह के बन्दो! हमारी मदद करो।

अल्लाह तुम पर रहम फरमाए

तो उसकी मदद की जाएगी। (तिब्बानी)

हज़रत इब्ने उमर रज़ि० फ़रमाते हैं कि समुन्दर एक फ़रिश्ते की गिरफ्त में है अगर वो उससे ग़ाफ़िल हो जाए तो उसकी मौंजें ज़मीन पर टूट पड़ें। (इब्ने अबी हातिम)

हज़रत ज़मुरह बिन हबीब रज़ि० हुज़ूर सल्ल० से नक़ल करते हैं कि किसी बन्दे के अमल को लेकर फ़रिश्ते जब आसमान पर पहुंचते हैं जिसे वो बड़ा और पाक़ीज़ा समझते हैं तो अल्लाह तआला उनकी तरफ़ वह्य फ़रमाते हैं कि तुम मेरे बन्दों के अमल के निगरां हो लेकिन उनके दिलों में क्या है, ये सिर्फ़ मैं जानता हूँ। मेरे बन्दे ने ये अमल मेरे लिए नहीं किया है। इसलिए ये अमल सिज्जीन (सातवें ज़मीन के नीचे एक आलम है) में फेंक दो। इसी तरह किसी और बन्दे का अमल लेकर जब फ़रिश्ते आसमान पर पहुंचते हैं तो अल्लाह तआला उनकी तरफ़ वह्य फ़रमाते हैं कि तुम अमल के निगरां हो, लेकिन उसके दिल में क्या है? ये मैं जानता हूँ। इस अमल को कई गुना कर दो और उसे इल्लीयीन में उसके लिए रख दो। (दरैमन्सूर 325-6)

हज़रत हंज़ला रज़ि० से रिवायत है कि हुज़ूर सल्ल० ने हज़रत हंज़ला रज़ि० से फ़रमाया अगर तुम्हारा हाल वैसा रहे जैसा मेरे पास रहने पर होता है, या हर वक़्त तुम अल्लाह के ज़िक्र में मशगूल रहो तो फ़रिश्ते तुम्हारे बिस्तरों पर और तुम्हारे रास्तों में तुम्हारे पास जाकर तुमसे मुसाफ़ा करने लगें लेकिन 'ऐ हंज़ला!' ये कैफ़ियत

धीरे-धीरे पैदा होती है। (मुस्लिम)

हज़रत उम्मे इस्मा ओसिया रज़ि० से रिवायत है कि आप सल्ल० ने फ़रमाया। कोई मुसलमान जब गुनाह करता है, तो गुनाह लिखने वाला फ़रिश्ता जो उसके कन्धे पर मौजूद है, वो गुनाह लिखने से तीन घड़ी ठहर जाता है, ताकि गुनाह करने वाला शायद इस दरमियान तौबा कर ले। (मुसतदरक हाकिम)

हज़रत अबू हु़रैरा रज़ि० से रिवायत है कि आप सल्ल० ने फ़रमाया जब तुम मुर्गे की आवाज़ सुनो तो अल्लाह तआला से उसके फ़ज़ल का सवाल करो, क्योंकि मुर्गे फ़रिश्तों को देखकर आवाज़ देते हैं और जब तुम गद्दहों की आवाज़ सुनो तो शैतान से अल्लाह की पनाह मांगो, क्योंकि गद्दहे शैतान को देखकर बोलते हैं। (बुख़ारी)

हज़रत जाबिर रज़ि० से रिवायत है कि आप सल्ल० ने फ़रमाया जब तुममें से कोई सोने के लिए बिस्तर पर जाता है तो एक फ़रिश्ता और एक शैतान उसके पास आता है। शैतान कहता है कि अपने जागने के वक़्त को बुराई पर ख़त्म कर, और फ़रिश्ता कहता है कि उसे भलाई पर ख़त्म कर।

अब अगर वो अल्लाह का ज़िक्र कर के सोया है, तो शैतान उसके पास से चला जाता है और एक फ़रिश्ता रात भर उसकी हिफ़ाजत करता रहता है।

फिर जब वो सोकर उठता है, तो फिर से एक फ़रिश्ता और एक शैतान उसके पास आते हैं। शैतान उससे कहता है कि अपने जागने को बुराई से शुरू कर और फ़रिश्ता कहता है कि अपने दिन को भलाई से शुरू कर। (मस्नद अहमद)

हज़रत अबू सईद खुदरी रज़ि० से रिवायत है कि आप सल्ल० ने फ़रमाया। “सूर” फूंकने वाला फ़रिश्ता इस्राफ़ील अलैहि० “सूर”

मस्जिद की आबादी की मेहनत

को अपने मुंह में रखे हुए पेशानी झुकाकर इस बात का इन्तेज़ार कर रहा है कि कब उसे सूर के फूंकने का हुक्म मिले और वो सूर को फूंक दे। (कन्जुल आमाल 270-7)

हज़रत अली रज़ि० ने फरमाया। अल्लाह तआला ने पानी के खज़ाने पर एक फरिश्ता मुक़र्र कर रखा है। उस फरिश्ते के हाथ में एक पैमाना है, इस पैमाने से गुज़रकर ही पानी की हर बून्द ज़मीन पर आती है लेकिन हज़रत नूह अलैहि० के तूफ़ान वाले दिन ऐसा न हुआ बल्कि अल्लाह ने सीधे पानी को हुक्म दिया और पानी को संभालने वाले फरिश्ते को हुक्म न दिया। जिस पर वो फरिश्ते पानी को रोकते रह गए लेकिन पानी न रुका।

(कन्जुल आमाल 273-1)

हज़रत अबू सईद खुदरी रज़ि० से रिवायत है कि आप सल्ल० ने फरमाया शबे क़दर की रात को अल्लाह तआला जिबराईल अलैहि० को हुक्म फरमाते हैं कि ज़मीन पर जाओ!

जिबराईल अलैहि० फरिश्तों की एक बहुत बड़ी जमात के साथ ज़मीन पर उतरते हैं। उनके साथ एक हरे रंग का झण्डा होता है, जिसको ये काबा शरीफ़ के उपर लगाते हैं। फिर अपने साथ आए हुए फरिश्तों से कहते हैं, कि तुम लोग सारी दुनिया में फैल जाओ और जहाँ पर भी जो मुसलमान आज की रात में खड़ा हो या बैठा, नमाज़ पढ़ रहा हो या ज़िक्र कर रहा हो तो उसको सलाम करो और मुसाफ़ा करो और उनकी दुआओं पर आमीन कहो। सुबह तक ये सिलसिला जारी रहता है। फिर जब सुबह हो जाती है तो जिबराईल अलैहि० आवाज़ देते हैं “ऐ फरिश्तों की जमात अब वापस आसमान की तरफ़ चलो, तो सारे फरिश्ते जिबराईल अलैहि० के साथ आसमान पर वापस चले जाते हैं। (मिशक़ात शरीफ़ 20-6)

हज़रत अबू हुरैरा रज़ि० से रिवायत है कि आप सल्ल० ने

फरमाया, जुमा के दिन फरिश्ते मस्जिद के दरवाजे पर खड़े होकर, मस्जिद में आने वालों का नाम लिखते रहते हैं लेकिन जब खुत्बा शुरू होता है तब फरिश्ते नाम लिखना बन्द करके खुत्बा सुनने में मशगूल हो जाते हैं। (बुखारी)

हज़रत मुआविया रज़ि० ने फरमाया नमाज़ की सफ़ें खड़ी होती हैं, तो आसमानों के जन्नत के और जहन्नम के दरवाजे खोल दिए जाते हैं। जन्नत की सजी हूरें ज़मीन पर झांकती हैं। (हैशमी 284-5)

हज़रत अबू हुरैरा रज़ि० से रिवायत है कि आप सल्ल० ने फरमाया जो शख्स नमाज़ के इन्तिज़ार में रहता है, फरिश्ता उसके लिए दुआ करते रहते हैं। (बुखारी)

हज़रत अनस रज़ि० से रिवायत है कि आप सल्ल० ने फरमाया जब नमाज़ का वक़्त होता है। उस वक़्त एक फरिश्ता ऐलान करता है कि “ऐ आदम की औलाद! उठो और जहन्नम की जिस आग को तुमने अपने गुनाहों कि वजह से जला रखा है उसे बुझा लो।” (तिबरानी)

हज़रत उस्मान गनी रज़ि० ने फरमाया, जो शख्स नमाज़ की हिफ़ाज़त करे और औकात की पाबन्दी के साथ उसका एहतमाम करे। फरिश्ते उस शख्स की हिफ़ाज़त करते हैं। (मुनब्बहात)

हज़रत अली रज़ि० से रिवायत है कि आपने फरमाया जब बन्दा मिस्वाक करके नमाज़ के लिए खड़ा होता है, तो एक फरिश्ता उसके पीछे आकर खड़ा हो जाता है, और उसकी केरात खूब ध्यान से सुनता है, फिर उसके बहुत करीब आ जाता है, यहां तक कि उसके मुंह पर अपना मुंह रख देता है। क़ुरआन का जो भी लफ़्ज़ इस नमाज़ी के मुंह से निकलता है, सीधा फरिश्ते के पेट में पहुंचता है। (बज़़ार)

मस्जिद की आबादी की मेहनत

हज़रत अबू हुरैरा रज़ि० से रिवायत है कि आप सल्ल० ने फ़रमाया जब नमाज़ के लिए अज़ान दी जाती है, तो शैतान ऊंची आवाज़ में रीह ख़ारिज करते हुए पीठ फेरकर भाग जाता है। अज़ान के ख़त्म होने पर वापस आजाता है, जब अक़ामत कही जाती है तो फिर भाग जाता है अक़ामत हो जाने पर फिर वापस आ जाता है, ताकि नमाज़ी के दिल में वसवसा डाले। नमाज़ी को कभी कोई बात याद कराता है, तो कभी कोई बात, ऐसी ऐसी बातें याद दिलाता है, जो बातें नमाज़ी के नमाज़ से पहले याद न थी, यहां तक कि नमाज़ी को ये भी ख़्याल नहीं रहता, कि कितनी रकअतें हुई हैं। (मुस्तिम)

हज़रत अबू उमामा रज़ि० से रिवायत है कि आप सल्ल० ने फ़रमाया नमाज़ की सफ़ों को सीधा रखा करो, कांधो को कांधो की सीध में रखा करो, सफ़ों को सीधा रखने में अपने भाईयों के लिए नरम बन जाया करो और सफ़ों के बीच में ख़ाली पड़ी जगह को भर लिया करो, क्योंकि शैतान सफ़ों में ख़ाली जगह देखकर भेड़ के बच्चे की तरह बीच में घुस आता है। (तबरानी)

हज़रत अबूदरदा रज़ि० से रिवायत है कि आप सल्ल० ने फ़रमाया, जिस गाँव या जंगल में तीन आदमी हों और वहां जमात से नमाज़ न होती हो, तो उन लोगों पर शैतान ग़ालिब हो जाता है, इसलिए जमात से नमाज़ पढ़ने को ज़रूरी समझो, भेड़िया अकेले बकरी को खा जाता है (और आदमियों का भेड़िया शैतान है)। (अबूदाऊद)

हज़रत अबूहुरैरा रज़ि० से रिवायत है कि आप सल्ल० ने फ़रमाया तुम में से जब कोई शख्स सोता है, तो शैतान उसकी गद्दी पर तीन गिरहें लगा देता है और हर गिरह पर ये फूंक देता है “सोते रहो,” अभी रात बहुत पड़ी है। अगर इन्सान जागकर

अल्लाह का नाम लेता है तो एक गिरह खुल जाती है अगर वजू कर लेता है तो दूसरी गिरह खुल जाती है फिर अगर तहज्जुद पढ़ लेता है, तो तमाम गिरहें खुल जाती हैं। (अबूदाऊद)

हज़रत आयशा रज़ि० ने हुज़ूर सल्ल० से पूछा कि नमाज़ में इधर उधर देखना कैसा है? इरशाद फ़रमाया ये शैतान का आदमी को नमाज़ से उचक लेना है। (तिर्मिज़ी)

हज़रत अबूहुरैरा रज़ि० से रिवायत है कि आप सल्ल० ने फ़रमाया जब तुम में से कोई सूरह फ़ातेहा के आख़िर में आमीन कहता है तो उसी वक़्त फ़रिश्ते आसमान पर आमीन कहते हैं जिस शख्स की आमीन फ़रिश्तों की आमीन के साथ मिल जाती है तो उसके पिछले तमाम गुनाह माफ़ हो जाते हैं। (बुख़ारी)

हज़रत उवैस अन्सारी रज़ि० से रिवायत है कि आप सल्ल० ने फ़रमाया की सुबह अल्लाह तआला फ़रिश्तों को दुनिया के तमाम शहरों में भेजते हैं। वो ज़मीन पर उतरकर तमाम गलियों और रास्तों में खड़े हो जाते हैं और आवाज़ देकर कहते हैं जिसे इन्सान और जिन्नात के अलावा सारी मख़्लूक सुनती है कि ऐ मोहम्मद सल्ल० की उम्मत उस करीम रब की बारगाह की तरफ़ चलो, जो ज़्यादा अता करने वाला है फिर लोग ईदगाह की तरफ़ जाने लगते हैं। (तिबरानी)

हज़रत उमर रज़ि० फ़रमाते हैं कि हुज़ूर सल्ल० ने फ़रमाया नमाज़ पढ़ने वाले के दाएं-बाएं एक एक फ़रिश्ता होता है। पस अगर वो (नमाज़ी) अपनी नमाज़ ईमान और एहतेसाब के साथ अदा किया तो ये फ़रिश्ते नमाज़ को लेकर आसमानों के ऊपर चले जाते हैं और अगर नामुकम्मल अदा किया तो नमाज़ को उसके मुंह पर मार देते हैं। (तर्गीब व तर्हीब 1-338)

हज़रत अबूहुरैरा रज़ि० से रिवायत है कि रसूलुल्लाह सल्ल० ने

इरशाद फरमाया तुम्हारे पास रात के फरिश्ते और दिन के फरिश्ते रहते हैं। ये फज्र और अस्त्र की नमाज़ के वक़्त जमा होते हैं। फिर जिन्होंने तुम्हारे साथ रात मुज़ारी थी, वो ऊपर चले जाते हैं। (बुख़ारी शरीफ़)

हज़रत अबू अय्यूब अन्सारी रज़ि० से रिवायत है कि हुज़ूर सल्ल० ने फरमाया मुबारक हो बजू में ख़िलाल करने वाले को मुबारक हो खाने में ख़िलाल करने वाले को।

बजू में ख़िलाल कुल्ली करना, नाक में पानी चढ़ाना और (हाथ पाँओं की) उंगलियों के दरमियान ख़िलाल करना। और खाने में ख़िलाल ये है, कि कोई चीज़ खाने की दाँतों में रह जाए तो उसको साफ़ करना, क्योंकि ये उन दोनों फरिश्तों के लिए ज़्यादा तकलीफ़ दे है, कि वो अपने साथी के दाँतों में खाने की कोई चीज़ देखें, जब वो नमाज़ पढ़ रहा हो। (मुसन्निफ़ अब्दुल रज़्ज़ाक)

हज़रत अबूहुरैरा रज़ि० रसूलुल्लाह सल्ल० से नक़ल करते हैं कि दिन के किरामन कातबीन अलग हैं और रात के अलग। चूँकि दिन के फरिश्ते मग़रिब की नमाज़ को इन्सान को कामिल तौर पर अदा करने के बाद ही आसमान पर वापस जाते हैं। इसलिए अगर मग़रिब की दो रकात सुन्नत में देर की गई तो ये उन फरिश्तों पर भारी हो जाती है। लेहाज़ा मग़रिब की फ़र्ज़ अदा करने के बाद उन सुन्नतों की अदाएंगी में देर न किया करो। (दैलमी)

हज़रत अली रज़ि० से रिवायत है कि हुज़ूर सल्ल० ने फरमाया जो आदमी बग़ैर इल्म के फ़तवे देता है उसपर आसमान और ज़मीन के फरिश्ते लानत करते हैं। (इब्ने असाकर)

हज़रत सुफ़यान रज़ि से रिवायत है कि आप सल्ल० ने फरमाया। इल्म सीखने वाले को मुबारकबाद दो, क्योंकि इल्म सीखने वाले को फ़रिश्ते अपने परो से घेर लेते हैं। इतना ही नहीं

बल्कि ऊपर तले जमा होते होते आसमानों तक पहुंच जाते हैं।
(तिबरानी)

हज़रत अबूउमामा रज़ि० फ़रमाते हैं कि रसूलुल्लाह सल्ल० ने फ़रमाया। अल्लाह तआला ने मलकुलमौत को सारे इन्सानों की रूह निकालने के लिए मुकर्रर फ़रमाया है, सिवाए समुन्दर में शहीद होने वालों की रूहों को अल्लाह तआला अपने हुक्म से निकालते हैं। (इब्ने माजा 2668)

हज़रत जैद बिन साबित रज़ि० फ़रमाते हैं कि रसूलुल्लाह सल्ल० ने फ़रमाया अगर तुम मौत और उसके फैसले को जान लो तो उम्मीद और उसके धोखे से नफ़रत करने लगो, किसी भी घर के लोग ऐसे नहीं हैं कि जिनपर मलकुलमौत रोज़ाना तंबीह न करता हो जब किसी की उमर पूरी हो चुकी होती है, तो मलकुलमौत उसकी रूह निकाल लेते हैं, जब उसके रिश्तेदार रोते हैं, तो वो कहता है तुम लोग क्यों रो रहे हो?

अल्लाह की क़सम न तो मैंने उसकी उमर में से कुछ कम किया है, और न ही रिज़्क में से, मेरा कोई क़सूर नहीं है, मुझे तो तुम लोगों के पास भी आना है यहां तक कि तुम में से किसी को भी नहीं छोड़ूंगा। (दिलमी)

हज़रत जुबेर इब्ने अब्बाम रज़ि० फ़रमाते हैं कि रसूलुल्लाह सल्ल० ने इरशाद फ़रमाया हर सुबह जब लोग सोकर उठते हैं उस वक़्त एक फ़रिश्ता आवाज़ देता है कि ऐ मख़्लूक़ात! तुम सब अल्लाह तआला की तस्बीह करना शुरू करो। (मसनद अबू यअला)

हज़रत अबूउमामा रज़ि० से रिवायत है कि रसूलुल्लाह ने फ़रमाया अल्लाह तआला फ़रिश्तों से फ़रमाते हैं, कि मेरे फ़लां बन्दे के पास जाओ और उसपर ये सख़्त मुसीबत पलट दो, तो उसके पास आते हैं, और उसपर मुसीबत डाल देते हैं। वो बन्दा जब

अल्लाह तआला की तारीफ़ बयान करता है तो ये फ़रिश्ते लौट जाते हैं और अल्लाह तआला से अर्ज़ करते हैं कि हमने उसपर मुसीबत डाल दी थी, जिस तरह आपने हमें हुक्म दिया था।

तो अल्लाह तआला इरशाद फ़रमाते हैं, वापस लौट जाओ और उससे मुसीबत हटा दो, क्योंकि मैं पसन्द करता था कि उसकी आवाज़ सुनूं कि वो इस मुसीबत के हाल में मुझे किस तरह याद करता है? हालांकि अल्लाह तआला सब कुछ जानते हैं, कि वो मेरी तारीफ़ ही करेगा लेकिन इस हालत में उसकी ज़बान से शुक्र का कलमा कहलाना और उसका सुनना मकसूद है। (तिबरानी)

हज़रत जाबिर रज़ि० से रिवायत है कि हुज़ूर सल्ल० ने फ़रमाया। रात के आखिरी हिस्से में कुरआन की तिलावत करने पर फ़रिश्ते हाज़िर होते हैं। (तिर्मिजी)

हज़रत मअक़ल बिन यसार रज़ि० से रिवायत है कि हुज़ूर सल्ल० ने फ़रमाया सूरह बक़र की तिलावत करने पर उसकी हर आयत के साथ अस्सी फ़रिश्ते आसमान से उतरते हैं।

(मसनद अहमद)

हज़रत अनस रज़ि० से रिवायत है कि आप सल्ल० ने फ़रमाया। फ़रिश्तों की एक ऐसी जमात है, जो सिर्फ़ ज़िक्र के हलकों की तलाश में रहती है, जब वो ज़िक्र के हलकों को पाती है तो उन्हें अपने परों से ढांप कर अपना एक कासिद आसमान पर अल्लाह तआला के पास भेजते हैं। वो फ़रिश्ता उस सबकी तरफ़ से अर्ज़ करता है। ऐ रब! हम आपके उन बन्दों के पास आए हैं, जो आपकी नेमतों की बड़ाई कर रहे हैं।

अल्लाह तआला फ़रमाते हैं, उनको मेरी रहमत से ढांप दो फ़रिश्ता कहता है ऐ हमारे रब उनके साथ एक गुनहगार बन्दा भी बैठा था, अल्लाह तआला फ़रमाते हैं, उसको भी मेरी रहमत से ढांप

दो, क्योंकि ये ऐसी मजलिस है कि उनमें बैठने वाला कोई भी हो, वो महरूम नहीं होता। (बज़्ज़ार)

हज़रत अनस रज़ि० से रिवायत है कि आप सल्ल० ने फ़रमाया जो शख्स अपने घर से निकलते वक़्त,

“بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ”

कह कर निकलता है तो फ़रिश्ते उससे कहते हैं कि तुम्हारे काम बना दिए गए और हर शर से तुम्हारी हिफ़ाज़त की गई फिर शैतान उससे दूर हो जाता है। (तिर्मिज़ी)

आप सल्ल० ने फ़रमाया जो शख्स अपने बिस्तर पर पहुंच कर आयतल कुर्सी पढ़कर सो जाता है, अल्लाह तआला उसकी हिफ़ाज़त के लिए फ़रिश्ते मुक़र्रर फ़रमा देते हैं, जो रात भर उसकी हिफ़ाज़त करता रहता है। (बुख़ारी)

हज़रत मअक़िल बिन यसार रज़ि० से रिवायत है कि आप सल्ल० ने फ़रमाया। जो शख्स सुबह को तीन बार, “اعوذ بالله السميع العليم من الشيطان الرجيم” पढ़कर सूरह हशर की आखिरी तीन आयत पढ़ले तो अल्लाह तआला उसके लिए सत्तर हज़ार (70000) फ़रिश्ते मुक़र्रर कर देते हैं, जो शाम तक रहमत भेजते रहते हैं। (तिर्मिज़ी)

हज़रत अबूहुरैरा रज़ि० से रिवायत है कि आप सल्ल० ने फ़रमाया। किसी घर में जैसे ही आयतल कुर्सी पढ़ी जाती है फ़ौरन घर से शैतान निकल जाता है। (तर्ग़ीब)

आप सल्ल० ने फ़रमाया जो शख्स घर से निकलकर,

“بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ”

कह ले तो शैतान उन बोल को सुनकर उसके पास से चला जाता है। (तिर्मिज़ी)

आप सल्ल० ने फ़रमाया जिस शख्स ने खाने पर “बिसमिल्लाह” न कहा तो शैतान को उसके साथ खाने का मौका मिल जाता है। (मिशकात शरीफ)

हज़रत अबूअय्यूब रज़ि० से रिवायत है कि आप सल्ल० ने फ़रमाया जो शख्स सुबह दस मर्तबा चौथा कलमा पढ़ लेता है तो शाम तक शैतान से उसकी हिफ़ाज़त होती है और अगर शाम को पढ़ लेता है, तो सुबह तक शैतान से हिफ़ाज़त होती है।

(इब्ने हबान)

हुज़ूर सल्ल० ने फ़रमाया। जो लोग अल्लाह के ज़िक्र के लिए किसी जगह पर जमा हों और उनके जमा होने की गर्ज अल्लाह को खुश करना है, तो एक फ़रिश्ता आसमान से पुकारकर कहता है, कि तुम लोग बख़्शा दिए गए और तुम्हारे गुनाहों को नेकियों में बदल दिया गया है। (तिबरानी)

आप सल्ल० ने फ़रमाया रमज़ान की हर रात को एक फ़रिश्ता आवाज़ देकर कहता है, कि “ऐ खैर की तलाश करने वालों! मुतवज्जेह हुआ और आगे बढ़ो और ऐ बुराई के तलबगार! बस करो और आँखें खोलो” उसके बाद वो फ़रिश्ता कहता है कि है कोई माफी मांगने वाला जिसको माफ़ किया जाए और है कोई मांगने वाला जिसका सवाल पूरा किया जाए? (तरगीब)

आप सल्ल० ने फ़रमाया जब कोई अपनी बीवी के पास आए और “اللهم جنبنا الشيطان وجنب الشيطان ما رزقنا” पढ़कर हमबिस्तरी करे तो अगर उस रात की सोहबत से बच्चा पैदा हुआ तो शैतान कभी नुक़सान न पहुंचा सकेगा। (बुख़ारी)

हज़रत इब्ने अब्बास रज़ि० से रिवायत है कि हुज़ूर सल्ल० ने फ़रमाया जब तुम में से कोई छींकता है और छींककर “الحمد لله” कहता है तो फ़रिश्ते “رب العالمين” कहते हैं लेकिन जब

छींकने वाला **الحمد** को **رب العالمين** समेत कहता है, तो फ़रिश्ते कहते हैं **يرحمك الله** यानी अल्लाह तआला तुझपर रहमत फ़रमाए। (बुखारी शरीफ़)

हज़रत इब्ने उमर रज़ि० से रिवायत है कि हुज़ूर सल्ल० ने फ़रमाया जब बन्दा कुरआन मजीद ख़त्म करता है तो ख़त्म के वक़्त उसके लिए साठ हज़ार फ़रिश्ते रहमत व मग़फ़िरत की दुआ करते हैं। (दिलमी)

हज़रत अबूदाऊद रज़ि० से रिवायत है कि हुज़ूर सल्ल० ने फ़रमाया जुमा के दिन ख़ूब कसरत से दरूद पढ़ा करो क्योंकि ये हाज़री का दिन है, उसमें फ़रिश्ते हाज़िर होते हैं, लेहाज़ा जो कोई मुझपर दरूद भेजता है, उसका दरूद मुझ तक पहुंचा दिया जाता है। (इब्ने माजा शरीफ़)

हज़रत इब्ने उमर रज़ि० ने फ़रमाया सुबह के वक़्त एक फ़रिश्ता सारी मख़्लूक से जब तस्बीह पढ़ने को कहता है, तो परिन्दे उसकी आवाज़ सुनकर अपने पंरों को फड़-फड़ाने लगते हैं। (अबूशेख़ हदीस 569)

हज़रत लूत बिन उज्ज़ा से रिवायत है कि हुज़ूर सल्ल० ने फ़रमाया रात के वक़्त घर में पेशाब को किसी चीज़ में करके न रखा जाए, क्योंकि रहमत के फ़रिश्ते उस घर में दाख़िल नहीं होते, जिस घर में पेशाब रखा हो। (मुअजम औसत तिबरानी)

हज़रत अली रज़ि० से रिवायत है कि हुज़ूर सल्ल० ने फ़रमाया उस क़ौम में फ़रिश्ते नाज़िल नहीं होते जिस क़ौम में कोई क़ता रहमी करने वाला हो। (तिबरानी)

हज़रत अली रज़ि० से रिवायत है कि हुज़ूर सल्ल० ने फ़रमाया जिस घर में नापाकी की हालत वाला इन्सान हो, वहां रहमत के फ़रिश्ते नहीं आते। (अबूदाऊद)

हज़रत आयशा रज़ि० फ़रमाती हैं कि हुज़ूर सल्ल० ने फ़रमाया जब तक तुम में से किसी का दस्तरख़वान मेहमान के आने जाने कि वजह से सामने रखा रहता है तो तुमपर फ़रिश्ते उस वक़्त तक लगातार रहमत और बरकत की दुआ करते रहते हैं। (जामे सगीर 2928)

हज़रत जाबिर रज़ि० से रिवायत है कि हुज़ूर सल्ल० ने फ़रमाया जिसने लहसन प्याज़ खाया हो, वो हमारी मस्जिद में हरगिज़ न आए, क्योंकि फ़रिश्तों को भी इस चीज़ की बू से तकलीफ़ होती है, जिससे इन्सान को तकलीफ़ होती है।

(बुख़ारी शरीफ़)

हज़रत इब्ने अब्बास रज़ि० से रिवायत है कि हुज़ूर सल्ल० ने फ़रमाया हर इन्सान के सर पर पोशीदा तौर पर एक लगाम है, जिस लगाम को एक फ़रिश्ते ने पकड़ा हुआ है जब इन्सान तवाजो करता है तो फ़रिश्ता उस लगाम को बुलन्द कर देता है और जब इन्सान तकब्बुर करता है, तो फ़रिश्ता उस लगाम को पस्त कर देता है। (तिबरानी)

हज़रत अनस रज़ि० से रिवायत है कि हुज़ूर सल्ल० ने फ़रमाया जब लड़की पैदा होती है, तो अल्लाह तआला उस लड़की के पास एक फ़रिश्ता भेजता है, जो उसपर बहुत ज़्यादा बरकत उतारता है और कहता है, तू कमज़ोर है क्योंकि कमज़ोर से पैदा हुई है। उस लड़की की क़िफ़ालत करने वाले की क़यामत तक मदद की जाती है, और जब लड़का पैदा होता है तो अल्लाह तआला उसके पास भी एक फ़रिश्ता भेजते हैं जो उसकी आंखों के बीच बोसा लेता है और कहता है कि 'अल्लाह तआला तुझे सलाम कहते हैं।' (मुअजम औसत तिबरानी)

हज़रत इमरान बिन हुसैन रज़ि० फ़रमाते हैं कि हुज़ूर सल्ल०

ने फ़रमाया हर मुसलमान काज़ी के साथ दो ऐसे फ़रिश्ते होते हैं, जो उस काज़ी को हक़ की रहनुमाई करते हैं, जब तक वो खिलाफ़े हक़ का इरादा न करे। अगर उसने जान बूझकर खिलाफ़े हक़ का इरादा किया और जुल्म व ज़्यादती की, तो वो दोनों फ़रिश्ते उस काज़ी को उसके नफ़्स के सुपुर्द करके उससे दूर हो जाते हैं। (तिबरानी)

हज़रत अबूहुरैरा रज़ि० से रिवायत है कि हुज़ूर सल्ल० ने फ़रमाया जब कोई औरत अपने शौहर का बिस्तर छोड़कर नाफ़रमानी करते हुए अलग सोती है तो उसपर उस वक़्त तक लानत करते रहते हैं, जब तक वो वापस शौहर के बिस्तर पर न आजाए। (बुख़ारी)

हज़रत अबूहुरैरा रज़ि० ने फ़रमाया अपने जूते अपने पावों के दरमियान रखो, या अपने सामने रखो, अपने दाहिने न रखो, क्योंकि एक फ़रिश्ता तुम्हारे दाहिने है, और अपने बाएं भी न रखो, क्योंकि वो जूते, तेरे भाई मुसलमान के दाएं होंगे। (सईद बिन मन्सूर)

हज़रत इब्ने उमर रज़ि० हुज़ूर सल्ल० से नक़ल करते हैं कि जब मुसलमान के जिस्म में कोई बीमारी भेजी जाती है, तो अल्लाह तआला करामन कातबीन को हुक्म फ़रमाते हैं, कि मेरे बन्दे के लिए हर दिन और हर रात उतने नेक अमल लिखो, जितना वो बीमारी से पहले किया करता था। जब तक ये मेरी गिरह में बंधा हुआ है। (इब्ने अबीशैबा)

हज़रत मकहूल रह० फ़रमाते हैं कि रसूलुल्लाह सल्ल० ने इरशाद फ़रमाया जब कोई इन्सान बीमार होता है, तो बाएं तरफ़ के गुनाह लिखने वाले फ़रिश्ते को अल्लाह तआला ये हुक्म देता है, कि अपना कलम उठा ले और दाहिने तरफ़ वाले फ़रिश्ते से ये कहा जाता है, कि इस बन्दे के अच्छे आमाल लिखते रहो, जो ये

तन्दरूस्ती की हालत में किया करता था। क्योंकि उसकी आने वाली हालत को मैं जानता हूँ मैंने ही उसे इस हाल में मुक्तला किया है। (इब्ने असाकर)

हज़रत अबूहुरैरा रज़ि० फ़रमाते हैं कि रसूलुल्लाह सल्ल० ने इरशाद फ़रमाया तुम में से जब कोई अपनी बीवी के पास जाए तो उसे चाहिए कि पर्दा करले अगर वो हमबिस्तरी के वक़्त पर्दा नहीं करेगा, तो फ़रिश्ते हया करते हैं और घर से निकल जाते हैं, फिर शैतान आ जाता है पस अगर उन दोनों के लिए उस दिन की सोहबत से कोई औलाद लिखी है तो उसमे शैतान का भी हिस्सा हो जाता है। (शोअबुलाईमान)

हज़रत ज़ैद बिन साबित रज़ि० से रिवायत है कि रसूलुल्लाह सल्ल० ने फ़रमाया क्या मैंने तुम लोगों से कपड़े हटाने को मना नहीं किया है? तुम्हारे साथ ये दोनों फ़रिश्ते जो तुमसे अलग नहीं होते हैं न नींद में बेदारी में। याद रखो! जब भी तुम में से कोई अपनी बीवी के पास जाए या पेशाब पाख़ाना जाए तो उन दोनों से शर्म करे। ख़बरदार!! उन दोनों की इज़्ज़त करो। (बैहकी)

हज़रत इब्ने अब्बास रज़ि० से रिवायत है कि रसूलुल्लाह सल्ल० ने इरशाद फ़रमाया ऐ लोगो! अल्लाह तआला तुम्हें कपड़े उतार देने से मना फ़रमाते हैं। तुम अल्लाह के उन फ़रिश्तों से हया करो, जो किरामन कातबीन तुम्हारे साथ रहते हैं वो तुमसे अलग नहीं होते सिवाए तीन वक़्तों के, जो तुम्हारी ज़रूरत हैं,

- 1- पेशाब, पाख़ाना के वक़्त
- 2- बीवी से सोहबत के वक़्त
- 3- गुस्ल करते वक़्त। (मसनद बज्ज़ाज़)

हज़रत अली बिन अबी तालब रज़ि० फ़रमाते हैं कि जिसने अपना शर्म का हिस्सा खोला, उससे फ़रिश्ते अलग हो जाते हैं।

(मुसन्नफ़ इब्ने अबी शीबा)

हज़रत अनस रज़ि० फ़रमाते हैं कि रसूलुल्लाह सल्ल० ने इरशाद फ़रमाया जो आदमी गुस्लाखाने में बग़ैर तहबन्द के दाख़िल होता है तो किरामन कातबीन उसपर लानत करते हैं। (दिलमी)

हज़रत अनस रज़ि० फ़रमाते हैं कि रसूलुल्लाह सल्ल० ने इरशाद फ़रमाया एक फ़रिश्ता कुरआन के सुपुर्द है, पस जो शख्स कुरआन की तिलावत तो करता है लेकिन सही तरीक़े से तिलावत नहीं कर सकता। उसको फ़रिश्ता दुरुस्त करके अल्लाह की बारगाह में पेश करता है। (फ़ैजुलकबीर हदीस)

हज़रत अबूउमामा रज़ि० फ़रमाते हैं कि रसूलुल्लाह ने इरशाद फ़रमाया एक फ़रिश्ता "يا ارحم الراحمين" कहने वाले आदमी के सुपुर्द किया गया है, जब ये आदमी इस कलमे को तीन बार कहता है, तो फ़रिश्ता उससे कहता है, ऐ इन्सान! "ارحم الراحمين" यानी अल्लाह तआला तेरी तरफ़ मुतवज्जेह है, तू जो चाहिए उससे मांग, तेरी दुआ कबूल होगी। (मुसतदेरक हाकिम)

हज़रत इब्ने मसऊद रज़ि० से रिवायत है कि जब कोई आदमी तिजारत या सरदारी का मामला तलब करता है, फिर उसपर कादिर हो जाता है, तो अल्लाह तआला सातवें आसमानों के ऊपर उसका ज़िक्र करते हैं और उसके पास एक फ़रिश्ता भेजते हैं, कि मेरे बन्दे के पास जाओ और उसे इस काम से रोको अगर मैंने उसके लिए उसे अता कर दिया तो उसकी वजह से जहन्नम में डाल दूंगा तो वो उसे उससे अलग कर देता है।

(शोअबुलाईमान, बैहकी)

हज़रत कअ़ब रज़ि० से रिवायत है आप सल्ल० ने फ़रमाया जब रोज़दार के सामने खाना खाया जाता है, तो खाने से फ़ारिग़ होने तक, उस रोज़ादार के लिए फ़रिश्ते रहमत की दुआ करते हैं।

हज़रत अली रज़ि० से रिवायत है कि आप सल्ल० ने फ़रमाया जो मुसलमान किसी मुसलमान की सुबह को अयादत करता है, तो शाम तक सत्तर हज़ार (70000) फ़रिश्ते उसके लिए दुआ करते रहते हैं। इसी तरह जो शाम को अयादत करता है, तो सुबह तक सत्तर हज़ार (70000) फ़रिश्ते उसके लिए दुआ करते हैं। (तिर्मिजी)

हज़रत अबूदाऊद रज़ि० से रिवायत है कि आप सल्ल० ने फ़रमाया मुसलमान की दुआ अपने मुसलमान भाई के लिए पीठ पीछे कबूल होती है। दुआ करने वाले के सर के पास एक फ़रिश्ता मुक़र्र रहे, जब भी ये दुआ करने वाला अपने भाई के लिए दुआ करता है, तो फ़रिश्ता उसकी दुआ पर आमीन कहता है (मुस्लिम)

हज़रत अनस रज़ि० से रिवायत है कि आप सल्ल० ने फ़रमाया जो मुसलमान अल्लाह को खुश करने की नियत से किसी मुसलमान से मुलाकात करने जाता है तो आसमान से एक फ़रिश्ता पुकार कर कहता है, कि तुम खुशहाल की ज़िन्दगी बसर करो और तुम्हें जन्नत मुबारक हो और अल्लाह तआला अर्श वाले फ़रिश्ते से फ़रमाते हैं, मेरे बन्दे ने मेरी खातिर मुलाकात की इसलिए मेरे जिम्मे है कि मैं उसकी मेहमानी करूं। (अबूयज़ला)

हज़रत अबूहुरैरा रज़ि० से रिवायत है कि आप सल्ल० ने फ़रमाया जो मुसलमान दूसरे मुसलमान की तरफ़ हथियार से इशारा करता है, तो उसपर उस वक़्त तक फ़रिश्ते लानत करते रहते हैं जब तक वो अपना हथियार नीचे नहीं कर लेता। (मुस्लिम)

हज़रत अली रज़ि० से रिवायत है कि आप सल्ल० ने फ़रमाया दो फ़रिश्ते रोज़ाना सुबह के वक़्त आसमान से उतरते हैं, उनमें से एक फ़रिश्ता ये दुआ करता है, कि ऐ अल्लाह! ख़र्च करने वाले को बदल अता फ़रमा और दूसरा फ़रिश्ता ये दुआ करता है कि ऐ

अल्लाह! रोककर रखने वाले का माल बरबाद कर। (मिशकवात)

हज़रत जाबिर रज़ि० से रिवायत है कि आप सल्ल० ने फ़रमाया जब मुसलमान घर में दाख़िल होकर, अल्लाह का ज़िक्र करता है, फिर दुआ पढ़कर खाना खाता है तो शैतान अपने साथ वालों से कहता है कि अब न तो वहां ठहरा जा सकता है और न तो खाना ही मिल सकता है लेकिन जब मुसलमान घर में दाख़िल होकर अल्लाह का ज़िक्र नहीं करता तो शैतान अपने साथियों से कहता है कि तुम्हें यहां रात में रहने का मौक़ा मिल गया। (मिशकवात)

आप सल्ल० ने फ़रमाया जब कपड़े उतारो, तो “बिस्मिल्लाह” कहकर उतारो। ऐसा करने से शैतान तुम्हारी शर्मगाह न देख सकेगा। (हिस्ने हसीन)

आप सल्ल० ने फ़रमाया गुस्सा शैतान होता है, क्योंकि शैतान की पैदाईश आग से हुई है और आग पानी से बुझाई जाती है, लेहाजा जब तुम में से किसी को गुस्सा आए तो उसको चाहिए कि वजू कर ले। (अबूदाऊद)

हज़रत अबूहुरैरा रज़ि० से रिवायत है कि आप सल्ल० ने फ़रमाया अल्लाह तआला छींक को पसन्द फ़रमाते हैं और जमाई को नापसन्द करते हैं, क्योंकि जमाई शैतान की तरफ़ से होती है, लेहाजा जब तुम में से किसी को जमाई आए तो जितना हो सके, उसको रोके रक्को, क्योंकि जब तुम में से कोई जमाई लेता है तो शैतान हंसता है। (बुख़ारी),

हज़रत अबूमूसा अशअरी रज़ि० से रिवायत है कि आप सल्ल० ने फ़रमाया जिन लोगों के साथ कोई यतीम उनके बरतन में खाने के लिए बैठता है तो शैतान उनके बरतन के करीब नहीं आता। (तिबरानी)

हज़रत अयाज़ बिन हम्माम रज़ि० से रिवायत है कि आप सल्ल० ने फरमाया आपस में गाली गलौज करने वाले दो शख्स असल में दो शैतान हैं, जो फूहशगोई करते हैं और एक दूसरे को झूठा कहते हैं। (इब्ने हबान),

हज़रत अबूहुरैरा रज़ि० से रिवायत है कि आप सल्ल० ने फरमाया तुम में से कोई शख्स अपने मुसलमान भाई की तरफ हथियार से इशारा न करे, इसलिए कि उसको मालूम नहीं है कि कहीं शैतान उसके हाथ से हथियार खींच ने ले और वो हथियार उस मुसलमान भाई को जा लगे, फिर उसकी सज़ा में उसे जहन्नम में डाल दिया जाए। (बुखारी)

हज़रत अबूहुरैरा रज़ि० से रिवायत है कि हुज़ूर सल्ल० ने फरमाया कोई मुसलमान जब बीमार होता है, तो अल्लाह तआला उसके साथ दो फ़रिश्ते लगा देते हैं, जो उस वक़्त तक साथ में रहते हैं, जब तक अल्लाह तआला दो अच्छाइयों में से एक का फैसला न कर दें "मौत" का, या ज़िन्दगी" का।

(शोअबुल ईमान, बैहकी)

हज़रत अली रज़ि० से नक़ल करते हैं कि आप सल्ल० ने फरमाया अल्लाह तआला करामन कातबीन की तरफ़ अपना पैग़ाम भेजते हैं, कि मेरे बन्दे के आमाल नामा में रंज व ग़म के वक़्त कोई अमल न लिखें। (देलमी)

हज़रत इब्ने उमर रज़ि० फरमाते हैं कि रुक्ने यमानी पर दो फ़रिश्ते मुकरर हैं, जो शख्स वहां से गुज़रता है, तो उसकी दुआ पर आमीन कहते हैं और हज़रे अस्वद पर इतने फ़रिश्ते हैं, जिनकी गिनती नहीं कि जा सकती। (तारीख़ मक्का इमाम अज़रक)

हज़रत तमीम दारी रज़ि० से रिवायत है कि हुज़ूर सल्ल० ने फरमाया मदीना तय्यबा की शान ये है कि अल्लाह तआला ने

मदीना के हर घर पर एक एक फ़रिश्ता मुकर्रर कर रखा है जो अपनी तलवार को लहराते रहते हैं इसलिए मदीना तय्यबा में दज्जाल दाख़िल न हो सकेगा। (तिबरानी)

हज़रत इब्ने अब्बास रज़ि० से रियायत है कि हुज़ूर सल्ल० ने फ़रमाया कि मोमिन फुकरा पर जो सर्दी की तकलीफ़ होती है फ़रिश्ते उनपर तरस खाते हैं और जब सर्दी चली जाती है तो फ़रिश्ते सर्दी के जाने पर खुश होते हैं। (तबरानी)

हज़रत अबूदरदा रज़ि० से रियायत है कि हुज़ूर सल्ल० ने फ़रमाया कि अल्लाह तआला के कुछ फ़रिश्ते ऐसे हैं जो रात के वक़्त ज़मीन पर उतरते हैं और जेहाद के जानवरों और सवारियों की थकावट दूर करते हैं मगर उन जानवरों की थकावट दूर नहीं करते, जिनकी गर्दन में घन्टी बंधी होती है। (तबरानी)

हज़रत इब्ने उमर रज़ि० नक़ल फ़रमाते हैं कि रसूलुल्लाह सल्ल० ने इरशाद फ़रमाया अल्लाह तआला का एक फ़रिश्ता वो है जो रोजाना रात दिन ये पुकारता रहता है।

“ऐ चालीस साल की उमर वाले! तुम अमल की खेती तैयार कर चुके हो, जिसकी कटाई का वक़्त करीब आ गया है।

ऐ साठ साल वाले! हिसाब की तरफ़ मुतवज्जेह हो जाओ! तुमने अपने लिए क्या आगे भेजा और कौन से अमल किए?

ऐ सत्तर साल की उमर वाले! काश मख़्लूक़ात पैदा न की जाती और काश जब ये पैदा कर दी गईं तो ये भी जान लेतीं कि किस लिए पैदा की गई हैं? (दिलमी)

हज़र अबूहुरैरा रज़ि० फ़रमाते हैं कि रसूलुल्लाह सल्ल० ने फ़रमाया जनाज़े के साथ चलते हुए फ़रिश्ते ये कहते हैं कि पाक है वो ज़ात जो नज़र नहीं आती और अपने बन्दों पर मौत के ज़रिए क़हहार है। (तारीख़ रफ़ाई)

हज़रत उक़बा बिन आमिर रज़ि० से रिवायत है, कि आप सल्ल० ने फ़रमाया सफ़र में जो शख्स दुनियावी बातों से अपना दिल हटाकर, अल्लाह तआला की तरफ़ अपना ध्यान रखता है तो एक फ़रिश्ता उराके साथ हो जाता है। (तबरानी)

हज़रत यज़ीद बिन शज़रा रज़ि० ने फ़रमाया। जब कोई शख्स अल्लाह के रास्ते में शहीद किया जाता है, तो खून का पहला कतरा ज़मीन पर गिरते ही, दो मोटी आंखों वाली सजी हुई हूरें आसमान से उतरकर, उसके पास आती हैं और उसके चेहरे से गर्दों गुबार साफ़ करती हैं। (हाकिम 494-3)

आप सल्ल० ने फ़रमाया जो मुसाफ़िर सफ़र में फ़जूल बातों और फ़जूल कामों में लगा रहता हैं, तो शैतान भी उसके साथ हो जाता है। (हिस्ने हसीन)

हज़रत जाबिर रज़ि० से रिवायत है कि आप सल्ल० ने फ़रमाया अल्लाह की खास मदद, जमात के साथ होती है, लेहाज़ा जो शख्स जमात से अलग हो जाता है, शैतान उसके साथ रह कर उसे उकसाता है। (नसाई)

हज़रत अबूहुरैरा रज़ि० से रिवायत है कि आप सल्ल० ने फ़रमाया शैतान अकेले आदमी और दो हो जाने पर नुक़सान पहुंचाता है लेकिन तीन आदमियों को नुक़सान नहीं पहुंचाता है क्योंकि तीन की जमात होती है। (बज़़ार)

हज़रत अब्दुल्लाह बिन अम्र बिन आस रज़ि० से रिवायत है कि आप सल्ल० ने फ़रमाया मस्जिद में दाख़िल होकर

”اعوذ بالله العظيم ووجهه الكريم وسلطانه القديم من الشيطان

الرجيم“

जब कोई दुआ पढ़ता है, तो शैतान कहता है कि ये शख्स

मुझसे पूरे दिन के लिए महफूज हो गया। (अबूदाऊद)

हज़रत मआज़ बिन जबल रज़ि० से रिवायत है कि आप सल्ल० ने फ़रमाया बकरियों के भेड़ की तरह शैतान इन्सान का भेड़िया है। भेड़िया, हर उस बकरी को पकड़ लेता है, जो रेवड़ से अलग थलग हो इसलिए अलग अलग ठहरने से बच्चो, इज्तेमाईयत को और आम लोगों के बीच रहने को और मस्जिद को लाज़िम पकड़ो। (मसनद अहमद)

हज़रत अबूहुरैरा रज़ि० से रिवायत है कि रसूलुल्लाह सल्ल० ने इरशाद फ़रमाया इन्सान तक उसकी रोज़ी पहुंचाने के लिए फ़रिश्ते मुतअय्यन हैं। अल्लाह तआला ने उनको हुक्म फ़रमा रखा है, कि जिस आदमी को तुम इस हालत में पाओ जिसने (इस्लाम) को ही अपना ओड़हना बिछौना बना रखा है तो तुम उसको आसमानों और ज़मीन से रिज़्क मुहय्या कर दो और दीगर इन्सानो को भी रोज़ी पहुंचा दो ये दीगर लोग अपने मुकद्दर से ज़्यादा रोज़ी न पा सकेंगे। (अबूअवाना)

हज़रत अबूहुरैरा रज़ि० से रिवायत है कि आप सल्ल० ने फ़रमाया फ़रिश्तों की एक ऐसी जमात है, जो रास्तों में अल्लाह तआला का ज़िक्र करने वालों की तलाश में घूमती रहती हैं, जब वो किसी ऐसी जमात को पा लेती हैं जो अल्लाह के ज़िक्र में मसरूफ़ होती है तो वो एक दूसरों को पुकार कर कहते कि आओ! यहां पर तुम्हारी मतलूबा चीज़ है। उसके बाद वो सब फ़रिश्ते मिलकर, आसमान तक अपने परों से उनको घेर लेते हैं। (बुख़ारी)

हज़रत इब्ने अब्बास रज़ि० फ़रमाते हैं कि अल्लाह तआला ने रमिये जमरात पर एक फ़रिश्ता मुकर्रर कर रखा है, जो कंकरी मक्बूल हो जाती है, उसको उठालेता है।

(तारीख़े मक्का इमाम अज़रकी)

दुनियां की मशक्कतों से राहत

हज़रत तमीम दारी रज़ि० से रिवायत है कि अल्लाह तआला मलकुलमौत से फ़रमाते हैं कि मेरे फ़लां ईमान वाले बन्दे के पास जाओ और उसकी रूह ले आओ! मैंने खुशी और ग़म के हालात में उसका इम्तेहान ले लिया है, वो ऐसा ही निकला जैसा की मैं चाहता था। उसको ले आओ! ताकि दुनिया की मशक्कतों से राहत मिल जाए।

मलकुलमौत पांच सौ (500) फ़रिश्तों की जमात के साथ उसके पास जाते हैं, उन सबके पास जन्नत के कफ़न होते हैं, उनके हाथों में रैहान के गुलदस्ते होते हैं, जिनमें बीस बीस रंग के फूल होते हैं, और हर फूल की खूशबू अलग अलग होती है और एक रेशमी रूमाल में महकता हुआ मुश्क होता है।

मलकुलमौत उसके सर के पास और बाकी फ़रिश्ते उसको चारों तरफ़ से घेर लेते हैं, फिर मुश्क वाला रूमाल उसकी ठोड़ी के नीचे रखते हैं, जन्नत का दरवाज़ा उसके सामने खोल दिया जाता है कभी सजी हुई हूरें उसके सामने आती हैं, तो कभी वहां कि नहरें, और बाग़ात।

उन सबको देखकर उसकी रूह खुशी से जिस्म से बाहर निकलने के लिए बेक़रार हो जाती है, मलकुलमौत उससे कहते हैं, कि ऐ मुबारक रूह! चल ऐसी बैरियों की तरफ़ जिसमें कांटा नहीं है और ऐसे किलों की तरफ़, जो तले ऊपर लगे हुए हैं मलकुलमौत उससे ऐसी नर्मी से बात करते हैं जिस तरह मां अपने छोटे बच्चे से करती है।

फिर उसकी रूह बदन में से ऐसे निकलती है जैसे कि आटे में से बाल। जब रूह बदन से निकलती है, तो सब फ़रिश्ते उसको सलाम करते हैं, और जन्नत की खुशख़बरी देते हैं। पस जिस वक़्त

रूह, बदन से निकलती है, तो वो बदन से कहती है, कि अल्लाह तआला तुझे जज़ाए खैर अता फ़रमाए, कि तू मोहताजगी के साथ अल्लाह तआला का कहना मान लेने में जल्दी करता था, उसकी नाफ़रमानी करने में सुस्ती करने वाला था, तुझे आजका दिन मुबारक हो! तुमने खुद भी अज़ाब से निजात पाई और मुझे भी निजात दिलादी और यही बात बदन, रूह, से कहता है।

उसकी जुदाई पर ज़मीन के दो हिस्से रोते हैं जिस ज़मीन के हिस्सों पर वो अल्लाह का कहना मानते हुए चलता था, आसमान के वो दरवाज़े रोते हैं, जिनसे उसके अमल ऊपर जाय करते थे और जिनसे उसका रिज़्क उतरता था।

जब मलकुलमौत उसकी रूह को लेकर आसमान पर जाते हैं, तो वहां जिब्राईल अलैहि० सत्तर हजार (70000) फ़रिश्तों के साथ उसका इस्तेक़बाल करते हैं, ये फ़रिश्ते अल्लाह की तरफ़ से उसे ख़ूशख़बरी सुनाते हैं, फिर आसमानों पर होते हुए जब उसे लेकर अर्श तक पहुंचाते हैं तो वो अर्श पर पहुंचकर सज़्दे में गिर जाते हैं फिर अल्लाह तआला फ़रमाते हैं कि उसे इल्लियीन में पहुंचा दो और यहां ज़मीन पर पाँच सौ फ़रिश्ते उसके जिस्म के पास जमा हो जाते हैं, जब नहलाने वाले उसके जिस्म को करवट देते हैं, तो ये फ़रिश्ते भी उसे करवट देने लगते हैं और जब वो कफ़न पहनाने लगते हैं, तो फ़रिश्ते उनके कफ़न से पहले अपने साथ लिए हुए कफ़न को पहना देते हैं इसी तरह जब खुशबू लगाते हैं तो उनसे पहले ही फ़रिश्ते अपने साथ लाई हुई खुशबू उसके बदन पर मल देते हैं फिर जब जनाज़ा घर से बाहर लाया जाता है तो उसके घर के दरवाज़े से लेकर क़ब्रिस्तान तक रास्ते के दोनों तरफ़ फ़रिश्ते क़तार लगाकर खड़े हो जाते हैं और उसके जनाज़े को दुआ व इस्तेग़फ़ार के साथ इस्तेक़बाल करते हैं।

ये सारे मन्ज़र देखकर, शैतान इतनी ज़ोर-ज़ोर से रोने लगता है, कि उसकी हड्डियां टूटने लगती हैं और अपने लश्करों से कहता है कि तुम्हारा नास हो जाए, आखिर ये तुमसे किस तरह छूट गया? वो कहते हैं, कि मासूम था। उधर बरजख में जब उसकी रूह जिस्म में डाली जाती है तो

नमाज़ उसके दाहनी तरफ़

रोज़ा उसके बाएं तरफ़

ज़िक्र और तिलावत सर की तरफ़

और बाकी आमाल पाँव की तरफ़

आकर खड़े हो जाते हैं, फिर अज़ाब उसकी क़ब्र में अपनी गर्दन निकालकर उस तक पहुंचना चाहता है लेकिन हर तरफ़ से उसे घेरा हुआ पाकर अज़ाब वापस चला जाता है।

उसके बाद उसकी क़ब्र में दो फ़रिश्ते आते हैं, जिनकी आंखें बिजली की तरह चमक रही होती हैं और उनकी आवाज़ बादलों की गरज की तरह होती है, उनके मुँह से निकलने वाली सांसों के साथ आग की लपट निकलती है, बालों की लम्बाई उनके पैर तक होती है, मेहरबानी और नरमी ये दोनों जानते ही नहीं, उनको “मुनकर नकीर” कहा जाता है, उन दोनों के हाथ में एक इतना बड़ा और वज़न दार हथियार होता है, कि उन्हें सारे ज़मीन के रहने वाले मिल कर उठाना चाहें तब भी नहीं उठा सकते। फिर वो उस इन्सान से कहते हैं कि बैठ जा! तो वो फ़ौरन उठकर बैठ जाता है फिर वो उससे पूछते हैं, कि

1 **من ربك؟** (ज़रूरतों को पूरा करने वाला कौन है?)

2 **ما دينك؟** (ज़रूरतों को पूरा करने का तरीका क्या है?)

3 **من نبيك؟** (उनकी ख़बरें किसने दी थी?)

तो ये तीनों सवालों के जवाब में कहता है, कि

- 1- मेरे रब अल्लाह हैं।
- 2- मेरा दीन इस्लाम है।
- 3- मेरे नबी मोहम्मद सल्ल० हैं।

जवाब सुनकर ये दोनों फ़रिश्ते कहते हैं तुमने सच कहा। इसके बाद वो क़बर की दीवारों को सब तरफ़ से हटा देते हैं, जिससे वो क़बर चारों तरफ़ फैल जाती है।

इसके बाद वो कहते हैं, कि ऊपर सर उठाओ! जब ये इन्सान अपना सर उठाता है, तो उसको एक खुला हुआ दरवाज़ा नज़र आता है, जिसमें से जन्नत के अन्दर का नज़ारा नज़र आता है वो कहते हैं कि ऐ अल्लाह के दोस्त! वो जगह तुम्हारे रहने की है, इस वजह से कि तुमने अल्लाह का कहना माना।

हुज़ूर सल्ल० फ़रमाते हैं कि क़सम है उस ज़ात की जिसके क़ब्ज़े में मेरी जान है, कि उसको उस वक़्त इतनी खुशी होती है, कि जो उसे कभी न लौटेगी। उसके बाद वो फ़रिश्ते कहते हैं कि अपने पाँव की तरफ़ देखो, वो जब अपने पाँव की तरफ़ देखता है, तो उसे जहन्नम का एक दरवाज़ा नज़र आता है, वो फ़रिश्ते कहते हैं, कि ऐ अल्लाह के दोस्त! तुमने इस दरवाज़े से निज़ात पा ली, उस वक़्त भी उसे इतनी खुशी होती है, जो उसे कभी न लौटेगी।

उसके बाद उसकी क़बर में सत्तर (70) दरवाज़े जन्नत की तरफ़ खुल जाते हैं, जिनमें से वहाँ की ठन्डी हवाएं और खुशबुएँ आती रहती है और क़यामत तक ऐसे ही होता रहेगा।

बेईमान की मौत के वक़्त का मन्ज़र

इसी तरह जब किसी बेईमान के लिए अल्लाह तआला मलकुलमौत से फ़रमाते हैं कि मेरे दुश्मन के पास जाओ और उसकी रूह निकाल लाओ, मैंने उसपर हर किस्म की फ़राखी की, अपनी नेमतें उसपर लाद दी मगर वो मेरी नाफ़रमानी से बाज़ नहीं

आया, लाओ आज उसको सज़ा दूं।

तो मलकुलमौत नेहायत तकलीफ़देह सूरत में उसके पास आते हैं। उनके चेहरे पर बारह आंखे होती हैं, उनके पास जहन्नम की आग का एक गुरुज (डन्डा) होता है, जिसमें कांटे होते हैं, उनके साथ पांच सौ (500) फ़रिश्तों की जमात होती है, जिनके हाथ में आग के अंगारे और आग के कोड़े होते हैं, मलकुलमौत आते ही उसे गुरुज से मारते हैं, जिसकी वजह से गुरुज के कांटे उसकी रग रग में घुस जाते हैं, बाकी फ़रिश्ते उसके मुंह और सुरीन पर कोड़े मारना शुरू करते हैं।

फिर उसकी रूह को पाँव की उंगलियों से निकालना शुरू करते हैं। रूक-रूक कर उसकी रूह निकाली जाती है, ताकि तकलीफ़ पर तकलीफ़ हो, फिर जहन्नम की आग के अंगारे उसकी पीठ के नीचे रखते हैं और मलकुलमौत उससे कहते हैं कि ऐ मलऊन रूह निकल! और उस जहन्नम की तरफ़ चल, जिसके बारे में अल्लाह ने ख़बरें भेजवाई थी।

फिर जब उसकी रूह बदन से रुख़्सत होती है, तो वो बदन से कहती है कि अल्लाह तआला तुझे बुरा बदला दे, तू मुझे अल्लाह की नाफ़रमानी में जल्दी से ले जाता था और उसका कहना मानने में आना कानी करता था, आज तू खुद भी हलाक हुआ और मुझे भी हलाक किया और यही मज़मून बदन, रूह से कहता है।

ज़मीन के वो हिस्से जिनपर अल्लाह की नाफ़रमानी करते हुए ये चलता था वो इसपर लानत करते हैं और शैतान के लश्कर दौड़े दौड़े अपने सरदार इब्लीस के पास पहुंचकर उसे खुशख़बरी सुनाते हैं, कि एक आदमी को जहन्नम पहुंचा दिया।

फिर जब बरज़ख़ में पहुंचता है तो वहां की ज़मीन उसपर इतनी तंग हो जाती है कि उसकी पसलियां एक दूसरे में घुस जाती

हैं, और उसपर काले साँप मुसलत हो जाते हैं, जो उसकी नाक और पाँव के अंगूठे से काटना शुरू करते हैं, और दरमियान में दोनों साँप आकर मिलते हैं फिर उसके पास मुनकर नकीर आते हैं और उससे पूछते हैं, कि

तेरा रब कौन है?

तेरा दीन कौन है?

तेरे नही नबी कौन हैं?

वो हर सवाल के जवाब में ला इल्मी ज़ाहिर करता है, उसके जवाब न देने पर इतनी ज़ोर से उसे गुरूज से मारा जाता है, कि उस गुरूज की चिंगारियाँ क़बर में फैल जाती हैं। उसके बाद उससे कहा जाता है कि ऊपर देख तो वो ऊपर की तरफ़ जन्नत का दरवाज़ा खुला हुआ देखता है, वो फ़रिश्ते उससे कहते हैं, कि ऐ अल्लाह के दुश्मन! अगर तू अल्लाह का फ़र्मांबरदार बनकर रहता, तो तेरा ये ठिकाना न होता।

रसूलुल्लाह सल्ल० ने फ़र्माया उस ज़ात की क़सम जिसके कब्जे में मेरी जान है, उस वक़्त ऐसी हसरत होती है, कि ऐसी हसरत कभी न होगी, फिर जहन्नम का दरवाज़ा खोला जाता है और वो फ़रिश्ते कहते हैं कि अल्लाह के दुश्मन! अब तेरा ये ठिकाना है इसलिए कि तुमने अल्लाह तआला की नाफ़रमानी की। उसके बाद जहन्नम के सत्तर (70) दरवाज़े उसकी क़बर में खोल दिए जाते हैं, जिनमें से क़यामत तक गरम हवाएं और धुआं बग़ैरह आता रहता है। (किताबुलजनायज़)

अंबिया अलैहि० की ग़ैबी मददों के वाक्यात

(नोट: कुरआन की आयतों के तर्जुमे बिल्कुल लफ़्ज़ बलफ़्ज़ नहीं हैं)

एक मरतबा हुज़ूर सल्ल० से एक आदमी ने आकर पूछा, कि ऐ अल्लाह के नबी सल्ल० क्या कभी आपके लिए आसमान से

मस्जिद की आवादी की मेहनत

खाना आया है?

आप सल्ल० ने फरमाया कि हां एक मरतबा एक डेगची में गर्म-गर्म खाना आसमान से उतरा था।

उसने फरमाया हां, मैंने उसमें से खाया था?

आप सल्ल० ने पूछा क्या आप के खाने के बाद उसमें कुछ खाना बचा भी था?

आप सल्ल० ने फरमाया कि हां हमारे खाने के बाद इसमें कुछ खाना बच भी गया था।

उसने पूछा कि फिर उस बचे हुए खाने का क्या हुआ?

आपने फरमाया कि फिर वो डेगची आसमान की तरफ ऊपर चली गई लेकिन जब वो डेगची ऊपर जा रही थी, तो उसमें से ये आवाज़ आरही थी कि मैं आप लोगों में थोड़ा अर्से ही रहूंगी। क्योंकि लोग अलग अलग जमातें बनाएंगे और फिर एक दूसरे को कत्ल करेंगे और क़यामत से पहले बहुत ज़्यादा मौतें होने लगेंगी। फिर ज़मीन पर खूब ज़्यादा जलजले आएंगे।

(हाकिम 1447-4 असाबा 8-6-2')

تقبلها ربها بقبول حسن وانبتها نباتا حسنا وكفلها زكريا كلما

دخل عليها زكريا المحراب وجد عندها رزقا قال يا مريم اني لك هذا

قالت هو من عند الله ان الله يرزق من يشاء بغير حساب.

हज़रत मरियम अलैहि० के लिए हज़रत ज़क़रिया अलैहि० ने मस्जिद अक्सा में एक हुजरा बनवाया था, जिसमें दिन भर ये रहती थी और हर रोज़ शाम को उनके खालू हज़रत ज़क़रिया? उन्हें अपने साथ अपने घर ले जाते थे, जहां ये अपनी खाला के साथ रात गुज़ारती थी। सुबह फिर ज़क़रिया अलैहि० उन्हें हुजरे में छोड़ देते थे। उस हुजरे के करीब किसी मर्द या औरत का आना मना

था। खुद हज़रत ज़करिया अलैहि० भी शाम को उन्हें बाहर से आवाज़ देते तो ये बाहर आ जाती थीं। एक दिन हज़रत ज़करिया हुजरे के अन्दर चले गए तो अन्दर जाकर देखा कि हुजरे में हर किस्म के बेमौसमी फल रखे थे।

तो बड़े तअज्जुब से मरियम अलैहि० से पूछा कि ऐ मरियम! ये फल कहां से आए? मरियम अलैहि० ने फ़रमाया कि ऐ मेरे खालू जान! ये फल तो रोज़ मेरे अल्लाह मुझे आसमानों से भेजकर खिलाते हैं। (आले इमरान 37)

هناك دعا زكريا ربه قال رب هب لي من لدنك ذرية طيبة انك سميع الدعاء فنادته الملائكة وهو قائم يصلي في المحراب ان الله يشرك بيحي مصدقا بكلمة من الله وسيد او حصور او نيامن الصالحين
उसपर ज़करिया अलैहि० ने ये दुआ की, ऐ अल्लाह! जब आप बगैर दरखवास्त के और बगैर मौसम के फल दे सकते हैं तो क्या मुझे इस उमर में एक औलाद नहीं दे सकते? ऐ अल्लाह मुझे एक औलाद अता फरमा। उसी वक़्त उनको ये बशारत हुई कि तुम्हें औलाद मिलेगी और उसका नाम यस्या रखना।

(सूरह आले इमरान 39-38)

واذ قال الحواريون يا عيسى ابن مريم هل يستطيع ربك ان ينزل علينا مائدة من السماء قال اتقوا الله ان كنتم مومنين قالوا انريد ان ناكل منها وتطمئن قلوبنا ونعلم ان قد صدقتنا ونكون عليها من الشاهدين قال عيسى ابن مريم اللهم ربنا انزل علينا مائدة من السماء تكون لنا عيد الا ولنا واخرنا واية منك وارزقنا وانت خير الرازقين قال الله اني منزلها عليكم فمن يكفر بعد منكم فاني اعذبه عذابا لا اعذبه احد امن العالمين.

हज़रत ईसा अलैहि० के लिए चालीस दिन तक आसमान से

एक खान उतरता था जिसमें रोटी और मछली का सालन होता था, ये खाना मायदा के नाम से मशहूर हुआ। (सूरह माएदा 115-112)

وقولهم انا قتلنا المسيح عيسى ابن مريم رسول الله وما قتلوه وما صلبوه ولكن شبه لهم وان الذين اختلفوا فيه لفي شك مه ما لهم به من علم الا اتباع الظن وما قتلوه يقينا بل رفعه الله اليه وكان الله عزيزا حكيما.

अल्लाह तआला ने हज़रत ईसा अलैहि० को इसी इन्सानी जिस्म के साथ आज से तक़रीबन दो हज़ार (2000) साल पहले ज़िन्दा आसमानों के ऊपर उठा लिया। (सूरह निसाए 158-157)

और क़यामत आने से पहले दज्जाल को क़त्ल करने के लिए हज़रत ईसा अलैहि० को फिर-ज़मीन पर उतारा जाएगा, कि सुर्ख़ जोड़े में दो फ़रिश्तों के परों पर हाथ रखे हुए दमिशक की जामा मस्जिद के मीनार पर सुबह फ़ज़्र की नमाज़ के वक़्त उनका उतरना होगा। (बुख़ारी मुस्लिम)

واذا استسقى موسى لقومه فقلنا اضرب بعصاك الحجر فانفجرت منه اثنتا عشرة عينا قد علم كل اناس مشربهم كلوا واشربوا من رزق الله ولا تعثوا في الارض مفسدين.

हज़रत मूसा अलैहि० जब अपनी क़ौम बनी इस्राईल को लेकर दरियाए नील के पार पहुंच गए तो मैदान तय में उनकी क़ौम ने पीने के पानी की हाज़त बताई तो अल्लाह ने हुक्म दिया कि पत्थर की चट्टान पर लाठी मारो। मूसा अलैहि० ने चट्टान पर लाठी मारी, तो चट्टान से बारह चशमे जारी हो गए जिससे बनी इस्राईल के बारह क़बीले एक एक चशमे से अपनी अपनी ज़रूरत का पानी लेने लगे। (सूरह बकरा 60)

وظللنا عليكم الغمام وانزلنا عليكم العن والسلوى كلوا من طيبات

ما رزقنا کم وما ظلمونا ولكن كانوا انفسهم يظلمون

फिर उन लोगों ने मूसा अलैहि० के सामने भूख की हाजत पेश की, तो अल्लाह तआला ने उनके लिए भुनी हुई बुटेरें आसमान से उतारीं, उसे खाकर ये लोग सो गए। जब ये लोग सुबह सोकर उठे तो घास और टिड्डियों की पत्तियों पर उन्हें सफ़ेद ओले की तरह कोई चीज़ बिछी हुई नज़र आई, जब उसको खाया तो उन्हें पता चला कि ये तो हलवा है।

फिर दोपहर के वक़्त जब सूरज सर पर आया तो सूरज कि गर्मी से बचने के लिए इस मैदान में उन्हें कोई पेड़ वगैरह नज़र न आया, गर्मी से ये परेशान हुए तो मूसा अलैहि० से उसकी शिकायत की। उसी वक़्त अल्लाह ने बादल के टुकड़े भेजे जो हर कबीलों के सरो के ऊपर सूरज के दरमियान आड़ बन गया।

इस तरह चालीस साल तक ये लोग इसी मैदान में रहे। हर रोज़ शाम के वक़्त बुटेर और सुबह के वक़्त हलवा दोपहर के वक़्त बादल से ये लोग फ़ायदा उठाते रहे। बगैर कमाए धमाए अल्लाह ने उनकी हाजत को अपनी कुदरत से पूरा किया। (सूरह बकरा 57)

وما تلک بیمینک یا موسی قال ہی عصای اتو کا علیها واهش بها
على غنمی ولی فیها مارب اخری قال القها یا موسی فالقاها فاذا هی حیه
تسمى قال خذها ولا تخف سنعيدھا سیرتها الا ولی

हज़रत मूसा अलैहि० से अल्लाह तआला ने जब पूछा कि ऐ मूसा! तुम्हारे हाथ में क्या है? मूसा अलैहि० ने जवाब दिया कि लाठी है। फिर अल्लाह तआला ने उनसे कहा कि ये लाठी ज़मीन पर डाल दो, जब मूसा अलैहि० ने इस लाठी को ज़मीन पर डाला तो अल्लाह तआला ने उसे साँप में बदल दिया।

अब अल्लाह तआला ने मूसा अलैहि० से कहा, कि उसे पकड़

मस्जिद की आबादी की मेहनत
तो जैसे ही मूसा अलैहि० ने साँप को पकड़ा वो फिर लाठी बन
गया। (सूरह ताहा 29 19)

وان يونس لمن المرسلين اذ ابق الى الفلك المشحون فساهم
فكان من المدحاضين فالتقمه الحوت وهو مليم فلو لا انه كان من
المسبحين لبث في بطنه الى يوم يعثون فبذنه بالمراء وهو سقيم وانبثنا
عليه شجرة من يقطين.

जब हज़रत यूनस अलैहि० नाव पर बैठकर नदी पार कर रहे
थे और नाव भंवर में फंसी तो सारे लोगों ने ये बात तय की कि
आदमी ज्यादा होने कि वजह से नाव फंसी हुई है, अगर इसमें से
कोई एक आदमी नाव से कूद जाए, तो सारे आदमी डूबने से बच
जाएंगे। इस बात पर यूनस अलैहि० बोले कि मैं इसके लिए तैयार
हूँ लोगों ने कहा आप रहने दीजिए फिर नाम लिखकर परची डाली
गई, कि जिसका पाम निकलेगा वो पानी में कूदेगा और अगर वो
खुशी से नहीं कूदेगा, तो हम लोग उसको पानी में फेंक देंगे, सब
लोग इस बात पर तैयार हो गए। जब परची डाली गई तो इसमें
यूनस अलैहि० का नाम निकला तो यूनस अलैहि० ने अपने ऊपर
के कपड़े उतार कर नाव में रखे और दरिया में कूद गए। जैसे ही ये
कूदे तो एक बड़ी मछली ने उनको अपने पेट में निगल लिया।
चालीस दिन तक ये मछली के पेट में रहे फिर वहीं से उन्होंने दुआ
की तो मछली ने पानी के ऊपर आकर रेत पर उन्हें उगल दिया।

(सूरह साफ़ात 146-139)

कौमे समूद ने हज़रत सालेह अलैहि० से अल्लाह पर ईमान
लाने के लिए शर्त रखी, कि अगर तुम्हारा रब पहाड़ से एक हामला
ऊंटनी पैदा करदे तो हम लोग तुम्हें नबी माल लेंगे। जिसपर हज़रत
सालेह अलैहि० ने अल्लाह से दुआ की तो अल्लाह ने पहाड़ को

फाड़कर उसके अन्दर से एक हामला ऊंटनी पैदा कर दी, पहाड़ से बाहर आते ही उस ऊंटनी से एक बच्चा पैदा हुआ।

(कससुल अबिया)

ووهبنا لد اود سليمان نعم العبد انه اواب اذ عرض عليه بالعشى
المفنت الجياد فقال انى احبت حب الخير عن ذكر ربى حتى توارت
بالحجاب ردوها على فطفق مسح بالسوق والا عناق.

एक बार हज़रत सुलैमान अलैहि० अपने घोड़ों का मुआयना कर रहे थे उनके मुआयना करने में इतना मशगूल हो गए कि अस्त्र की नमाज़ क़ज़ा हो गई। उनको जब नमाज़ का ख़्याल आया तो सूरज ग़रूब हो चुका था, उन्होंने अल्लाह से दुआ की तो सूरज वापस आ गया सूरज के वापस आने पर उन्होंने अस्त्र की नमाज़ पढ़ी। (सूरह सौद 33-30)

ولقد اتينا داود منا فضلا يجبال اوبى معه والطير والناله الحديد ان
اعمل سابغات وقدر فى السرد عن ذكرى واعملو صالحا نى بما تعملون
بصير.

हज़रत दाऊद अलैहि० को अल्लाह ने लोहे की ज़िरह बनाने का हुक्म दिया, हज़रत दाऊद अलैहि० जब लोहे को अपने हाथ से पकड़ते तो लोहा उनके हाथ में आते ही मोम हो जाता था।

(सूरह सबा 11-10)

हज़रत इब्ने अब्बास रज़ि० फ़रमाते हैं कि (एक मर्तबा हम लोगों पर) साया किया, तो हमने उससे (बारिश की) उम्मीद की, जिसपर हुज़ूर सल्ल० ने फ़रमाया जो फ़रिश्ता बादलों को चलाता है वो अभी हाज़िर हुआ था, उसने मुझे सलाम किया और बतलाया कि वो इस बादल को वादिये यमन की तरफ़ ले जा रहा है, जहाँ ज़रआ नाम की जगह पर इसका पानी बरसेगा।

हज़रत अनस रज़ि० से रिवायत है कि हज़रत अय्यूब रज़ि० को अल्लाह तआला ने जब बीमारी से शिफ़ा दी, तो ये अपनी बीबी के साथ अपने घर वापस होने लगे, तो उनके साथ रोज़ाना के खाने का जो सामान था, जिसमें एक बोरी में गेहूँ था, और एक बोरी में जौ था, अल्लाह तआला ने उनके गेहूँ को सोने का और जौ को चांदी का बना दिया। (क़ससुल अंबिया)

हुज़ूर सल्ल० ने इरशाद फ़रमाया। कि हज़रत अय्यूब अलैहि० गुस्ते फ़रमा रहे थे कि अल्लाह तआला ने सोने की टिड्डियां उनपर बरसाई तो हज़रत अय्यूब अलैहि० ने उन सोने की टिड्डियों को देखा तो मुट्ठी भर भर के कपड़े में रखने लगे, इसपर अल्लाह तआला ने उनसे कहा कि क्या हमने तुमको ग़नी नहीं बना दिया है? जो तुम इनको उठा रहे हो? जिसपर हज़रत अय्यूब अलैहि० ने अर्ज किया कि ऐ परवरदिगार, आपकी नेमतों और बरकतों से कब कोई बे परवाह हो सकता है **“ولكن لا غنى عن برکتک”**

(सहीह बुख़ारी)

हज़रत जाबिर रज़ि० फ़रमाते हैं कि सुलह हुदैबिया के दिन हुज़ूर सल्ल० प्याले से पानी लेकर वजू कर रहे थे, कि आप सल्ल० की निगाह पास आए हुए सहाबा पर पड़ी सबके चेहरे पर परेशानी नज़र आ रही थी तो आप सल्ल० ने सहाबा रज़ि० से पूछा क्या बात हो गई है?

सहाबा रज़ि० ने कहा या रसूलुल्लाह! हम लोगों के पास न तो वजू के लिए पानी है और न पीने के लिए, बस इसी प्याले में पानी है जिससे आप वजू कर रहे हैं। ये सुनकर आप सल्ल० ने इस प्याले में अपना हाथ रखा, तो आप सल्ल० की उंगलियों के बीच से पानी निकलकर प्याले से बाहर गिरने लगे तो हम लोगों ने उस पानी को लेकर पिया और वजू किया। हम पानी पीने और वजू

करने वालों की तादाद उस दिन चौदह सौ थी।

(बिदाया 96-6 इब्ने सईद 179-1)

हज़रत अरबाज़ रज़ि० फ़रमाते हैं, कि जब हम लोगों की जमात तबूक में थी, तो एक रात हम हुज़ूर सल्ल० के पास देर से पहुंचे। उस वक़्त आप सल्ल० और आप सल्ल० के साथ वाले सहाबा रज़ि० रात का खाना खा चुके थे। इतने में हज़रत जअआल बिन सुराका रज़ि० और अब्दुल्लाह बिन मअक़ल मुज़नी रज़ि० भी कहीं से आए। आप सल्ल० ने हम तीनों को खाने के लिए हज़रत बिलाल रज़ि० से पूछा, कुछ खाने को है? हज़रत बिलाल रज़ि० ने एक थैले को झाड़ा जिसमें से सात खजूरें निकल आईं। हुज़ूर ने उन सातों खजूरों को एक प्याले में रखा और प्याले पर अल्लाह का नाम लेते हुए हाथ फेरा फिर हम लोगों से कहा अल्लाह का नाम लेकर खाओ, हम लोगों ने खजूरें खाना शुरू की, मैं गिनता जा रहा था और गुठलियों को दूसरे हाथ में पकड़ता जा रहा था, मैंने चौवन (54) खजूरें खाईं, मेरे दोनों साथी भी मेरी ही तरह कर रहे थे, कि वो खजूरें गिन रहे थे, उन दोनों ने भी पचास (50) पचास (50) खजूरें खाई थी।

जब हम खा चुके, तो उस प्याले में वो सात खजूरें वैसी की वैसी ही बाकी थीं, फिर हुज़ूर सल्ल० ने बिलाल रज़ि० से फ़रमाया इन खजूरों को अपने थैले में रख लो, दूसरे दिन हुज़ूर सल्ल० ने फिर वो खजूरें प्याले में डालीं और फ़रमाया अल्लाह का नाम लेकर खाओ, हम दस (10) आदमी पेट भरकर खजूरें खा गए, पर प्याले में इसी तरह सात खजूरें बची थीं।

फिर हुज़ूर सल्ल० ने फ़रमाया अगर मुझे अपने रब से हया न आती तो मदीना पहुंचने तक ये खजूरें खाते रहते, फिर मदीना पहुंचकर आपने उन खजूरों को बच्चों में तक्सीम कर दिया।

हज़रत बशीर बिन सईद रज़ि० की बेटी ने बतलाया कि एक दिन मेरी मां ने मुझे मुट्ठी भर खजूरें थैली में डालकर दिया और कहा कि उन्हें अपने अब्बा (बशीर) और मामूं (अब्दुल्लाह बिन रवाहा रज़ि०) को दोपहर में खाने के लिए दे आओ।

मैं वो खजूरें लेकर मामूं और अब्बा को दूँडते हुए हुजूर सल्ल० के करीब से गुज़री हुजूर सल्ल० ने मुझे अपने पास बुलाया और पूछा इस थैली में क्या है? मैंने कहा कि खजूरें। हुजूर सल्ल० ने वो खजूरें मुझसे अपने दोनों हाथों में ली, जिससे आपके दोनों हाथ भी न भरपाए। आपके कहने पर एक कपड़ा बिछाया गया, जिसपर आप सल्ल० ने वो खजूरें बिखेर दिए फिर एक सहाबी से कहा, जाओ खन्दक वालों को बुला लाओ कि वो लोग आकर खजूरें खा लें, एलान पर सारे खन्दक वाले जमा हो गए और खजूरें खाने लगे वो खजूरें बढ़ती चली जा रही थी, जब वो सारे लोग खाकर चले गए तो खजूरें कपड़े से बाहर तक गिर रही थीं।

(दलायल पेज 180 बिदाया 116-6)

बदर की लड़ाई में हज़रत उकाशा बिन मोहसिन रज़ि० की तलवार टुट गई, ये देखकर हुजूर सल्ल० ने उन्हें पेड़ की एक टहनी पकड़ा दी हज़रत उकाशा रज़ि० के टहनी पकड़ते ही, अल्लाह तआला ने उस टहनी को तलवार में बदल दिया, जिसका लोहा बड़ा साफ व मज़बूत था। (इब्ने सईद 188-1)

हज़रत समुरह बिन जुनदुब रज़ि० फ़रमाते हैं कि हम लोग हुजूर सल्ल० के पास बैठे हुए थे कि इतने में सरीद का एक प्याला आप सल्ल० की खिदमत में पेश किया गया, आप सल्ल० ने उसमें से खाया और जो लोग वहां पर मौजूद थे, उन सब ने भी खाया, जोहर तक लोग बारी बारी आते रहे और उसमे से खाते रहे।

एक आदमी ने हज़रत समुरह रज़ि० से पूछा कि क्या इस प्याले में कोई आदमी और सरीद डाल जाता था? हज़रत समुरह रज़ि० ने फ़रमाया ज़मीन से तो लाकर नहीं डाला जाता था, अलबत्ता आसमान से ज़रूर डाला जा रहा था।

(बिदाया 112-6 दलायल 153)

हज़रत वासला बिन अस्क़अ रज़ि० फ़रमाते हैं कि मैं असहाब सुफ़्फ़ा में से था एक दिन हुज़ूर सल्ल० मुझसे रोटी का टुकड़ा मंगवाया और उसके छोटे छोटे टुकड़े करके प्याले में डाल दिया फिर उस प्याले में गर्म पानी और चर्बी डालकर उसे अच्छी तरह मिलाया फिर उसकी ढेरी बनाकर बीच में ऊंचा करके मुझसे फ़रमाया जाओ और अपने समेत दस आदमियों को मेरे पास बुलाओ मैं दस आदमियों को बुला लाया। आपने फ़रमाया खाओ लेकिन अपने आगे से खाना, बीच से न खाना क्योंकि बरकत ऊपर से उतरती है। चुनांचे हम सबने उसमें से पेटभर कर खाया।

(हैशमी 305-8 दलायल 150)

हज़रत अब्बास बिन सुहेल रज़ि० फ़रमाते हैं एक सुबह लोगों के पास पानी बिल्कुल नहीं था लोगों ने हुज़ूर सल्ल० से ये बात बतलाई हुज़ूर सल्ल० ने दुआ की तो अल्लाह तआला ने एक बादल उसी वक़्त भेजा जो खूब ज़ोर से बरसा, लोग सैराब हो गए। फिर सबने अपनी ज़रूरतें पूरी की और बरतनों में भी भर लिया।

(दलायल पेज 190)

हुज़ूर सल्ल० ने किसी काम के लिए दो सहाबी को बाहर भेजा। जाते वक़्त उन दोनों ने हुज़ूर सल्ल० को बतलाया कि हम लोगों के पास रास्ते के लिए कुछ नहीं है हुज़ूर सल्ल० ने फ़रमाया एक मशक ढूँढ़कर लाओ वो एक मशक लेकर आए तो आप सल्ल० ने फ़रमाया इसे भरदो उन्होंने उसे पानी से भर दिया। हुज़ूर सल्ल०

ने उस मशक का मुंह रस्सी से बांधा और उन्हें देकर फरमाया, जब तुम लोग चलते चलते फ़लां जगह पर पहुंचोगे तो वहां अल्लाह तआला तुम्हें ग़ैब से रोज़ी देंगे चुनाने वो दोनों चल पड़े जब चलते चलते ये दोनों उस जगह पहुंचे जहां के बारे में हुजूर सल्ल० ने फरमाया था, तो उनके मशक का मुंह अपने आप खुल गया, उन्होंने देखा कि मशक में पानी की जगह दूध और मक्खन भरा हुआ है, फिर उन लोगों ने पेट भरकर मक्खन खाया और दूध पिया।

(इब्ने सईद 172-1)

जन्नत दोज़ख़ की सैर

हुजूर सल्ल० ने एक सुबह इरशाद फरमाया पिछली रात मेरे अल्लाह ने मुझको खास इज्ज़त और बुजुर्गी से नवाज़ा, के पिछली रात जब मैं सो रहा था, रात के एक हिस्से में ज़िबराईल अलैहि० आए और मुझको जगाया मैं पूरी तरह से जाग भी न पाया था, कि मुझको हरमे काबा में उठा लाए वहां ज़िबराईल अलैहि० ने मेरी सवारी के लिए खच्चर से कुछ छोटा जानवर बुराक पेश किया, जो सफ़ेद रंग का था जब मैं उसपर सवार होकर चला तो उसकी धीरी रफ़्तार का हाल ये था, कि जहां तक मुझे नज़र आता था उसका पहला क़दम वहां पर पड़ता था, अचानक हम लोग बैतुल मक़दिस जा पहुंचे यहां ज़िबराईल अलैहि० के इशारे पर हमने बुराक को उस जगह खड़ा कर दिया, जिस जगह बनी इस्राईल के नबी अपनी सवारियां खड़ी किया करते थे।

फिर मैं मस्जिदे अक्सा में दाखिल हुआ और दो रकात नमाज़ पढ़ी। फिर अर्श पर जाने की तैयारी शुरू हुई। उसके बाद अर्श का सफ़र शुरू और ज़िबराईल अलैहि० के साथ बुराक ने आसमान की तरफ़ उड़ान भरी जब हम पहले आसमान तक पहुंच गए तो ज़िबराईल अलैहि० ने आसमान का दरवाज़ा खोलने के लिए फ़रिश्ते

से कहा दरवाजे पर मुकर्रर फ़रिश्ते ने पूछा, कौन है?

जिबराईल अलैहि० ने कहा, मैं जिबराईल हूँ।

फ़रिश्ते ने पूछा तुम्हारे साथ कौन है?

जिबराईल अलैहि० ने जवाब दिया, मोहम्मद सल्ल०।

फ़रिश्ते ने पूछा क्या उन्हें ऊपर बुलाया गया है?

जिबराईल अलैहि० ने कहा बेशक फिर फ़रिश्ते ने दरवाज़ा खोला और दरवाज़ा खोलते हुए मुझसे कहा, कि आप जैसी हस्ती का यहां आना मुबारक हो जब हम अन्दर दाख़िल हुए तो, हज़रत आदम अलैहि० से मुलाकात हुई। जिबराईल अलैहि० ने मेरी तरफ़ मुखातिब होकर कहा, ये आपके बाप आदम अलैहि० हैं। आप उनको सलाम कीजिए मैंने उनको सलाम किया और उन्होंने सलाम का जवाब देते हुए कहा कि मर्हबा सालेह बेटे और सालेह नबी। उसके बाद दूसरे आसमान पर पहुंचे और पहले आसमान की तरह सवालियों का जवाब देकर दरवाज़ा में दाख़िल हुए तो वहां यस्या और ईसा अलैहि० से मुलाकात हुई। जिबराईल अलैहि० ने उनका तआरूफ़ कराया और हमसे कहा कि आप सलाम मैं पहल कीजिए मैंने सलाम किया और उन दोनों ने जवाब देते हुए फ़रमाया मुबारक हो ऐ बरगुज़ीदा नबी।

उसके बाद चौथे आसमान पर भी उन्हें सवालियों के बाद हज़रत इदरीस अलैहि० से मुलाकात हुई और पांचवें आसमान पर हज़रत हारून अलैहि० से और छठे आसमान पर मूसा अलैहि० से इसी तरह मुलाकात हुई लेकिन जब मैं वहां से सातवें आसमान की तरफ़ जाने लगा तो हज़रत मूसा अलैहि० रंजीदा हो गए। जब मैंने उसकी वजह पूछी तो फ़रमाया मुझे ये रश्क हुआ कि अल्लाह तआला की जोरदार हुकुमत ने ऐसी हस्ती को (जो मेरे बाद दुनिया में भेजी गई) ये शर्फ़ दे दिया, कि उसकी उम्मत मेरी उम्मत के

मुक़ाबले में कई गुना जन्नत का फ़ैज़ हासिल करेगी।

उसके बाद पिछले सवालों और जवाबों का सिलसिला तय करके जब मैं सातवें आसमान पर पहुंचा तो हज़रत इबराहीम अलैहि० से मुलाकात हुई जो “बैतुलमामूर” से पीठ लगाए बैठे हुए थे, जिसमें हर दिन सत्तर हज़ार (70000) नए फ़रिश्ते (इबादत के लिए) दाख़िल होते हैं। हज़रत इबराहीम ने मेरे सलाम का जवाब देते हुए फ़रमाया मुबारक मेरे बेटे और बरगुजीदा नबी” यहां से फिर मुझे सिदरतुल मुनतहा तक पहुंचाया गया, जिसका फल झरबैर के गुठलियों के बराबर है और जिसके पत्ते हाथी के कान की तरह चौड़े हैं उसपर अल्लाह के लातादाद फ़रिश्ते जुगनू की तरह चमक रहे थे और अल्लाह की खास तजल्ली ने उनको हैरतनाक तौर पर रोशन और कैफ़ वाला बना दिया। (मुस्लिम, बुख़ारी)

सहाबा रज़ि० के ग़ैबी मददों के वाक्यात

हज़रत आयशा रज़ि० फ़रमाती हैं कि एक दिन हुज़ूर सल्ल० घर में तशरीफ़ लाए, मैं आपके चेहरे के आसार देखकर समझ गई, कि आज कोई अहम बात पेश आई है आप सल्ल० ने घर में वजू फ़रमाया और किसी से कोई बात किए बग़ैर मस्जिद में चले गए, मैं हुज़रे की दिवार से कान लगाकर खड़ी हो गई, कि सुनूँ, आप क्या इरशाद फ़रमाते हैं? आप मेम्बर पर तशरीफ़ फ़रमा हुए और बयान फ़रमाया ऐ लोगो! अल्लाह तआला का इरशाद है, कि अग्र बिलमारुफ़ और नेही अनिलमुनकर करते रहो। (अल्लाह की पहचान कराते रहो और अल्लाह के ग़ैर से कुछ नहीं होता है, उसे समझाते रहो) अगर तुमने ऐसा न किया,

1- तो, मैं तुम्हारी दुआओं को कबूल नहीं करूंगा।

2- तुम मुझसे सवाल करोगे तो मैं तुम्हारे सवालों को पूरा नहीं करूंगा।

3- तुम अपने दुश्मनों के खिलाफ मुझसे मदद तलब करोगे, तो मैं तुम्हारी मदद न करूंगा।

आप सल्ल० ये बयान फ़रमाकर मेम्बर से नीचे तशरीफ़ ले आए। (इब्ने माजा)

उम्मे अयमन रज़ि० फ़रमाती हैं, कि मैं हिजरत करके मदीना जा रही थी मुनसरिफ़ नाम की जगह पर पहुंची तो शाम हो गई थी, रोज़ा से थी लेकिन हमारे पास पानी नहीं था और प्यास के मारे बुरा हाल था तो आसमान से सफ़ेद रस्सी में पानी से भरा हुआ ढोल उतरा उम्मे अयमन रज़ि० कहती हैं कि मैंने उस ढोल से खूब पानी पिया फिर उस दिन के बाद से मुझे कभी प्यास नहीं लगी। हालांकि मैं तेज़ गर्मियों में रोज़ा रखती थी ताकि मुझे प्यास लगे। लेकिन मुझे प्यास नहीं लगती थी।

(असाबा 432-4 तबक़ाते इब्ने सईद 224-8)

हज़रत अला बिन हज़रमी रज़ि० की जमात बहरीन गई हुई थी सफ़र में पानी नहीं था जिसकी वजह से ऊंट भी प्यास के मारे काफ़िले से भाग गए और उनपर जो सामान और खाना बंधा हुआ था उससे भी सहाबा रज़ि० महरूम हो गए। सारी जमात प्यास से परेशान हो गई तो तयम्मुम करके सबने नमाज़ पढ़ी और नमाज़ पढ़कर अल्लाह से पानी का इन्तेज़ाम करने की दुआ की, ये लोग दुआ कर ही रहे थे कि पीछे से पानी उबलने की आवाज़ सुनी। जब पीछे पलटकर देखा, तो ज़मीन से एक चश्मा फूटकर पानी की धार बह रही थी और जो जानवर सामान लेकर चले गए थे वो सब भी एक साथ वापस आ रहे थे, जैसे उन्हें कोई पकड़कर ला रहा हो। (बैहकी, बुखारी)

अब्दुल्लाह बिन जफ़र रज़ि० को दस लाख (1000000) दिरहम के बदले में एक ज़मीन मिली जो बन्जर थी, उन्होंने अपने

गुलाम से मुसल्ला लेकर उस ज़मीन पर चलने को कहा। ज़मीन पर पहुंचकर गुलाम से मुसल्ला बिछाने को कहा फिर मुसल्ले पर खड़े होकर दो रकात नमाज़ पढ़ी सजदे में बहुत देर तक पड़े रहे, फिर नमाज़ से फ़ारिग होकर, गुलाम से कहा कि मुसल्ला उठाकर यहां की ज़मीन खोदो। जब गुलाम ने यहां की ज़मीन खोदी तो पानी का एक चश्मा वहां उबलने लगा। (फ़ज़ायले आमाल)

एक मरतबा हज़रत अनस रज़ि० के गुलाम ने हज़रत अनस रज़ि० से बाग़ और खेत में पानी न होने की शिकायत की। तो हज़रत अनस रज़ि० ने उससे पानी मांगा और वजू किया फिर दो रकात नमाज़ पढ़ी और गुलाम से कहा, कि बाहर जाकर देखो, क्या आसमान से बादल आया? उसने बाहर देखकर बताया कि बादल तो नहीं है जिसपर हज़रत अनस रज़ि० ने दोबारा तीसरी और चौथी मरतबा नमाज़ पढ़कर फिर गुलाम से कहा जाकर देखो। इस बार गुलाम ने आकर बताया कि हां चिड़िया के घर के बराबर एक बादल नज़र आ रहा है। ये सुनकर उन्होंने फिर नमाज़ पढ़ी और खूब देर तक दुआ करते रहे, फिर गुलाम ने बताया कि खूब बारिश हो रही है तो आपने उसे अपना घोड़ा देकर कहा, कि जा देखकर आ कहां तक बारिश हुई? वो गया और वापस आकर उसने बताया कि अपने बाग़ और खेत के अलावा कहीं बारिश नहीं हुई है।

(तबक़ाते इब्ने सईद)

चूहे के बिल से रिज़क़

एक दिन हज़रत मिक्दाद रज़ि० ज़रूरत पूरी करने के लिए अपने घर से चले और एक बेआबाद जगह पर ज़रूरत पूरी करने के लिए बैठ गए, इतने में एक बड़ा सा चूहा एक दीनार अपने मुंह में दबाए हुए आया और उनके सामने उसे डालकर वापस चला गया। एक एक करके उस चूहे ने सत्तर (70) दीनार उनके सामने लाकर

रखे।

हज़रत मिक्दाद रज़ि० वो दीनार लेकर हुज़ूर सल्ल० की खिदमत में हाज़िर हुए और पूरा वाक्या बताया। हुज़ूर सल्ल० ने उनसे पूछा कि तुमने चूहे के बिल में अपना हाथ तो नहीं डाला था?

हज़रत मिक्दाद रज़ि० ने जवाब दिया या रसूलुल्लाह सल्ल० मैंने उसके बिल में अपना हाथ नहीं डाला था।

हुज़ूर सल्ल० ने फ़रमाया उसे ले लो, ये अल्लाह की तरफ़ से तुम्हें रोज़ी भेजी गई है, जिसका तुमसे वायदा किया गया है, कि तुम्हें ऐसी जगह से रोज़ी दूंगा, जहां से तुम्हें गुमान भी न होगा।

उनकी बीवी हज़रत ज़बाआ रज़ि० कहती हैं, कि अल्लाह तआला ने उन दीनारों में बहुत बरकत फ़रमाई, ये उस वक़्त तक ख़त्म नहीं हुए जब तक कि हमारे घर में चांदी के दरहम बोरियों में भरकर नहीं रखे जाने लगे। (दलायल 165)

तीन दिनार का सरमाया वो भी सदका कर दिया

हज़रत अबू उमामा रज़ि० दूसरों पर खर्च करने के लिए घर पर पैसे रखते थे। कभी किसी मांगने वाले को ख़ाली हाथ वापस नहीं करते थे अगर पैसे नहीं होते तो उसे एक प्याज़ या एक खजूर ही दे देते थे, एक दिन मांगने वाला आया एक दीनार उसको दे दिया, फिर थोड़ी देर बाद तीसरा आया उन्होंने वो भी उठा कर उसे दे दिया।

उनकी ईसाई बांदी ने जब आकर देखा तो उसे बहुत गुस्सा आया और उसने गुस्से में कहा कि तुमने हमारे खाने के लिए भी कुछ नहीं छोड़ा उन्होंने उसकी बात सुनी और आकर लेट गए, जब जोहर की अज़ान हुई, तो ये उठे और वजू करके मस्जिद चले गए ये रोज़े से थे। इस वजह से उनकी बांदी को उनपर तरस आ गया

मस्जिद की आबादी की मेहनत

औ गुस्ता उतर गया, वो बांदी कहती है, कि मैंने उधार लेकर उनके लिए रात का खाना पकाया और घर में चिराग जलाने के लिए उनके बिस्तर के पास गई जब बिस्तर उठाया तो उसके नीचे सोने के दीनार रखे हुए थे मैंने उन्हें गिना तो वो पूरे तीन सौ थे। मैंने सोचा कि इतने दीनार ये अपने पास रखे हुए थे इसलिए वो दीनार मांगने वाले को दे दिया। जब इशा की नमाज़ के बाद वो घर वापस आए तो चिराग की रोशनी में दस्तरख्वान लगा देखा, उसे देखकर मुस्कुराए और कहने लगे मालूम होता है कि अल्लाह के यहां से आया है? ये सुनकर मैं कुछ न बोली उनको खाना खिलाया फिर खाना खाने के बाद मैंने उनसे कहा, अल्लाह आप पर रहम फरमाए, आप अगर जाते वक़्त उन दीनारों के बारे में मुझे बता देते तो मैं उन दीनारों को उठाकर रख लेती।

हज़रत अबू उमामा रज़ि० ने पूछा कौन से दीनार? मेरे पास तो कुछ नहीं था जिसे मैं छोड़कर जाता तो मैंने बिस्तर उठाकर वो दीनार दिखाए उन दीनारों को देखकर वो खुश भी हुए और हैरान भी हुए उनकी इस खुशी और हैरानी को देखकर मुझपर बड़ा असर हुआ, मैंने अपना जन्नार काट डाला और मुसलमान हो गई।

(हुलया 149-10)

हज़रत सायब बिन अक़रा रज़ि० को हज़रत उमर रज़ि० ने मदायन का गवर्नर बनाया एक बार वो किसरा के दरबार में बैठे हुए थे जहां उनकी नज़र दीवार पर बनी हुई एक तस्वीर पर पड़ी जो उंगली से एक तरफ़ इशारा कर रही थी।

हज़रत सायब बिन अक़रा रज़ि० फ़रमाते हैं कि मेरे दिल में ये खयाल आया कि ये किसी ख़ज़ाने की तरफ़ इशारा कर रही है, मैंने उस जगह को खोदा तो बहुत बड़ा ख़ज़ाना वहां से निकला मैंने ख़त लिखकर हज़रत उमर रज़ि० को ख़ज़ाना मिलने की ख़बर की और

वे भी लिखा कि ये खज़ाना अल्लाह ने मुझे बग़ैर किसी मुसलमान की मदद के दिया है। तो हज़रत उमर रज़ि० ने जवाब में लिखा कि बेशक ये खज़ाना तुम्हारा है लेकिन तुम मुसलमानों के अमीर हो इसलिए उसे मुसलमानों में बांट दो। (असाबा 2)

उम्मे सलमा रज़ि० के यहां एक दिन हदिया में एक प्याला गोश्त आया। उन्होंने उस गोश्त के प्याले को हुजूर सल्ल० के खाने के लिए अपनी बाँदी से रखवा दिया उसी वक़्त बाहर मांगने वाला आया तो उम्मे सलमा रज़ि० ने उसे आगे जाने को कहा, तो वो चला गया। इतने में हुजूर सल्ल० आ गए तो उम्मे सलमा रज़ि० ने अपनी बाँदी से वो गोश्त का प्याला हुजूर सल्ल० के खाने के लिए मांगा, बाँदी जब प्याले लेकर आई तो उन्होंने देखा, कि उस गोश्त को अल्लाह ने पत्थर में बदल दिया था। (फ़ज़ायल सदकात)

हज़रत अबूहुरैरा रज़ि० फ़रमाते हैं कि एक मर्तबा हम हुजूर सल्ल० के साथ अल्लाह के रास्ते में गए, मुझसे हुजूर सल्ल० ने पूछा ऐ अबूहुरैरा तुम्हारे पास खाने को कुछ है? मैंने कहा जी हां कुछ खजूरें थैली में हैं। आप सल्ल० ने कहा उन्हें ले आओ मैंने वो खजूर ले जाकर आपको दे दी। फिर फ़रमाया दस आदमियों को बुला लाओ मैं दस आदमियों को बुला लाया। उन सबने पेट भर कर खजूरें खाएं। इसी तरह दस आदमी आते रहे और खाते रहे। यहां तक कि सारी जमात ने वो खजूर खाई फिर भी थैली में खजूरें बची रहीं। फिर आप सल्ल० ने मुझसे फ़रमाया ऐ अबूहुरैरा रज़ि०! जब तुम खजूरें खाना चाहो तो थैली में हाथ डालकर निकाल लिया करना पर इस थैली को कभी उलटना नहीं। अबूहुरैरा रज़ि० फ़रमाते हैं कि मैं रसूलुल्लाह सल्ल० की सारी ज़िन्दगी इस थैली से खजूरें निकालकर खाता रहा फिर अबूहुरैरा रज़ि० सिद्दीक़ रज़ि० की सारी ज़िन्दगी इस थैली से खजूरें खाता रहा। जिस दिन हज़रत उसमान

रज़ि० को शहीद किया गया उस दिन की भगदड़ में मेरी धैली कहीं गुम हो गई अपने शागिर्दों से फ़रमाया कि तुम लोगों को बताऊँ मैंने (लगभग बीस साल में) उसमें से कितनी खजूरें खाई हैं? लोगों ने कहा बतलाईए अबूहरैरा रज़ि० ने फ़रमाया दो सौ वसक यानी 1050 मन (लगभग 425 कुन्टल)। (बिदाया 117-6 दलायल 155)

हज़रत जाबिर रज़ि० फ़रमाते हैं कि एक आदमी ने आकर हुज़ूर सल्ल० से ग़ल्ला मांगा। आप सल्ल० ने आधा वसक (लगभग एक कुन्टल) जौ उसे दे दिया। वो आदमी उसकी बीवी और उसका गुलाम ये तीनों बहुत दिनों तक उस जौ को खाते रहे लेकिन एक दिन उसने उस ग़ल्ले को तौल लिया। जब हुज़ूर सल्ल० को उसके जौ तौलने का इल्म हुआ तो आप सल्ल० ने उस आदमी को बुलाकर फ़रमाया अगर तुम लोग उसे तौलते न तो हमेशा खाते रहते वो जौ कभी ख़त्म न होता। (बिदाया 104-6)

हज़रत उम्मे शुरैक दौसिया रज़ि० ने हिजरत की रास्ते में एक यहूदी का साथ हो गया, ये रोज़े से थीं और शाम हो चुकी थी, उनके पास खाने पीने को कुछ न था। उस यहूदी ने अपनी बीवी से कहा, कि तुम उस मुसलमान को पानी न देना वरना तुम्हारी ख़ैरियत नहीं। उम्मे शुरैक रज़ि० प्यासी ही सो गई। तहज़ुद के वक़्त अल्लाह तअ़ाला ने एक पानी से भरा हुआ डोल और धैला आसमान से उतारा जिस डोल से उन्होंने ख़ूब पानी पिया।

(इब्ने सईद 157-8)

कुप्पी से घी पलटने के बाद भी कुप्पी भरी रही

एक मर्तबा हज़रत उम्मे शुरैक रज़ि० ने अपनी बांदी को घी देकर हुज़ूर सल्ल० के यहां भेजा, हुज़ूर सल्ल० ने उस कुप्पी से अपने बर्तन में घी पलट लिया और उस ख़ाली कुप्पी को बांदी के हवाले करके फ़रमाया, इस कुप्पी को घर जाकर लटका देना और

इसका मुंह बन्द न करना।

कुछ देर बाद उम्मे शुरैक रज़ि० ने देखा, कि कुप्पी इसी तरह घी से भरी हुई लटक रही है, उन्होंने बांदी को बुलाकर डांटा कि मैंने तुझसे ये कुप्पी हुजूर सल्ल० के यहां ले जाने को कहा था, उसे क्यों नहीं पहुंचाया? बांदी ने कहा मैं उसका घी दे आई थी।

ये सुनकर उम्मे शुरैक रज़ि० हुजूर सल्ल० के पास गई और जाकर सारी बात बताई उनकी बात सुनकर हुजूर सल्ल० ने फरमाया अल्लाह ने तुम्हें बहुत जल्द बदला दे दिया। ऐ उम्मे शुरैक! उस कुप्पी का मुंह कभी बन्द न करना।

चुनाँचे बहुत दिनों तक उनके घर वाले उसका घी खाते रहे। एक बार भूल से उम्मे शरीक रज़ि० ने उस कुप्पी का मुंह बन्द कर दिया। बस उसी रोज़ से उस कुप्पी का घी कम होने लगा और एक दिन खत्म हो गया। (इब्ने सईद 157-8)

एक मर्तबा हुजूर सल्ल० हज़रत फ़ातिमा रज़ि० के घर तशरीफ़ ले गए। हज़रत फ़ातिमा रज़ि० से पूछा क्या तुम्हारे यहां खाने को कुछ है? हज़रत फ़ातिमा रज़ि० ने कहा, कि मेरे यहां खाने को तो कुछ नहीं है।

ये सुनकर आप सल्ल० चले गए कुछ देर बाद हज़रत फ़ातिमा रज़ि० की पड़ोसन ने दो रोटियां और एक टुकड़ा भुना हुआ गोश्त भेजा। हज़रत फ़ातिमा रज़ि० ने वो लेकर रख दिया और अपने बेटे से हुजूर सल्ल० को बुला लाने को कहा।

जब हुजूर सल्ल० दोबारा तशरीफ़ लाए तो हज़रत फ़ातिमा रज़ि० ने उनसे कहा, कि अल्लाह ने खाने को कुछ भेज दिया है, इसलिए मैंने आपको बुलाया है, हुजूर सल्ल० ने फरमाया ले आओ, हज़रत फ़ातिमा रज़ि० फरमाती हैं कि जब मैं इस प्याले को लाई और खोलकर देखा तो मैं हैरान रह गई क्योंकि सारा प्याला गोश्त

मस्जिद की आबादी की मेहनत

और रोटियों से भरा हुआ था। मैं समझ गई कि अल्लाह ने बरकत दी, मैंने वो सारा खाना हुजूर सल्ल० के सामने रख दिया। आप सल्ल० ने खाने को देखकर मुझसे पूछा ऐ बेटी! तुम्हें ये खाना कहां से मिला? मैंने कहा ऐ अब्बा जान ये खाना ऊपर अल्लाह के यहां से आया है। ये जवाब सुनकर हुजूर सल्ल० ने फरमाया ऐ बेटी! तमाम तारीफें अल्लाह ही के लिए है, जिसने तुम्हें मरियम के मुशाबेह बनाया है।

क्योंकि अल्लाह तआला जब उन्हें आसमानों से रोज़ी भेजते थे, फिर उनसे जब उस रोज़ी के बारे में पूछा जाता, तो वो भी यही जवाब देती थीं कि अल्लाह तआला ने आसमानों के ऊपर से भेजा है। (तफ़सीर इब्ने कसीर 360-1)

हज़रत उम्मे मालिक रज़ि० अपनी कुप्पी में घी रखकर हुजूर सल्ल० को हदिया में भेजा करती थी। एक बार उनके बेटे ने सालन मांगा, उस वक़्त उनके घर में कुछ नहीं था वो अपनी इस कुप्पी के करीब गई जिस कुप्पी में घी रखकर हुजूर सल्ल० को भेजवाती थीं। उस कुप्पी में उन्हें घी मिल गया हालांकि उसे ख़ाली करके लटकाया था अपने बेटों को बहुत अर्से तक सालन की जगह उस कुप्पी से घी निकालकर खिलाती रहीं।

आख़िर एक बार उन्होंने उस कुप्पी को निचोड़ लिया फिर उसमें से घी निकलना बन्द हो गया। उन्होंने हुजूर सल्ल० के पास जाकर सारा वाक़्या बताया। आप सल्ल० ने उनसे पूछा तुमने उसे निचोड़ा था? उन्होंने कहा जी हां। आप सल्ल० ने फरमाया अगर तुम उसे न निचोड़ती तो तुम्हें हमेशा उसमें से घी मिलता रहता।

(बिदाया 104-6)

हज़रत उम्मे ओस रज़ि० ने घी को पकाकर एक कुप्पी में डाला और हुजूर सल्ल० को हदिया में दे दिया हुजूर सल्ल० ने वो

घी अपने बरतन में डालकर उन्हें कुप्पी वापस करते हुए बरकत की दुआ दी।

उन्होंने घर जा कर देखा कि वो कुप्पी घी से भरी हुई है, वो समझें कि शायद हुजूर सल्ल० ने मेरा हदिया कबूल नहीं किया है। वो हुजूर सल्ल० के पास वापस आएँ और अर्ज किया आप सल्ल० ने मेरे हदिया कबूल क्यों नहीं किया? हुजूर सल्ल० ने इरशाद फरमाया कि मैंने तो हदिया कबूल कर लिया था, ये तो अल्लाह ने बरकत फरमाई है कि तुम्हारी कुप्पी घी से भर गई।

चुनौचे हुजूर सल्ल० की सारी ज़िन्दगी वो उस कुप्पी से घी निकाल निकाल कर खाती रहीं। फिर जब हज़रत अली रज़ि० और हज़रत मुआविया रज़ि० में इख़लाफ़ पैदा हुआ तो उस वक़्त भी वो इसी से घी खाती थीं। (लगभग 21 साल हो चुके थे पर घी कुप्पी से ख़त्म नहीं हुआ)। (असाबा 431-4 हैशमी 310-8)

हज़रत उम्मे सलीम रज़ि० ने अपनी मुंह बोली बेटी के हाथ हुजूर सल्ल० को घी भेजवाया। वो लड़की देकर आई और कुप्पी को घर में लाकर लटका दिया। उम्मे सलीम रज़ि० उस वक़्त घर में नहीं थीं जब वो घर में लौटीं तो कुप्पी से घी टपकता देखकर अपनी बेटी से कहा, मैंने तुमसे हुजूर सल्ल० को घी भेजवाया था तो वापस क्यों ले आई? लड़की ने कहा, घी तो मैं दे आई हूँ, अगर आपको मेरी बात पर इल्मीनान न हो तो आप खुद जाकर हुजूर सल्ल० से पूछ लें। हज़रत उम्मे सलीम रज़ि० उस लड़की को साथ लेकर हुजूर सल्ल० के पास गई और आप सल्ल० से कहा, या रसूलुल्लाह मैंने इसके हाथ आपको घी भेजवाया था, ये कह रही है, कि उसने आपको घी दे दिया है, लेकिन कुप्पी घर में घी से भरी टपक रही है।

हुजूर सल्ल० ने फरमाया कि हां ये मेरे पास आकर मुझे घी

तो दे गई है, अब तुम तअज्जुब इस बात पर कर रही हो कि वो खाली कुप्पी घी से कैसे भर गई?!! अरे अल्लाह अब तुम्हें खिला रहे हैं तो इसमें से अब तुम भी खाओ और दूसरों को भी खिलाओ।

हज़रत उम्मे सुलैम रज़ि० फरमाती हैं, कि मैं घर वापस आई और उस घी को थोड़ा सा अपने पास रखकर बाकी का सारा तक्सीम कर दिया। हमने अपने बचे हुए घी को सालन की जगह पर एक या दो महीना इस्तेमाल किया।

(बिदाया 103-6 दलायल 204 असाबा 320-4)

एक दिन हज़रत अबदुर्रहमान बिन औफ़ रज़ि० ने हज़रत उमर रज़ि० से कहा, कि मुझे आपकी वजह से लोगों को बुरा भला कहना पड़ता है। जब तब आप कोई ऐसी बात ज़बान से निकाल देते हैं कि लोगों को बोलने का मौका मिल जाता है जैसे आज आप ने खुल्बे देते हुए ज़ोर से कहा, ऐ सारा! पहाड़ की तरफ़ हो जाओ। हज़रत उमर रज़ि० ने कहा, अल्लाह की कसम! मैं अपने आपको काबू में न रख सका, मैंने देखा, कि सारा की जमात एक पहाड़ के पास लड़ रही है और हर तरफ़ से उन पर हमला हो रहा है, इसपर मैं अपने आपको न रोक सका और बोल पड़ा कि 'ऐ सारा !' पहाड़ की तरफ़ हो जाओ। (ताकि सिर्फ़ सामने से लड़ना पड़े)

कुछ दिन बाद हज़रत सारा रज़ि० का कासिद खत लेकर आया, जिसमें लिखा था, कि जुमा के दिन हम लोगों को जब दुश्मन ने घेर लिया था, तो उस वक़्त मुझे ये आवाज़ सुनाई पड़ी कि "सारा"! पहाड़ की तरफ़ हो जाओ! मैं वो आवाज़ सुनकर अपने साथियों समेत पहाड़ की तरफ़ हो गया। फिर हम लोगों ने दुश्मन को हरा भी दिया और उन्हें क़त्ल भी किया (सारा रज़ि० की जमात मदीना से लग भग 500 किलो मीटर दूर दुश्मन से घिरी थी

जहां ये आवाज़ पहुंची थी)। (दलायल 210)

हज़रत उसैद बिन हुज़ैर रज़ि० और एक अन्सारी सहाबी रज़ि० एक रात हुज़ूर सल्ल० के पास थे, ये लोग अपनी किसी ज़रूरत के बारे में बातें कर रहे थे जब वहां से उठकर अपने घर आने लगे, तो बहुत रात हो चुकी थी, बाहर बहुत सख्त अन्धेरा था।

उन दिनों लोगों के हाथ में एक एक छोटी लाठी थी, तो उनमें से एक की लाठी से एकाएक (टार्च की तरह) रोशनी निकलने लगी, जिसकी रोशनी में ये दोनों चलते हुए एक दोराहे पर पहुंचे जहां से दोनों को अलग होना था। तो दूसरे सहाबी की लाठी से भी रोशनी निकलने लगी और ये दोनों अपनी अपनी लाठी की रोशनी में अपने घरों को पहुंच गए।

(बिदाया 152-6 इब्ने सईद 606-3)

हज़रत हमज़ा बिन उम्र असलमी रज़ि० फ़रमाते हैं, कि हम एक सफ़र में हुज़ूर सल्ल० के साथ थे, सख्त अन्धेरी रात थी, उसमें हम लोग इधर उधर बिखर गए तो हमारी उंगलियों की इस रोशनी से लोगों ने अपनी अपनी सवारी और गिरे हुए सामान को जमा किया, तब कहीं जाकर मेरी उंगलियों से रोशनी ख़त्म हुई।

(बिदाया 213-8 हैशमी 413-9)

हज़रत अबू हफ़स फ़रमाते हैं, तमाम नमाज़ें रसूलुल्लाह के साथ पढ़ा करते थे। फिर अपने मोहल्ले बनू हारिस वापस हो जाते थे, एक रात सख्त अन्धेरा था और बारिश भी हो चुकी थी हम लोग मस्जिद से निकले तो मेरी लाठी से रोशनी निकलने लगी, इस रोशनी में चलकर हम अपने मोहल्ले में पहुंचे। (हाकिम 350-3)

हज़रत अमर बिन अब्सा रज़ि० एक सफ़र में गए वहां जब ये अपने ऊंट चराने जाते, तो दोपहर के वक़्त बादल आकर उनपर साया कर लेता ये जिधर जाते, बादल भी उधर ही चल देता।

(असाबा 6-3-)

हज़रत अब्बास बिन सुहेल रज़ि० फ़रमाते हैं, एक सुबह लोगों के पास पानी, बिल्कुल नहीं था, लोगों ने हुज़ूर सल्ल० से ये बात बतलाई। आप सल्ल० ने दुआ की तो अल्लाह तआला ने एक बादल उसी वक़्त भेजा, जो ख़ूब ज़ोर से बरसा लोग सेराब हो गए, फिर सबने अपनी ज़रूरतें पूरी कि और बर्तनों में भर लिया।

(दलायल पेज 190)

एक कबीला को हुज़ूर सल्ल० ने ये दुआ दी थी, कि जब भी इस कबीला का कोई आदमी इन्तेक़ाल करेगा तो उसकी क़बर पर एक बादल आकर ज़रूर बरसेगा।

एक बार इस कबीला के आज़ाद करदा एक गुलाम का इन्तेक़ाल हुआ तो मुसलमानों ने कहा, आज हम हुज़ूर सल्ल० के इस फ़रमान को भी देख लेंगे, कि कौम का आज़ाद करदा गुलाम कौम वालों में से ही गिना जाता है चुनानचे जब इस गुलाम को दफ़न किया गया तो एक बादल आकर उसकी क़बर पर बरसा।

(कन्ज़ 136-7)

हज़रत मालिक अशजई रज़ि० ने हुज़ूर सल्ल० से अपने बेटे औफ़ के कैद हो जाने के बारे में बतलाया तो हुज़ूर सल्ल० ने फ़रमाया उसके पास ये ख़बर भेज दो, कि **“لا حول ولا قوة الا بالله”** को कसरत से पढ़े।

चुनाँचे कासिद ने जाकर हज़रत औफ़ रज़ि० हुज़ूर सल्ल० का ये पैग़ाम पहुंचा दिया। हज़रत औफ़ रज़ि० ने ख़ूब कसरत से उसे पढ़ना शुरू कर दिया, तो काफ़िरों ने उनके हाथ को जिस चमड़े की डोरी से बाँधा हुआ था, वो डोरी टूटकर गिर गई, हज़रत औफ़ रज़ि० कैद से बाहर निकल आए। बाहर आकर उन्होंने देखा कि उन लोगों की एक ऊंटनी वहां पर मौजूद है हज़रत औफ़ रज़ि०

उसपर सवार होकर चल दिए। आगे जाकर देखा, कि उन काफिरों के सारे जानवर एक जगह पर जमा हैं उन्होंने जानवरों को आवाज़ लगाई तो सारे जानवर उनके पीछे चल पड़े।

जब ये मदीना पहुंचे और अपने घर के सामने जाकर ऊंटनी से उतरे तो सारा का सारा मैदान उनके साथ आए हुए ऊंटों से भर गया। उनके वालिद उनको लेकर हुजूर सल्ल० के पास पहुंचे और सारा वाक्या बताया, जिसपर हुजूर सल्ल० ने उनसे फरमाया तुम्हारे साथ आए हुए सारे ऊंट तुम्हारे हैं, उनको जो चाहे करो। फिर ये आयत नाज़िल हुई :

ويزله من حيث لا يحتسب ومن يتوكل على الله فهو حسبه ان الله

بالغ امره قد جعل الله لكل شئ قدر

जो सिर्फ अल्लाह तआला से डरता है, अल्लाह उसके लिए नुकसानों से निजात की शक्ल निकाल देते हैं और उसको ऐसी जगह से रोज़ी पहुंचाते हैं, जहां से उसको गुमान भी नहीं होता और जो आदमी अल्लाह पर तवक्कुल करेगा, तो अल्लाह तआला उसके लिए काफी हैं। (सूरह तलाक 3) (कनज़र 59-7)

हज़रत औफ़ बिन मालिक रज़ि० फ़रमाते हैं, कि मैं "रौहा" नाम की जगह के गिरजाघर में सो रहा था वो गिरजाघर अब मस्जिद बन चुकी है और उसमें नमाज़ भी पढ़ी जाती है जब मेरी आंख खुली तो मैंने देखा कि एक शेर मेरी तरफ़ आ रहा था मैं घबराकर अपने हथियारों की तरफ़ लपका तो शेर ने मुझसे इन्सान की आवाज़ में कहा कि ठहर जाओ! मुझे तुम्हारे पास एक पैग़ाम देकर भेजा गया है। ताकि तुम उसे आगे पहुंचा दो। मैंने कहा, तुम्हें किसने भेजा है? उसने कहा अल्लाह तआला ने मुझे आपके पास इसलिए भेजा है ताकि आप मुआविया रज़ि० को बता दें वो जन्नत

वालों में से हैं, मैंने कहा ये मुआविया रज़ि० कौन हैं? उसने कहा हज़रत अबूसुफियान रज़ि० के बेटे। (हैशमी 357-9)

हज़रत सफीना रज़ि० फ़रमाते हैं, कि मैं समुन्दर में सफ़र कर रहा था हमारी नाव टूट गई और हम बहते हुए जंगल में पहुंच गए हमें आगे रास्ता नहीं मिल रहा था, एकदम से मेरे सामने एक शेर आया मैंने शेर से कहा, कि मैं हुज़ूर सल्ल० का सहाबी सफीना हूं मैं रास्ता भटक गया हूं, मुझे रास्ता बताओ।

ये सुनकर वो मेरे आगे आगे चल पड़ा और चलते चलते हमें रास्ते पर पहुंचा दिया, फिर उसने मुझे ज़रा धक्का दिया गोया कि वो मुझे रास्ता दिखला रहा हो। (बिदाया 149-67)

जमात के लिए जंगल दरिन्दों से ख़ाली हो गया

हज़रत उक़बा बिन आमिर रज़ि० अपनी जमात के साथ जंगल में सफ़र कर रहे थे, कि शाम हो गई तो अपने साथियों से कहा यहां खेमा लगाओ! साथियों ने जंगल के जानवरों का उज़्र बताया ये सुनकर वो एक ऊंची जगह पर खड़े हुए और जंगल के जानवरों और कीड़ों मकोड़ों को मुख़ातिब करके एलान किया कि हम लोग हुज़ूर सल्ल० के सहाबी हैं। तुम लोगों को ये हुक्म देते हैं, कि इस जंगल को तीन दिन के अन्दर ख़ाली कर दो, वरना तुम लोगों का शिकार कर लिया जाएगा।

हज़रत उक़बा बिन आमिर रज़ि० की ये आवाज़ सुनकर जंगल के जानवरों ने क़तार से जंगल से बाहर जाना-शुरू कर दिया। और तीन दिन से पहले ही सारा जंगल जानवरों और कीड़ों मकोड़ों से ख़ाली हो गया। (तबक़ात इब्ने सईद 325-7)

उमर रज़ि० का ख़त दरिया के नाम

हज़रत उमर बिन आस रज़ि० ने जब मिस्र फ़तेह कर लिया

तो अजमी महीनों में से “बोना” महीने के शुरू होने पर मिस्र वाले उनके पास आए और कहा, अमीर साहब! हमारे इस दरियाए नील की एक आदत है जिसके बगैर ये चलता नहीं, हज़रत उमर रज़ि० ने उनसे पूछा वो आदत क्या है? उन्होंने कहा, जब इस महीने की बारह रातें गुज़र जाती हैं, तो हम ऐसी कुंवारी लड़की तलाश करते हैं जो अपने वालिदैन की इकलौती लड़की होती है उसके वालिदैन को राज़ी करते हैं और उसे सबसे अच्छे कपड़े और जेवर पहनाकर इसमें डाल देते हैं, हज़रत अमर बिन आस रज़ि० ने कहा ये काम इस्लाम में तो हो नहीं सकता क्योंकि इस्लाम अपने से पहले के तमाम (ग़लत) तरीक़े ख़त्म कर देता है। चुनाँचे मिस्र वाले बोना अबीब और मिस्री तीन महीना ठहरे रहे और आहिस्ता आहिस्ता दरियाए नील का पानी बिल्कुल ख़त्म हो गया। ये देखकर मिस्र वालों ने मिस्र छोड़कर कहीं और चले जाने का इरादा कर लिया।

हज़रत अमर बिन आस रज़ि० ने ये देखा तो उन्होंने इस बारे में हज़रत उमर रज़ि० को ख़त लिखा, हज़रत उमर रज़ि० ने जवाब में लिखा, आपने बिल्कुल ठीक किया, बेशक इस्लाम अपने पहले के तमाम ग़लत तरीक़े ख़त्म कर देता है मैं आपको एक पर्चा भेज रहा हूँ जब आपको मेरा ख़त मिले तो आप मेरा वो परचा दरिया नील में डाल दें। जब ख़त हज़रत अमर रज़ि० के पास पहुँचा तो उन्होंने वो परचा खोला उसमें ये लिखा हुआ था। अल्लाह के बन्दे अमीरुलमोमनीन उमर की तरफ़ से मिस्र के दरियाए नील के नाम। अम्मा बाद! अगर तुम अपने पास से चलते हो तो मत चलो और अगर तुम्हें अल्लाह वाहिद कहहार चलाते हैं तो हम अल्लाह वाहिद कहहार से सवाल करते हैं कि वो तुझे चला दे चुनाँचे सलीब के दिन से एक दिन पहले ये परचा दरियाए नील में डाला इधर मिस्र वाले मिस्र से जाने की तैयारी कर चुके थे क्योंकि उनकी सारी

मईशत और ज़राअत का इन्हेसार दरियाए नील के पानी पर था। सलीब के दिन सुबह लोगों ने देखा, कि दरियाए नील में सोलह (16) हाथ पानी चल रहा है, इस तरह अल्लाह तआला ने मिस्र वालों की इस बुरी रस्म को खत्म कर दिया। (कन्ज़ 380-4)

हज़रत अबूहुरैरा रज़ि० फ़रमाते हैं कि जब हुज़ूर सल्ल० ने हज़रत अला बिन हज़रमी रज़ि० को जरीन की तरफ़ भेजा तो मैं भी उनके पीछे हो लिया। जब हम लोग समुन्दर के किनारे पर पहुँचे तो हज़रत अला बिन हज़रमी रज़ि० ने हम लोगों से कहा कि “बिस्मिल्लाह कहकर समुन्दर में घुस जाओ” चुनाँचे हम लोग बिस्मिल्लाह कहकर समुन्दर में घुस गए और हमने समुन्दर पार कर लिया और हमारे ऊंटों के पाँव भी गीले नहीं हुए।

(दलायल 209 हुलिया 1-8)

ईमान की अलामत

انما المؤمنون الذين اذا ذكر الله وجلت قلوبهم واذا تليت عليهم

آياته زادتهم ايمانا وعلى ربهم يتوكلون.

“कि ईमान वाले तो वही हैं, कि जब उनके सामने अल्लाह का नाम लिया जाता है, तो उनके दिल डर जाते हैं, और जब अल्लाह की ख़बरें उन्हें सुनाई जाती हैं तो उन ख़बरों को सुनकर उनके यकीन बढ़ जाते हैं और वो लोग सिर्फ़ अपने रब पर ही तवक्कुल करते हैं। (अनफ़ाल 2)

हज़रत अबू उमामा रज़ि० से रिवायत है, कि एक शख्स ने रसूलुल्लाह सल्ल० से सवाल किया, कि ईमान क्या है?

आप सल्ल० ने इरशाद फ़रमाया जब तुमको अल्लाह का हुक्म पूरा करके खुशी हो और अल्लाह के किसी एक भी हुक्म को छूट जाने पर ग़म हो, तो समझो, तुम मोमिन हो।

हज़रत अब्बास बिन अब्दुल मुत्तलिब रज़ि० से रिवायत है, कि रसूलुल्लाह सल्ल० को मैंने ये इरशाद फ़रमाते हुए सुना है, कि ईमान का मज़ा उसने चखा जो

अल्लाह तआला को रब,

इस्लाम को ज़रूरतों के पूरा करने का तरीका (दीन) और

मोहम्मद सल्ल० को रसूलुल्लाह मानने पर राज़ी हो जाए।

(मुस्लिम)

हज़रत अमर बिन आस रज़ि० से रिवायत है, कि रसूलुल्लाह सल्ल० ने दरियाफ़्त किया, कि कौनसा ईमान अफ़ज़ल है?

रसूलुल्लाह सल्ल० ने ये इरशाद फ़रमाया वो ईमान जिसके साथ हिजरत हो।

मैंने पूछा, कि हिजरत क्या है?

आप सल्ल० ने इरशाद फ़रमाया हिजरत ये है, कि तुम बुराई को छोड़ दो। (मुसनद अहमद)

हज़रत अमर बिन शुएब रज़ि० फ़रमाते हैं, कि रसूलुल्लाह सल्ल० को मैंने ये इरशाद फ़रमाते हुए सुना है, कि कोई शख्स उस वक़्त तक मोमिन नहीं हो सकता जबतक कि हर अच्छी बुरी तकदीर पर ईमान न लाए। (मुसनद अहमद)

हज़रत अबू उमामा रज़ि० फ़रमाते हैं कि रसूलुल्लाह सल्ल० के सहाबा रज़ि० ने एक दिन रसूलुल्लाह सल्ल० के सामने दुनिया का ज़िक्र किया तो रसूलुल्लाह सल्ल० ने इरशाद फ़रमाया ग़ौर से सुनो! ध्यान दो, यकीनन सादगी, ईमान का हिस्सा है, यकीनन सादगी ईमान का हिस्सा है। (अबूदाऊद)

रसूलुल्लाह सल्ल० ने इरशाद फ़रमाया कि कोई शख्स उस वक़्त तक मुसलमान नहीं हो सकता, जब तक कि उसकी तमाम ख़्वाहिशात उस तरीके (दीन) के ताबे न हो जाए जिसको मैं लेकर

आया हूँ। (इब्ने माजा)

हज़रत इब्ने उमर रज़ि० फ़रमाते हैं, मैंने अपनी ज़िन्दगी का बड़ा हिस्सा इस तरह से गुज़ारा है कि हम में से हर एक कुरआन से पहले ईमान सीखता था और जो भी सूरत हज़रत मोहम्मद सल्ल० पर नाज़िल होती थी, हर एक उसके हलाल व हराम को ऐसे ही सीखता था जैसे तुम लोग कुरआन सीखते हो और जहाँ वक्फ़ करना मुनासिब होता था, उसको भी सीखता था, फिर अब मैं ऐसे लोगों को देख रहा हों जो ईमान से पहले कुरआन हासिल कर लेते हैं और सूरह फ़ातेहा शुरू से आखिर तक सारी पढ़ लेते हैं, और उन्हें पता नहीं चलता कि सूरह फ़ातेहा किन कामों का हुक्म दे रही है और किन कामों से रोक रही है और सूरत में कौन सी आयत ऐसी है, जहाँ जाकर रुक जाना चाहिए और सूरह फ़ातेहा को रद्दी खज़ूर की तरह बिखेर देता है, यानी जल्दी जल्दी पढ़ता है।

(हैशमी 165-1)

जुन्दुब बिन अब्दुल्लाह रज़ि० फ़रमाते थे, हम नौ उमर लड़के हुज़ूर सल्ल० से दुआ करते थे, पहले हमने ईमान सीखा जिससे हमारा ईमान और ज़्यादा हो गया। (इब्ने माजा 11)

अनमोल मोती

अल्लाह तआला ने अपने बन्दों को खूद ये दावत दी है, कि वो अल्लाह पर ईमान लाएं ताकि अल्लाह तआला उन्हें अपनी हिमायत और हिफाजत में ले लें। (हैशमी 232-5)

हज़रत इब्ने मसऊद रज़ि० ने फ़रमाया कोई बन्दा उस वक़्त तक ईमान की हकीक़त तक नहीं पहुंच सकता, जब तक कि वो ईमान की चोटी तक न पहुंच जाए। और ईमान की चोटी पर उस वक़्त तक नहीं पहुंच सकता जब तक उसके नज़दीक फ़कीरी मालदारी से और छोटा बनना, बड़े बनने से ज़्यादा महबूब न हो जाए और इसकी तारीफ़ करने वाला और उसकी बुराई करने वाला बराबर न हो जाए। (हुलिया 132-1)

हज़रत इब्ने उमर रज़ि० ने फ़रमाया कि बन्दा उस वक़्त तक ईमान की हकीक़त तक नहीं पहुंच सकता, जब तक कि आख़िरत पर दुनिया को तरज़ीह देने वाले लोगों को कम अक़ल न समझे। (हुलिया 306-1)

हज़रत अनस रज़ि० से रिवायत है कि हुज़ूर सल्ल० ने इरशाद फ़रमाया जो इल्म और ईमान चाहेगा अल्लाह तआला उसे ज़रूर देंगे, जैसे इबराहीम अलैहि० को दिया, कि उस वक़्त इल्म और ईमान न था। (हुलिया 325-1)

हज़रत अबूदरदा रज़ि० से रिवायत है, कि रसूलुल्लाह सल्ल० ने फ़रमाया कि बन्दे का अल्लाह से और अल्लाह के बन्दे से उस वक़्त तक तअल्लुक़ रहता है, जब तक वो अपनी ख़िदमत दूसरों से न कराए। बल्कि अपने काम वो खूद करे, और जब वो अपनी ख़िदमत दूसरों से कराता हैं, तो उसपर हिसाब वाज़िब हो जाता है।

(हुलिया 214-1),

हज़रत उमर रज़ि० ने फ़रमाया कि बन्दा के और उसके और उसकी रोज़ी के दर्मियान एक परदा पड़ा हुआ है, अगर बन्दा सब्र से काम लेता है तो उसकी रोज़ी खूद उसके पास आजाती है। अगर बे सोचे समझे रोज़ी कमाने में घुस जाता है तो वो उस पर्दे को फाड़ लेता है। लेकिन अपने मुक़द्दर से ज़्यादा नहीं पाता है।

(कनजुल अमाल 210-8)

हज़रत उमर रज़ि० ने फ़रमाया ऐ लोगों अपने बातिन की अस्लाह कर लो, तुम्हारा ज़ाहिर खूद ठीक हो जाएगा। तुम अपनी आख़िरत के लिए अमल करो तुम्हारे दुनिया के काम अल्लाह की तरफ़ से खुद बखुद हो जाएंगे। (बिदाया वन्निहाया 56-7)

हज़रत इब्ने उमर रज़ि० ने फ़रमाया कि कोई बन्दा अल्लाह के यहां चाहे जितनी इज़्ज़त व शरफ़ वाला हो लेकिन जब दुनिया की कोई चीज़ या सामान उसे मिलता है, तो उस चीज़ के लेने की वजह से अल्लाह के यहां उसका दरजा कम हो जाता है।

(हुलिया 306-1)

हज़रत अली रज़ि० ने फ़रमाया कि कुछ लोगों के जिस्म तो दुनिया में रहते हैं, लेकिन उनकी रूहों का तअल्लुक अल्लाह तआला से जुड़ा होता है, ऐसे ही लोग, इस ज़मीन पर अल्लाह तआला के ख़लीफ़ा है और यही लोग उसके दिन की दावत देने वाले हैं। हाए! मुझे उन लोगों के देखने का कितना शौक है।

(कनजुल आमाल 231-5)

हज़रत इब्ने उमर रज़ि० से रिवायत है कि रसूलुल्लाह सल्ल० ने फ़रमाया इब्ने आदम पर वही चीज़ मुसल्लत होती है, इब्ने आदम जिस चीज़ से डरता है। अगर इब्ने आदम, अल्लाह के सिवा किसी चीज़ से न डरे तो उसपर अल्लाह के सिवा कोई चीज़ मुसल्लत न हो।

इब्ने आदम को इस चीज़ के हवाले कर दिया जाता है, जिस चीज़ से उसे नफ़ा या नुक़सान मिलने का यकीन होता है, अगर इब्ने आदम अल्लाह के सिवा किसी चीज़ से नफ़ा या नुक़सान का यकीन न रखे तो अल्लाह तआला भी उसे किसी चीज़ के हवाले न करें। (कनजुल आमाल 65-7)

हज़रत इब्ने अब्बास रज़ि० ने फ़रमाया अल्लाह तआला ने लूह महफूज़ को सफ़ेद मोती से पैदा किया, जिसके दोनों किनारों के पुट्टे लाल याक़ूत के हैं। (तफ़सीर इब्ने कसीर 267-4)

अल्लाह तआला ने मूसा अलैहि० की तरफ़ वही भेजी कि ऐ मूसा फकीर वो है जो मुझे अपना कफ़ील और कारसाज़ न समझे और मरीज़ वो है जो मुझे तबीब न समझे और ग़रीब वो है, जो मुझे देने वाला और हमदर्द न समझे। (जवाहरुस्सना 61)

हदीस कुदसी ऐ मेरे बन्दे! एक इरादा तो करता है, और एक इरादा मैं करता हूँ लेकिन होता वही है, जो मैं चाहता हूँ। अगर तू अपनी चाहतों को मेरे ताबे नहीं करेगा तो मैं तेरी ही चाहतों में तुझे थका दूंगा और दूंगा वही जो मैं चाहता हूँ। (कनजुल आमाल 54)

हज़रत इब्ने मसऊद रज़ि० ने फ़रमाया कि जो बन्दे इस्लाम की हालत पर सुबह व शाम करता है तो दुनिया की कोई चीज़ उसका नुक़सान नहीं कर सकती है। (हुलिया 132-1)

हज़रत अबीदा रज़ि० ने फ़रमाया मोमिन के दिल की मिसाल चिड़िया जैसे है। जो हर दिन जाने कितनी बार इधर उधर पलटता रहता है। (हुलिया 102-1)

हज़रत इब्ने मसऊद रज़ि० ने फ़रमाया कि जिस आदमी के मुक़्दर में जो लिखा है, वो उसे मिलकर रहेगा कोई तेज़ आदमी उससे आगे बढ़कर उसके मुक़्दर का नहीं ले सकता। इसी तरह ख़ूब ज़्यादा कोशिश करने वाला इन्सान वो चीज़ हासिल कर सकता

जो उसके मुकद्दर में न लिखी हो। (हुलिया 134-1)

हज़रत इब्ने अब्बास रज़ि० ने फ़रमाया गुनाह करने के बाद कुछ बातें ऐसी होती हैं जो गुनाह से भी बड़ी होती हैं, कि अगर गुनाह करते हुए तुम्हें अपने दाएं बाएं के फ़रिश्तों से शर्म नहीं आई तो ये इस किए हुए गुनाह से भी बड़ा गुनाह है।

(कनजुल आमाल 224-8)

हज़रत अली रज़ि० ने फ़रमाया कि अपने लिए आसानी और रूख़सत वाला रास्ता इख़्तियार न करो, वरना तुम ग़फ़लत में पड़ जाओगे और अगर तुम ग़फ़लत में पड़ जाओगे तो नुक़सान उठाओगे। (बिदाया वन्निहाया 307-7)

हज़रत अली रज़ि० से रिवायत है कि रसूलुल्लाह सल्ल० ने फ़रमाया जब इन्सान गहरी नींद में सो जाता है तो उसकी रूह को अर्श पर चढ़ाया जाता है। जो रूह अर्श पर पहुंचकर जागती है, उसका ख़्याब सच्चा होता है और जो उससे पहले ही जाग जाती है, उसका ख़्याब झूठा होता है। (हैशमी 164-1)

हज़रत अनस रज़ि० से रिवायत है कि रसूलुल्लाह सल्ल० ये दुआ फ़रमाते हैं कि ऐ अल्लाह! मैं पनाह चाहता हूं इस नमाज़ से जो नफ़ा न पहुंचाती हो। (अबूदाऊद शरीफ़ 1549)

हज़रत मावा रज़ि० ने फ़रमाया, नमाज़ की सिफ़तें खड़ी होती हैं, तो

आसमानो के दरवाज़े,
जन्नत के दरवाज़े और
जहन्नम के दरवाज़े,

खोल दिए जाते हैं और सजी हुई हूरें ज़मीन की तरफ़ झांकती हैं। (हाकिम 494-3)

हज़रत इब्ने अब्बास रज़ि० ने फ़रमाया मुक़द्दर के झुठलाने

वाले की इयादत न किया करो और न ही उनकी नमाज़े-ए-जनाज़ा पढ़ा करो।
(तफ़सीर इब्ने कसीर- 4/267)

25- हज़रत इब्ने अब्बास रज़ि० ने फ़रमाया! कि इस उम्मत का पहला शिर्क, मुक़द्दर का झुठलाना है। (अहमद)

26- हज़रत अली रज़ि० ने फ़रमाया! जिनके अमल-इल्म के खिलाफ़ होंगे वो अमल अल्लाह की ओर ऊपर नहीं जायेंगे।

(कंज-5/233)

27- हज़रत अबूदर्दा रज़ि० से रिवायत है कि हुजुर सल्ल० ने फ़रमाया! तुम जितना चाहे इल्म हासिल कर लो इल्म हासिल करने का सवाब तब मिलेगा, जब तुम उस इल्म पर अमल करोगे।

(इब्ने अदी, ख़तीब)

28- हज़रत अली रज़ि० ने फ़रमाया, उस इबादत में ख़ैर नहीं, जिसका दीनी इल्म न हो और उस दीनी इल्म में ख़ैर नहीं, जिसे आदमी समझा न हो और कुरआन की इस तिलावत में कोई ख़ैर नहीं, जिसमें इंसान कुरआन के मानी और मतलब में ग़ौरो-फ़िक्र न करे।

(हालिया 1:177)

29- हज़रत मुआविया रज़ि० फ़रमाते हैं कि सबसे ज़्यादा गुनाह करने वाला इंसान वह है, जो कुरआन पढ़े, लेकिन उसके मानी और मतलब को न समझे, फिर वह बच्चे, गुलाम, औरत और बाँदी को कुरआन सिखाये, फिर वह सारे लोग मिलकर कुरआन के ज़रिए इल्म वालों से झगड़ा करें।
(जामे बयानुल-इल्म, 2:194)

30- हज़रत जुनैद बग़दादी रह० ने फ़रमाया कि जिसका इल्म, यक़ीन तक, यक़ीन डर तक, डर अमल तक, अमल तक़वा तक, तक़वा इख़्लास तक और इख़्लास मुशाहिदे तक नहीं पहुँचता तो वह शख्स हलाक हो जाता है।
(पाँच मिनट का मदरसा)

31- हुजुर सल्ल० ने फ़रमाया कि अल्लाह तआला से वही

लोग डरते हैं, जो उसकी कुदरत का इल्म रखते हैं।

(सूरह फ़ातिर, आयत 28)

32- हज़रत इब्न मसऊद रज़ि० ने फ़रमाया, उम्मत वह इंसान है, जो लोगों को भलाई और ख़ैर सिखलाये। (इब्न सअद, 4:165)

33- हज़रत इब्न अब्बास रज़ि० ने फ़रमाया कि अय्यूब अलैहि० के सामने एक मिस्कीन पर जुल्म हो रहा था तो उस मिस्कीन ने हज़रत अय्यूब अलैहि० से मदद मांगी कि जुल्म को रोक दे, लेकिन उन्होंने उसकी मदद न की, इतनी सी बात पर अल्लाह तआला ने उनको बीमारी में मुब्तिला करके उनका सारा माल ख़त्म कराकर आजमाइश में डाल दिया। (कंजुल आमाल, 2:248)

34- हुज़ुर सल्ल० हज़रत अली रज़ि० को किसी तक्राज़े पर भेजते थे, तो हज़रत जिब्रील अलैहि० उनको दाहिनी तरफ़ से और हज़रत मीकाईल अलैहि० को बाई तरफ़ से उनको अपने घेरे में लेते थे, जब तक वह वापस न आएँ, तब तक यह दोनों उनके साथ रहते थे। (अहमद, 1:199, इब्न साअद, 3:38)

35- सत्ताइस (27) रमज़ान को हज़रत अली रज़ि० शहीद किये गये और 27 रमज़ान ही को हज़रत ईसा अलैहि० को आसमानों पर उठाया गया। (हिलया, 1:63)

36- हज़रत उमर रज़ि० ने हज़रत सअद बिन अबी वक्रास रज़ि० को वसीयत की कि ऐ सअद! तुमने हुज़ुर सल्ल० को नबी बनाए जाने से लेकर हमसे जुदा होने तक जिस काम को करते हुए नहीं देखा है वह काम तुम्हारे सामने है, लिहाज़ा उस काम की पाबन्दी करते रहना क्योंकि यही असल काम है। यह मेरी तुमको ख़ास नसीहत है। अगर तुमने इस काम को छोड़ दिया या इस काम की तरफ़ तवज्जोह न दी तो तुम्हारे सारे अमल बर्बाद हो जाएंगे और तुम घाटा उठाने वाले बन जाओगे।

गुनाहे कबीरा

हुजूर अकरम सल्ल० का इर्शाद है कि जब किसी मोमिन से गुनाहे कबीरा सरजद हो जाता है तो ईमान का नूर उसके क़ल्ब से निकलकर उसके सर पर साया कर लेता है। (मुस्लिम शरीफ़)

गुनाहे कबीरा जिन पर वईदें आयी हैं (71) हैं जो बग़ैर तौबा के माफ़ नहीं होते, एक गुनाह भी जहन्नम में ले जाने के लिए काफ़ी है।

01- अम्र बिल मारुफ़ नहय अनिल मुन्कर को न करना।

02- सूद देना।

03- धोखा देना।

04- चोरी करना।

05- जुल्म करना।

06- जुआ खेलना।

07- झूठ बोलना।

08- सूद लिखना।

09- रिश्वत देना।

10- रिश्वत लेना।

11- शराब पीना।

12- चुगली करना।

13- डकैती करना।

14- तकब्बुर करना।

15- बदकारी करना।

16- रियाकरी करना।

17- खुदकुशी करना।

18- तोहमत जगाना।

19- बदगुमानी करना।

20- झूठी गवाही देना।

- 21- क़ता रहमी करना ।
- 22- झुठी क़सम खाना ।
- 23- सूद (ब्याज़) लेना ।
- 24- नसब में तान करना ।
- 25- वादा खिलाफ़ी करना ।
- 26- यतीम का माल खाना ।
- 27- सूद पर गवाह बनना ।
- 28- बुरे लक़ब से पुकारना ।
- 29- शरई परदा ना करना ।
- 30- किसी की ग़ीबत करना ।
- 31- अमानत में ख़्यानत करना ।
- 32- रिश्वत के मामले में पड़ना ।
- 33- फ़र्ज़ एहक़ामात को छोड़ना ।
- 34- बेख़ता जान को क़त्ल करना ।
- 35- पड़ोसी को तकलीफ़ पहुँचाना ।
- 36- शरई तरीक़े पर तर्क को तक्सीम ना करना बिल खुसूस बहनों को मीरास से उनका हिस्सा ना देना ।
- 37- बुख़ल यानी शरियत में जहाँ-जहाँ खर्च करने का हुक्म दिया है वहाँ न करना ।
- 38- मज़दूर से काम लेकर उसकी मज़दूरी ना देना कम देना या देर करना ।
- 39- हिर्स यानी माल जमा करने में हराम और नजायज़ तरीक़ों से ना बचना ।
- 40- किसी से कीना रखना बदला लेने का ज़ब्बा दिल में रखना ।
- 41- किसी दुनियावी रंज से तीन दिन से ज़्यादा बोलना छोड़ देना ।
- 42- पेशाब की छींटो से बदन और कपड़ों की हिफ़ाज़त न करना ।
- 43- माँ-बाप की नाफ़रमानी करना और उनको तकलीफ़ देना ।
- 44- भूखों और नंगों की हैसियत के मुवाफ़िक़ मदद न करना ।
- 45- ज़रूरतमंद की बावजूद वुस्त्र के मदद न करना ।

- 46- ऊपर से पहने हुए कपड़ों से टखनों को ढाकना।
- 47- दुनिया कमाने के लिए इल्म दीन हासिल करना।
- 48- दाढ़ी मुड़ाना या एक मुश्त से कम पर कुतरना।
- 49- किसी की ज़मीन पर माल्कियत का दावा करना।
- 50- बगैर शरई उजर के जमात की नमाज़ छोड़ना।
- 51- काफ़िरों और फ़ासिकों का लिबास पहनना।
- 52- किसी की कोई चीज़ बिना इजाज़त लेना।
- 53- उजब यानी अपने आपको अच्छा समझना।
- 54- बिलावजह किसी को बुरा-भला कहना।
- 55- अल्लाह की रहमत से नाउम्मीद होना।
- 56- पिछले गुनाह पर आर (शर्मा) दिलाना।
- 57- किसी की आबरू का सदमा पहुँचाना।
- 58- औरतों को मर्दों का लिबास पहनना।
- 59- मर्दों को औरतों का लिबास पहनना।
- 60- किसी जानदार को आग में जलाना।
- 61- किसी के माल का नुक़सान करना।
- 62- किसी के नुक़सान पर खुश होना।
- 63- किसी जानदार की तस्वीर बनाना।
- 64- माल को गुनाह में खर्च करना।
- 65- जादू-टोना करना या कराना।
- 66- हिंकारत से किसी पर हँसना।
- 67- किसी का ऐब तलाश करना।
- 68- हट्टे-कट्टे होकर भीख माँगना।
- 69- छोटों पर रहम ना करना।
- 70- बड़ों की इज़्ज़त ना करना।
- 71- फ़ख़ करना।

तौबा करने में चार शर्तें हैं जिन्हें उलमा-इकराम से मालूम करके
अमल में लाया जाये।